

ധനകാര്യം

2016-17 സാമ്പത്തിക വർഷത്തേക്കുള്ള പുതുക്കിയ ബഡ്ജറ്റിലെ
ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

മി. സ്പീക്കർ: ബഹുമാനപ്പെട്ട സഹകരണവും വിനോദസഞ്ചാരവും

വകുപ്പുമന്ത്രിക്ക് സഹകരണം എന്ന XXVII-ാം നമ്പർ ധനാഭ്യർത്ഥനയുടെയും

വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെയും ബഹുമാനപ്പെട്ട

കൃഷി വകുപ്പുമന്ത്രിക്ക് കൃഷി എന്ന XXIX-ാം നമ്പർ ധനാഭ്യർത്ഥനയുടെയും പേരിൽ

കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത

ധനാഭ്യർത്ഥനകൾക്കുനേരെ 9-ാം കോളത്തിൽ യഥാക്രമം കാണിച്ചിട്ടുള്ള തുകകൾ

2016-17 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി

അനുവദിക്കണമെന്ന പ്രമേയങ്ങൾ അവതരിപ്പിക്കാവുന്നതാണ്.

സഹകരണവും വിനോദസഞ്ചാരവും വകുപ്പുമന്ത്രി (ശ്രീ. എ. സി. മൊയ്തീൻ):

സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെയും

വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെയും പേരിൽ

കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത

ധനാഭ്യർത്ഥനകൾക്കുനേരെ 9-ാം കോളത്തിൽ യഥാക്രമം കാണിച്ചിട്ടുള്ള തുകകൾ

2016-17 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി

അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, കൃഷി എന്ന

XXIX-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ

സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 9-ാം കോളത്തിൽ

യഥാക്രമം കാണിച്ചിട്ടുള്ള തുകകൾ 2016-17 സാമ്പത്തിക വർഷത്തെ ചെലവുകൾ

പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ബഡ്ജറ്റ് എസ്റ്റിമേറ്റ് 2016-17								
ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	24-02-2016-ൽ സഭ പാസ്സാക്കിയ വോട്ട് ഓൺ അക്കൗണ്ട് തുക		14-07-2016-ൽ സഭ പാസ്സാക്കിയ വോട്ട് ഓൺ അക്കൗണ്ട് തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥനയുടെ തുക		ആകെ (രൂപ)
		റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	
(1)	(2)	(3)	(4)	(5)	(6)	(7)	(8)	(9)
XXVII	സഹകരണം	93,45,60,000	25,62,43,000	78,84,20,000	19,21,83,000	143,06,99,000	32,03,05,000	175,10,04,000
XXIX	കൃഷി	985,89,28,000	124,28,49,000	739,41,98,000	93,21,37,000	1232,36,67,000	155,35,60,000	1387,72,27,000
XLII	വിനോദസഞ്ചാരം	62,45,43,000	71,97,67,000	46,84,08,000	53,98,25,000	78,06,78,000	89,97,09,000	168,03,87,000

ജലവിഭവ വകുപ്പുമന്ത്രി (ശ്രീ. മാത്യു റ്റി. തോമസ്): സർ, ഞാൻ പ്രമേയങ്ങളെ

പിന്താങ്ങുന്നു.

ധനകാര്യവും കയറും വകുപ്പുമന്ത്രിക്കുവേണ്ടി വിദ്യാഭ്യാസ വകുപ്പുമന്ത്രി (പ്രൊഫ.

സി. രവീന്ദ്രനാഥ്): സർ, സഹകരണം എന്ന XXVII-ാം നമ്പർ

ധനാഭ്യർത്ഥനയെയും കൃഷി എന്ന XXIX-ാം നമ്പർ ധനാഭ്യർത്ഥനയെയും

വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയെയും സംബന്ധിക്കുന്ന സബ്ജക്ട് കമ്മിറ്റി റിപ്പോർട്ടുകളിലെ ശിപാർശകളിന്മേൽ ചട്ടം 236(3) പ്രകാരമുള്ള പ്രസ്താവന ഞാൻ മേശപ്പുറത്ത് വയ്ക്കുന്നു.

മി. സ്പീക്കർ: ഖണ്ഡനോപക്ഷേപങ്ങൾ അവതരിപ്പിക്കാവുന്നതാണ്.

ധനാഭ്യർത്ഥന നമ്പർ XXVII—സഹകരണം
നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. എ. പി. അനിൽ കുമാർ: സർ, സഹകരണം എന്ന XXVII-ാം ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 175,10,04,000 രൂപ ഒരു രൂപയായി കുറവു ചെയ്യേണ്ടതാണ് (ഓണത്തിനുമുമ്പ് സാമൂഹ്യക്ഷേമ പെൻഷനുകൾ വിതരണം ചെയ്യുന്നതിൽ സഹകരണ സ്ഥാപനങ്ങൾ വീഴ്ച വരുത്തിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, സഹകരണം എന്ന XXVII-ാം ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 175,10,04,000 രൂപ ഒരു രൂപയായി കുറവു ചെയ്യേണ്ടതാണ് (കൺസ്യൂമർഫെഡിന്റെ നന്മ സ്റ്റോറുകൾ അടച്ചുപൂട്ടിയതുമൂലം വിലക്കയറ്റം പിടിച്ചുനിർത്താൻ കഴിയാത്തതായി പറയപ്പെടുന്ന

വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. മുരളീധരൻ: സർ, സഹകരണം എന്ന XXVII-ാം ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 175,10,04,000 രൂപ ഒരു രൂപയായി കുറവു ചെയ്യേണ്ടതാണ് (സഹകരണ മേഖലയെ ചലനാത്മകമാക്കുന്നതിന് ആവശ്യമായ നടപടികൾ കൈക്കൊള്ളാത്തതായി പറയപ്പെടുന്ന നയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. സി. ജോസഫ്: സർ, സഹകരണം എന്ന XXVII-ാം ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 175,10,04,000 രൂപ ഒരു രൂപയായി കുറവു ചെയ്യേണ്ടതാണ് (പരിയാരം സഹകരണ മെഡിക്കൽ കോളേജിലെ മെരിറ്റ് സീറ്റിലേയ്ക്കുള്ള പ്രവേശനത്തിന് ഫീസ് ഒറ്റയടിക്ക് ഒരു ലക്ഷം രൂപയായി വർദ്ധിപ്പിച്ചതുമൂലം വിദ്യാർത്ഥികൾക്ക് ഉണ്ടായിട്ടുള്ള ബുദ്ധിമുട്ടുകൾ പരിഹരിക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 175,10,04,000 രൂപയിൽ നിന്ന് നൂറ് രൂപ കുറവ്

ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. പി. സി. ജോർജ്ജ്
2. ശ്രീ. മോൻസ് ജോസഫ്
3. ശ്രീ. കെ. എം. ഷാജി
4. ശ്രീ. പാറക്കൽ അബ്ദുള്ള
5. ശ്രീ. ടി. വി. ഇബ്രാഹിം
6. ശ്രീ. പി. അബ്ദുൽ ഹമീദ്
7. ശ്രീ. പി. ഉബൈദുള്ള
8. ശ്രീ. എൻ. ഷംസുദ്ദീൻ
9. ശ്രീ. എൻ. എ. നെല്ലിക്കുന്ന്
10. ശ്രീ. എം. ഉമ്മർ
11. ഡോ. എം. കെ. മുനീർ

ധനാഭ്യർത്ഥന XXIX-കൃഷി

നയനിരാകരണത്തിനുള്ള വെട്ടിക്കറയ്ക്കൽ

ശ്രീ. അനിൽ അക്കര: സർ, സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപ ഒരു രൂപയായി കുറവു ചെയ്യേണ്ടതാണ് (സംസ്ഥാനത്ത് കരനെൽകൃഷി പ്രോത്സാഹിപ്പിക്കാൻ ക്രിയാത്മക പദ്ധതികൾ ആവിഷ്കരിക്കാത്തതായി പറയപ്പെടുന്ന നയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എം. ഷാജി: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപ ഒരു രൂപയായി കുറവു ചെയ്യേണ്ടതാണ് (നെൽകൃഷി പ്രോത്സാഹിപ്പിക്കുമെന്ന പ്രഖ്യാപനങ്ങൾക്ക് ശേഷവും നെൽപ്പാടങ്ങൾ തരിശിടാൻ കർഷകർ നിർബന്ധിതരാകുന്നതായി പറയപ്പെടുന്ന സാഹചര്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപ ഒരു

രൂപയായി കുറവു ചെയ്യേണ്ടതാണ് (രോഗം ബാധിച്ച തെങ്ങുകൾ മുറിച്ചുമാറ്റി പുതിയവ നട്ടുപിടിപ്പിക്കുന്നതിന് സഹായധനം നൽകാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹസൈൻ തങ്ങൾ: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപ ഒരു രൂപയായി കുറവു ചെയ്യേണ്ടതാണ് (പച്ചത്തേങ്ങ സംഭരണം ക്രിയാത്മകമായി നടക്കുന്നില്ലെന്നും സംഭരിക്കുന്ന തേങ്ങയ്ക്ക് ന്യായമായ വില ലഭിക്കുന്നില്ലെന്നുമുള്ള പരാതി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപ ഒരു രൂപയായി കുറവു ചെയ്യേണ്ടതാണ് (നീര ഉല്പാദനത്തിനും വിപണനത്തിനും ഫലപ്രദമായ സംവിധാനം ഏർപ്പെടുത്തുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപ ഒരു രൂപയായി കുറവു ചെയ്യേണ്ടതാണ് (തെങ്ങു കർഷകർക്ക് ആശ്വാസമാകുമായിരുന്ന നീര ഉല്പാദന

വിപണ പദ്ധതി വിപുലീകരണം സ്ട്രാറ്റജിയിലായതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബ്ദുൽ ഹമീദ്. പി: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപ ഒരു രൂപയായി കുറവു ചെയ്യേണ്ടതാണ് (തെങ്ങു കയറുന്നതിനുള്ള കൂലി ക്രമാതീതമായി വർദ്ധിച്ചതുമൂലവും നാളികേര വിലയിടിവുമൂലവും പ്രതിസന്ധിയിലായ കർഷകരെ സഹായിക്കാൻ പ്രായോഗിക നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപ ഒരു രൂപയായി കുറവു ചെയ്യേണ്ടതാണ് (നാളികേര വിലത്തകർച്ചമൂലം നാളികേര കർഷകർ നേരിടുന്നതായി പറയപ്പെടുന്ന പ്രതിസന്ധി സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പാറക്കൽ അബ്ദുള്ള: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപ ഒരു രൂപയായി കുറവു ചെയ്യേണ്ടതാണ് (തെങ്ങുകളുടെ മണ്ഡരി രോഗ നിവാരണത്തിന്

ഫലപ്രദമായ നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. പി. സജീന്ദ്രൻ: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപ ഒരു രൂപയായി കുറവു ചെയ്യേണ്ടതാണ് (സംസ്ഥാനത്തെ കൃഷി ഫാമുകൾ നവീന രീതിയിൽ പുനരുദ്ധരിക്കാൻ ക്രിയാത്മക പദ്ധതികൾ ആവിഷ്കരിക്കുന്നതിൽ പരാജയപ്പെട്ടതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൽദോസ് കുനപ്പിള്ളി: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപ ഒരു രൂപയായി കുറവു ചെയ്യേണ്ടതാണ് (പച്ചക്കറി കൃഷിയിൽ സ്വയംപര്യാപ്ത നേടാൻ കഴിയാത്തതിനാൽ അന്യസംസ്ഥാനത്ത് നിന്നുള്ള വിഷം കലർന്ന പച്ചക്കറി സംസ്ഥാനത്ത് വിതരണം ചെയ്യപ്പെടുന്നതായ സാഹചര്യം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽവകകൊള്ളിച്ചിട്ടുള്ള 1387,72,27,000 രൂപ ഒരു രൂപയായി കുറവു

ചെയ്യേണ്ടതാണ് (വിളനാശം സംഭവിക്കുന്ന കർഷകർക്ക് തുച്ഛമായ ആനുകൂല്യം മാത്രമാണ് നൽകുന്നതെന്ന് പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപ ഒരു രൂപയായി കുറവു ചെയ്യേണ്ടതാണ് (ജൈവകൃഷി രീതിയിലൂടെ ഉല്പാദിപ്പിക്കുന്ന കാർഷിക വിഭവങ്ങൾക്ക് മാർക്കറ്റിംഗ് സംവിധാനം ഏർപ്പെടുത്താത്തതുമൂലം ശരിയായ വില കിട്ടാതെ കർഷകർ കടക്കണിയിലായതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1387,72,27,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. മോൻസ് ജോസഫ്
2. ഡോ. എം. കെ. മുനീർ

3. ശ്രീ. പി. സി. ജോർജ്ജ്

4. ശ്രീ. ഐ.സി. ബാലകൃഷ്ണൻ

ധനാഭ്യർത്ഥന XLII-വിനോദസഞ്ചാരം

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. മോൻസ് ജോസഫ്: സർ, വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 168,03,87,000 രൂപ ഒരു രൂപയായി കുറവു ചെയ്യേണ്ടതാണ് (സംസ്ഥാനത്തെ വിനോദസഞ്ചാര പദ്ധതികൾക്ക് വികസന മുരടിപ്പെന്ന് പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. വിൻസെന്റ്: സർ, വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 168,03,87,000 രൂപ ഒരു രൂപയായി കുറവു ചെയ്യേണ്ടതാണ് (വിനോദസഞ്ചാര കേന്ദ്രങ്ങളിൽ ആവശ്യമായ അടിസ്ഥാന സൗകര്യങ്ങൾ ഒരുക്കുന്നതിൽ ക്രിയാത്മകമായ നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബ്ദുൽ ഹമീദ്.പി: സർ, വിനോദസഞ്ചാരം എന്ന XLII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 168,03,87,000 രൂപ ഒരു രൂപയായി കുറവു ചെയ്യേണ്ടതാണ് (വിനോദസഞ്ചാര കേന്ദ്രങ്ങളിലെ അടിസ്ഥാന സൗകര്യങ്ങളുടെ അപര്യാപ്ത സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, വിനോദസഞ്ചാരം എന്ന XLII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 168,03,87,000 രൂപ ഒരു രൂപയായി കുറവു ചെയ്യേണ്ടതാണ് (വിനോദസഞ്ചാര കേന്ദ്രങ്ങൾ മാലിന്യമുക്തമാക്കാനും ആകർഷകമാക്കാനും ഫലപ്രദമായ നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, വിനോദസഞ്ചാരം എന്ന XLII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 168,03,87,000 രൂപ ഒരു രൂപയായി കുറവു ചെയ്യേണ്ടതാണ് (വിനോദസഞ്ചാരികളുടെ സുരക്ഷ ഉറപ്പാക്കാനുള്ള സംവിധാനങ്ങളുടെ അപര്യാപ്ത സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, വിനോദസഞ്ചാരം എന്ന XLII-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 168,03,87,000 രൂപ ഒരു രൂപയായി കുറവു ചെയ്യേണ്ടതാണ് (സംസ്ഥാനത്ത് വിനോദസഞ്ചാര കേന്ദ്രങ്ങളിൽ എത്തുന്ന ടൂറിസ്റ്റുകൾക്ക് ആവശ്യമായ പരിരക്ഷ ലഭിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ടി. തോമസ്: സർ, വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 168,03,87,000 രൂപ ഒരു രൂപയായി കുറവു ചെയ്യേണ്ടതാണ് (സംസ്ഥാനത്ത് മെഡിക്കൽ ടൂറിസത്തിന്റെ സാധ്യത പരിശോധിച്ച് ആവശ്യമായ പദ്ധതികൾ ആവിഷ്കരിക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ.എ. നെല്ലിക്കുന്ന്: സർ, വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 168,03,87,000 രൂപ ഒരു രൂപയായി കുറവു ചെയ്യേണ്ടതാണ് (മദ്യലഭ്യത കുറയുന്നത് വിനോദസഞ്ചാര മേഖലയെ ദോഷകരമായി ബാധിക്കുമെന്ന പേരിൽ വിനോദസഞ്ചാര കേന്ദ്രങ്ങളിൽ മദ്യം ലഭ്യമാക്കാൻ നീക്കം നടക്കുന്നതായി പറയപ്പെടുന്നത് സംബന്ധിച്ച് ചർച്ച

ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 168,03,87,000 രൂപ ഒരു രൂപയായി കുറവു ചെയ്യേണ്ടതാണ് (വിദേശ ടൂറിസ്റ്റുകളെ ആകർഷിക്കാൻ പര്യാപ്തമായ ചരിത്രാവശിഷ്ടങ്ങൾ, പൈതൃക ശേഷിപ്പുകൾ എന്നിവ നിലനിർത്താനും സംരക്ഷിക്കാനും പുരാവസ്തു വകുപ്പ്, സാംസ്കാരിക വകുപ്പ് എന്നിവയുമായി ചേർന്ന് പദ്ധതികൾ ആവിഷ്കരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അൻവർ സാദത്ത്: സർ, വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 168,03,87,000 രൂപ ഒരു രൂപയായി കുറവു ചെയ്യേണ്ടതാണ് (വിനോദസഞ്ചാര മേഖലകളിൽ KTDC ലഭ്യമാക്കുന്ന സേവനങ്ങൾ മെച്ചപ്പെടുത്താൻ ആവശ്യമായ നടപടികൾ കൈക്കൊള്ളാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 168,03,87,000 രൂപ ഒരു

രൂപയായി കുറവു ചെയ്യേണ്ടതാണ് (വിനോദസഞ്ചാര വികസന നടപടികളിൽ പങ്കാളിത്തം വഹിക്കുന്ന ജീവനക്കാരുടെ പ്രൊഫഷണലിസമിറ്റിയും മോശം പെരുമാറ്റവും പരിഹരിക്കുവാൻ ശ്രദ്ധ ചെലുത്താത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കറയ്ക്കൽ

വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 168,03,87,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. ടി. വി. ഇബ്രാഹിം
2. ശ്രീ. പാറക്കൽ അബ്ദുള്ള
3. ശ്രീ. കെ. എം. ഷാജി
4. ശ്രീ. വി.ഡി. സതീശൻ
5. ശ്രീ. പി. സി. ജോർജ്ജ്

ചർച്ച

ശ്രീ. വി. ജോയി: സർ, സഹകരണം, കൃഷി, വിനോദസഞ്ചാരം

എന്നീ ധനാഭ്യർത്ഥനകളെ ഞാൻ പിന്തുണയ്ക്കുകയാണ്. ലോകത്തിന്റെ സാമൂഹിക സാമ്പത്തിക വളർച്ചയിൽ സഹകരണ പ്രസ്ഥാനം നൽകിക്കൊണ്ടിരിക്കുന്ന സംഭാവനകൾ വളരെ മഹത്തരമാണ്, ഇതിനൊരു ചരിത്രമുണ്ട്. റോബർട്ട് ഓവന്റെയും റോക്ഡേൽ പൈനിയേഴ്സിന്റെയും ആശയങ്ങളാണ് നമ്മുടെ ലോകത്ത് സഹകരണ പ്രസ്ഥാനത്തിന് വിത്തുകൾ പാകിയത്. സൂര്യൻ അസ്തമിക്കാത്ത രാജ്യത്തിന്റെ ഉടമകളെന്നോ അധിപതികളെന്നോ ഒക്കെ വിശേഷിപ്പിക്കപ്പെട്ടതും കൊളോണിയൽ ഭരണത്തിന്റെ ഉസ്താദുമായിരുന്ന ബ്രിട്ടനോട് ആഗോള സഹകരണ മേഖലയ്ക്ക് ഏറെ കടപ്പാടുണ്ട്. ക്യാപിറ്റലിസ്റ്റ് വ്യവസ്ഥിതി പിന്തുടരുന്നവോടും ഇവരുടെ ആശയങ്ങൾ ബ്രിട്ടീഷ് പാർലമെന്റ് കണ്ടെത്തിയിരുന്നു. ആ ബ്രിട്ടീഷ് പാർലമെന്റ് നടത്തിയ ശ്രമങ്ങളാണ് പിന്നീട് ലോകമെമ്പാടും സഹകരണമേഖലയ്ക്ക് ഒരു മേൽവിലാസമുണ്ടാക്കിക്കൊടുത്തത്. ഇൻഡ്യയിലാണെങ്കിൽ 1904-ൽ ബ്രിട്ടീഷ് ഭരണാധികാരികൾ മുൻകയ്യെടുത്താണ് സഹകരണ പ്രസ്ഥാനം ആരംഭിച്ചത്. ഇൻഡ്യയിലെ സഹകരണ പ്രസ്ഥാനത്തിന് കേരളം എപ്പോഴും മാതൃകയായിട്ടുണ്ട്.

കേരളത്തിൽ സഹകരണ പ്രസ്ഥാനം ഇന്ന് സർവ്വവ്യാപിയാണ്. സഹകരണ പ്രസ്ഥാനം കടന്നുചെല്ലാത്ത ഒരു മേഖലയും കേരളത്തിലില്ല. സഹകരണ മെഡിക്കൽ കോളേജുകളും എഞ്ചിനീയറിംഗ് കോളേജുകളും മറ്റ് വിദ്യാഭ്യാസ സ്ഥാപനങ്ങളും അനുബന്ധ സ്ഥാപനങ്ങളും മാർജിൻപ്രീ ഷോപ്പുകളും തുടങ്ങി ഏറ്റവും അവസാനം ജൈവപച്ചക്കറി കൃഷിവരെ നടത്തുന്ന കാര്യത്തിൽ സഹകരണ പ്രസ്ഥാനം ഏറെ മുമ്പിലാണ്. ഇൻഡ്യയിൽ കണക്കുപ്രകാരം ഏതാണ്ട് ആറുലക്ഷത്തോളം സഹകരണ സ്ഥാപനങ്ങൾ പ്രവർത്തിക്കുന്നുണ്ട്. ഇതിൽ കേരളത്തിൽ ബാങ്കിംഗ് നടത്തുന്ന സഹകരണ സ്ഥാപനങ്ങളുടെ എണ്ണം 5500 -ഓളം വരും. ആകെ സഹകരണ പ്രസ്ഥാനങ്ങൾ 15000-ൽ അധികമാണ്. ഇതിലെല്ലാംകൂടി ഏതാണ്ട് 6000-ത്തോളം കോടി രൂപയുടെ നിക്ഷേപമുണ്ട്. 6000 കോടി രൂപയുടെ ആസ്തി കണ്ട് ചിലരുടെ കണ്ണു മഞ്ഞളിക്കുകയാണ്. കഴിഞ്ഞ കാലങ്ങളിൽ ചിലർ ഈ മേഖലയിൽ കയറിപ്പറ്റി എന്തൊക്കെയാണ് ചെയ്തതെന്ന് ഞാൻ പൂർണ്ണമായി വിവരിക്കുന്നില്ല. ഒരു മുൻ പ്രധാനമന്ത്രി സഹകരണ മേഖലയെക്കുറിച്ച് പറഞ്ഞത്, സേവന മേഖലയിലും വികസന മേഖലയിലും കാർഷിക മേഖലയിലും തൊഴിൽ മേഖലയിലും നിർണ്ണായക സംഭാവനകൾ നൽകിവരുന്ന ഒരേയൊരു പ്രസ്ഥാനമാണ്

സഹകരണ പ്രസ്ഥാനമെന്നാണ്. അദ്ദേഹത്തിന്റെ പിൻമുറക്കാർ ഇവിടെ കഴിഞ്ഞ കാലങ്ങളിൽ നടത്തിക്കൂട്ടിയത് എന്തൊക്കെയാണ്; കൺസ്യൂമർഫെഡ് മാത്രം പരിശോധിച്ചാൽ കഴിഞ്ഞ ഗവൺമെന്റിന്റെ കാലത്തെ കെട്ടുകാര്യസ്ഥതയ്ക്ക് വേറെ തെളിവെന്തുവേണം? കൺസ്യൂമർഫെഡ് ഇന്ന് 1200 കോടി രൂപയുടെ ബാധ്യതയിൽ നിൽക്കുകയാണ്. അവിടത്തെ ജീവനക്കാരുടെ എണ്ണത്തെ സംബന്ധിച്ച് പരിശോധിക്കണം. 509 സ്ഥിര ജീവനക്കാരുള്ള സ്ഥലത്ത് കഴിഞ്ഞ കാലങ്ങളിൽ 3273 ദിവസ വേതനക്കാരെ നിയമിച്ചിരുന്നു. 727 കൺസോളിഡേറ്റഡ് ജീവനക്കാരുണ്ടായിരുന്നു. അപ്പോൾ നിലവിലുള്ള ജീവനക്കാരെക്കാൾ കൂടുതൽ ബന്ധുക്കളെയും സ്വന്തക്കാരെയും കേരളത്തിലെ 750-ഓളം നന്മ സ്റ്റോറുകളിൽ നിയമിച്ച് ഈ കൺസ്യൂമർഫെഡിനെ കോടിക്കണക്കിന് രൂപയുടെ അഴിമതിയിലേയ്ക്കാണ് കൊണ്ടുചെന്നെത്തിച്ചിരിക്കുന്നത്. കൺസ്യൂമർഫെഡിന്റെ അന്നത്തെ പ്രസിഡന്റ് വിമാനയാത്ര നടത്തിയത് 40 ലക്ഷം രൂപ ചെലവഴിച്ചാണെന്നും പ്രസിഡന്റിന്റെ ഔദ്യോഗിക കாரിന് ആ കാലയളവിൽ 27 ടയറുകൾ വാങ്ങിയെന്നുമുള്ള വിവരം പുറത്തുവന്നിട്ടുണ്ട്. ഇക്കാര്യം ശ്രീ. ടോമിൻ തച്ചങ്കരി ഒരു പരിശോധനയിലൂടെ സഹകരണവകുപ്പ് പ്രിൻസിപ്പൽ സെക്രട്ടറിക്ക്

കൊടുത്ത റിപ്പോർട്ടിലുള്ളതാണ്. ഒരു സ്ഥാപനം എങ്ങനെയാണ് കുത്തഴിഞ്ഞുപോകുന്നത്, സാമ്പത്തിക തകർച്ചയിലേക്ക് പോകുന്നതെന്ന് മനസ്സിലാക്കാൻ മറ്റെന്തു കാര്യം വേണം. കോടിക്കണക്കിന് രൂപയുടെ ഗുണമേന്മയില്ലാത്ത സാധനങ്ങൾ വാങ്ങി, കേരളത്തിലെ 11 ഡിപ്പോകളിൽ കൂട്ടിയിരിക്കുകയാണ്. ഇതെല്ലാം പുഴുവരിച്ച് നശിച്ച കഥകൾ ഇവിടത്തെ മാധ്യമങ്ങൾ നിരവധി തവണ പുറത്തുകൊണ്ടുവന്നിട്ടുണ്ട്. ഗോഡൗണുകൾ വാടകയ്ക്കെടുത്തതിലെ അഴിമതികൾ മാത്രമല്ല, മൊബൈൽ റീവേണികളുമുണ്ട്. 141 വാഹനങ്ങളാണ് ഇതിനായി വാങ്ങിയത്. ഇതിൽ 60 എണ്ണം കട്ടപ്പുറത്താണ്. ഒരു പുതിയ സംരംഭമായിരുന്നു ഫ്ലോട്ടിംഗ് റീവേണി. അതിനായി 6 ബോട്ടുകൾ വാങ്ങുകയും വളരെ ആർഭാടപൂർവ്വം കൊണ്ടുനടക്കുകയും ചെയ്തെങ്കിലും ഇന്ന് സർവ്വീസില്ല. രണ്ട് ബോട്ടുകൾ കായലിൽ മുങ്ങിക്കിടക്കുകയാണ്. അഴിമതിയുടെയും കെട്ടുകാര്യസ്ഥതയുടെയും ധൂർത്തിന്റെയും പര്യായമായി മാറി കൺസ്യൂമർഫെഡ്. കൺസ്യൂമർഫെഡിൽ 2012-ന് ശേഷം ആഡിറ്റ് നടന്നിട്ടില്ല. ഇടതുപക്ഷ ജനാധിപത്യമുന്നണി അധികാരത്തിൽ വരുന്ന കാലത്ത് കൺസ്യൂമർഫെഡിൽ അഴിമതി കുറയുകയാണെന്ന കാര്യം സ്മരിക്കപ്പെടേണ്ടതാണ്. മാത്രമല്ല, പലപ്പോഴും

ലാഭത്തിലേയ്ക്ക് കൊണ്ടുപോകാനും സാധിച്ചിട്ടുണ്ട്. ഇടതുപക്ഷ ജനാധിപത്യമുന്നണി അധികാരത്തിൽ വന്നതിനുശേഷമുള്ള കഴിഞ്ഞ ഓണംനാളിൽ 82 കോടി രൂപയുടെ വിൽപനയാണ് നടത്തിയത്. ഒരു കടവും വന്നില്ല. കൺസ്യൂമർഫെഡിൽ പലർക്കും ജോലിയുണ്ടെങ്കിലും അവർ ജോലി ചെയ്യുന്നത് കൺസ്യൂമർഫെഡിലല്ല. ബന്ധപ്പെട്ട മന്ത്രിമാരുടെ വീടുകളിലും സ്ഥാപനങ്ങളിലും ആവശ്യമായ മറ്റ് സ്ഥലങ്ങളിലും അവരെ നിയമിക്കുകയാണ്. ഞാൻ ഈ ഗവൺമെന്റിനെയും മന്ത്രിയെയും അഭിനന്ദിക്കുകയാണ്. നഷ്ടത്തിൽ പ്രവർത്തിച്ചിരുന്ന 750 നന്മ സ്റ്റോറുകൾ പൂട്ടി, നഷ്ടത്തിൽ കൂപ്പുകുത്തുന്ന ഈ സ്ഥാപനത്തെ കരകയറ്റുന്നതിനുള്ള നടപടികൾ സ്വീകരിച്ച ആരാധ്യനായ മന്ത്രിയെ ഈ അവസരത്തിൽ അഭിനന്ദിക്കുകയാണ്. കഴിഞ്ഞ യു.ഡി.എഫ് ഭരണകാലത്തെ കൺസ്യൂമർഫെഡിന്റെ കുടകോണങ്ങളുടെ കഥയും അതുമായി ബന്ധപ്പെട്ട കേസുകളും ഓരോന്നായി വന്നുകൊണ്ടിരിക്കുകയാണ്. ഇതുവരെ വിജിലൻസ് 14 കേസുകളാണ് രജിസ്റ്റർ ചെയ്തിട്ടുള്ളത്. കഴിഞ്ഞ സഹകരണ വകുപ്പുമന്ത്രി ഇപ്പോൾ വിജിലൻസിന്റെ നിരീക്ഷണത്തിലാണ്. ശ്രീ. കെ. ബാബുവിന്റെ പിന്നിൽ അദ്ദേഹം ക്യൂവിൽ നിൽക്കുകയാണ്. ഈ മാസം 30-ാം തീയതി തൃശ്ശൂർ വിജിലൻസ് കോടതിയിൽ കേസ് പരിഗണിക്കുകയാണ്. ചെറിയ

ഇകയല്ല, 100 കോടി രൂപയുടെ അഴിമതിയാണ്. ഇതുസംബന്ധിച്ച അഞ്ഞൂറിലേറെ പേജുകളുള്ള ഫയലുകൾ ബഹുമാനപ്പെട്ട തൃശ്ശൂർ വിജിലൻസ് കോടതി പരിശോധിച്ചുവരികയാണ്. ഇവിടെയാണ് ബന്ധുനിയമനം ഞാനോർക്കുന്നത്. കഴിഞ്ഞ കുറെ ദിവസങ്ങളായി ഇവിടെ സഹകരണ വകുപ്പുമായി ബന്ധപ്പെട്ട് വലിയ വർത്തമാനമായിരുന്നു. സഹകരണ വകുപ്പിൽ ഇന്നലെവരെ ഇല്ലാതിരുന്ന ഒരു പുതിയ ബോർഡ് കഴിഞ്ഞ യു.ഡി.എഫ്. ഗവൺമെന്റിന്റെ കാലത്തുണ്ടാക്കി. സഹകരണ ഡെവ്ലോപ്പ്മെന്റ് ഗ്യാരന്റി ഫണ്ട് ബോർഡ് എന്നാണ് അതിന്റെ പേര്. ആർക്കുവേണ്ടിയാണ് ഈ ബോർഡുണ്ടാക്കിയത്; എന്തായിരുന്നു ലക്ഷ്യം? എത്രോടെ ഒരു മന്ത്രിയുടെ ബന്ധുവാണ് ഇതിന്റെ വൈസ് ചെയർമാനായിവന്ന ശ്രീ. ഗോവിന്ദൻ കുട്ടി എന്നാണ് ഇവിടെ പരക്കെ പറഞ്ഞുകേൾക്കുന്നത്. ബന്ധുനിയമനത്തെക്കുറിച്ച് അന്നാരും മിണ്ടിയില്ല. രണ്ടാമത്, കോ-ഓപ്പറേറ്റീവ് സർവ്വീസ് എക്സാമിനേഷൻ ബോർഡ് കഴിഞ്ഞ കാലത്തുണ്ടായിരുന്നു. 2007-ലെ എൽ.ഡി.എഫ്. ഗവൺമെന്റിന്റെ കാലത്ത് ചട്ടം ഭേദഗതിയിലൂടെ ചെയർമാനും മെമ്പർമാർക്കും വിദ്യാഭ്യാസ യോഗ്യത നിശ്ചയിച്ചിരുന്നു. എം.കോം, ബി.കോം എച്ച്.ഡി.സി., എം.ബി.എ., എന്നീ യോഗ്യതകളുള്ള ആളുകളാണ് ബോർഡിന്റെ വിവിധ തസ്തികകളിൽ തിരഞ്ഞെടുക്കപ്പെടേണ്ടത്. അതുകൊണ്ടാണ് എൽ.ഡി.എഫ്.

ഗവൺമെന്റ് അങ്ങനെ തീരുമാനിച്ചത്. എൽ.ഡി.എഫ്. ഗവൺമെന്റ് പോയി 2011-ൽ യു.ഡി.എഫ്. സർക്കാർ അധികാരത്തിൽ വന്നു. ഈ എഡ്യൂക്കേഷണൽ ക്വാളിഫിക്കേഷൻ എടുത്തുകൊടുക്കുക എന്നതായിരുന്നു അവർ ആദ്യം ചെയ്തത്. നാട്ടിൽ പരക്കെ സംസാരമുണ്ട്. എന്നിട്ട് ഏതോ ഒരു മന്ത്രിയുടെ ബന്ധു ശ്രീ. കുഞ്ഞിലിപ്പള്ളിയെ പരീക്ഷാബോർഡിന്റെ ചെയർമാനായി കൊണ്ടുവന്നു. എം.ബി.എ., എം.കോം ബിരുദധാരികളെ തെരഞ്ഞെടുക്കുന്നത് പ്രീഡിഗ്രി പാസ്സാക്കാത്തയാളാണെന്ന് പൊതുവെ നാട്ടിൽ...

ശ്രീ. എം. വിൻസെന്റ്: സർ,

മി. സ്പീക്കർ: ശ്രീ. വി. ജോയി, അങ്ങ് വഴങ്ങുന്നുണ്ടോ?

ശ്രീ. വി. ജോയി: സർ, ഞാൻ വഴങ്ങുന്നില്ല. 2011-ൽ ഇങ്ങനെ വിദ്യാഭ്യാസ യോഗ്യത പോലും ചട്ടഭേദഗതിയിലൂടെ മാറ്റി ഇവിടെ ആളെ നിയമിച്ചു. അതിന്റെ ക്രമക്കേടുകൾ ഇന്ന് പരിശോധിക്കപ്പെടുകയാണ്. ഇതുപറയുമ്പോൾ 'എന്നെ കണ്ടാൽ കിണ്ണം കട്ടവനെന്ന് തോന്നുമോ' എന്ന തരത്തിലാണ് പലരും ഇരിക്കുന്നത്. ഇവിടെ സഖാവ് ഇ.പി. ജയരാജന്റെ രക്തത്തിനുവേണ്ടി ദാഹിച്ചവർ ധാരാളമുണ്ട്. ശ്രീ. ഇ. പി. ജയരാജൻ 21 വർഷങ്ങൾക്കുമുമ്പ് മരിച്ചുപോകേണ്ടതായിരുന്നു. 1995-ൽ രാജധാനി എക്സ് പ്രസിസ്റ്റ് വളരെ പ്ലാൻ

ചെയ്ത ഒരു കൊലപാതക ശ്രമം. പക്ഷെ ഭാഗ്യംകൊണ്ട് രക്ഷപ്പെട്ടു. ഇവിടെ ഇരിക്കുന്ന 141 പേരിൽ ശരീരത്തിന്റെ ഏതെങ്കിലും ഭാഗത്ത് വെടിയുണ്ടയുടെ ചീളുകൾ അവശേഷിച്ചിരിക്കുന്നവരായി സഖാവ് ഇ.പി. അല്ലാതെ വേറെ ആരും ഉണ്ടാകില്ല. അദ്ദേഹത്തിന്റെ ആത്മധൈര്യംകൊണ്ടുമാത്രമാണ് അദ്ദേഹം ജീവിച്ചിരിക്കുന്നത്. ഞാനും നിങ്ങളുമെല്ലാം സമയം കിട്ടുമ്പോൾ ഉറ്റവരെയും ഉടയവരെയുംകൊണ്ട് തണുപ്പുള്ള സ്ഥലങ്ങളിൽപ്പോയി വിശ്രമിക്കാറുണ്ട്. പക്ഷെ അവധി കിട്ടുമ്പോൾ സഖാവ് ഇ.പി. അങ്ങനെ ചെയ്യാറില്ല. തനിക്ക് കിട്ടുന്ന ചെറിയ കാശുകൊണ്ട് പടുത്തുയർത്തിയ ഒരു അനാഥ സ്ഥാപനത്തിലെ പിഞ്ചുകുട്ടികളെ മാറോടണച്ച് തന്റെ അവധി ദിവസങ്ങൾ പ്രയോജനപ്പെടുത്തുന്ന സഖാവ് ഇ.പി. ചെയ്ത മാതൃക ഓർത്ത് പലരും സ്വപ്നത്തിൽപ്പോലും ഞെട്ടുകയാണ്. ഇവിടെ ബഹുമാന്യനായ ഒരംഗം ഒരു വിക്കറ്റ് വീഴ്ന്നിടയ്ക്ക് പറഞ്ഞു. ഞാൻ ബഹുമാന്യനായ അംഗത്തോട് പറയുന്നു വിക്കറ്റ് ഒന്ന് വീണു എന്നുള്ളത് ശരിയാണ്. പക്ഷെ, വിക്കറ്റുകൾ വീഴാൻ പോകുന്നതേയുള്ളൂ എന്ന് ബഹുമാനപ്പെട്ട അംഗം മനസ്സിലാക്കുന്നത് നല്ലത്. വിക്കറ്റുകൾ വീണുതുടങ്ങിയിട്ടുണ്ട്. ഇനിയും കരയധികം വന്നുകൊണ്ടിരിക്കും, ഇപ്പോൾ ശ്രീ. കെ. ബാബുവിൽ തുടങ്ങി 30-ാം തീയതി ശ്രീ. സി. എൻ. ബാലകൃഷ്ണൻ മുതലിങ്ങനെവരും. വിക്കറ്റുകൾ വീഴുമ്പോൾ അന്നും

ഫെയ്സ്ബുക്കിൽ പോസ്റ്റിടാൻ തയ്യാറാകണമെന്ന് വിനയപുരസ്കരം അഭ്യർത്ഥിക്കുകയാണ്. മറ്റൊന്ന്, സഹകരണരംഗത്തെ ചില മോശപ്പെട്ട പ്രവണതകൾ ഞാൻ ചൂണ്ടിക്കാണിക്കുകയാണ്. പ്രാഥമിക ബാങ്കുകളുടെ അപ്പെക്സ് ബോഡിയാണ് ജില്ലാ സഹകരണ ബാങ്ക്. ജില്ലാ സഹകരണ ബാങ്കുകളുടെ അപ്പെക്സ് ബോഡിയാണ് സംസ്ഥാന സഹകരണ ബാങ്ക്. ഇവിടെ യു.ഡി.എഫ്. ഗവൺമെന്റ് വരുന്ന കാലഘട്ടങ്ങളിലെല്ലാം പ്രാഥമിക സഹകരണ ബാങ്കുകളുടെ അപ്പെക്സ് ബോഡിയായ ഡി.സി.ബി.യിലേക്ക് തെരഞ്ഞെടുപ്പ് നടത്തുന്നത് കൈത്തറി സംഘങ്ങളെയും മിൽക്ക് സൊസൈറ്റികളെയും കയർ സംഘങ്ങളെയും മറ്റ് സംഘങ്ങളെയും എല്ലാം ചേർത്തുകൊണ്ടാണ്. ഇത് യഥാർത്ഥത്തിൽ നിയമപരമായി ശരിയാണോ എന്നുള്ള ഒരു പരിശോധന നടത്തണം. കാരണം, പ്രാഥമിക കൈത്തറി സംഘങ്ങളുടെ അപ്പെക്സ് ബോഡി ഹാൻഡെക്സ് ഉണ്ട്. മിൽക്ക് സൊസൈറ്റികൾക്ക് അപ്പെക്സ് ബോഡി മില്ലമുണ്ട്. കയർ സംഘങ്ങൾക്ക് കയർഫെയ്ഡ് ഉണ്ട്. അപ്പെക്സ് ബോഡിയുള്ള സംഘങ്ങളെ ഇതിനകത്ത് തിരുകിയെടുത്ത് ചട്ടത്തിൽ ഭേദഗതി വരുത്തുകയോ ഓർഡിനൻസ് ഇറക്കുകയോ ചെയ്ത് ഇത്തരം സ്ഥാപനങ്ങളെ നശിപ്പിക്കുന്ന സമീപനം ഒഴിവാക്കേണ്ടതാണ്. ജില്ലാ സഹകരണ ബാങ്കുകൾ ധാരാളം തുക ഈ വിവിധ സംഘങ്ങൾക്ക് നൽകി

അത് തിരിച്ചുകിട്ടാൻ വയ്യാത്ത സ്ഥിതിയിലായിരിക്കുകയാണ്. സഹകരണ സ്ഥാപനങ്ങളിന് പ്രതിസന്ധി നേരിടുകയാണ്. ഞാൻ എല്ലാ കാര്യങ്ങളിലേയ്ക്കും പോകുന്നില്ല. ഇവിടെ 97-ാം ഭരണഘടന ഭേദഗതി, സേവന നികുതി, ബാങ്കിംഗ് നിയന്ത്രണ ഭേദഗതി ഒക്കെ തുടങ്ങി ധാരാളം പ്രശ്നങ്ങളുണ്ട്. ഈ സഭതന്നെ പാസ്സാക്കിയ ഭേദഗതിയുടെ ഭാഗമായി വാർഡ് അടിസ്ഥാനത്തിലും അതുപോലെതന്നെ ആക്ടിവ് മെമ്പർഷിപ്പിന്റെ അടിസ്ഥാനത്തിലും നിരവധി പ്രശ്നങ്ങൾ അഭിമുഖീകരിക്കുന്നുണ്ട്. ഇതനാം പരിശോധിക്കപ്പെടേണ്ടതാണ്. ഇൻകം ടാക്സിലെ 80(പി) വകുപ്പുപ്രകാരം പ്രാഥമിക ബാങ്കുകൾക്ക് ആനുകൂല്യമുള്ളതാണ്. അത് ഇല്ലായ്മ ചെയ്തുകൊണ്ട് ഇപ്പോൾ കോഴിക്കോട് ജില്ലയിലെ വിവിധ സ്ഥലങ്ങളിൽ ഇൻകം ടാക്സിന്റെ റെയ്ഡ് നടക്കുകയാണ്. ബഹുമാനപ്പെട്ട മന്ത്രി, മുഖ്യമന്ത്രിയെക്കൂടി ഇടപെടുത്തി അടിയന്തരമായി ഇൻകം ടാക്സ് ഉദ്യോഗസ്ഥരുടെ യോഗം വിളിക്കണം. 25 ലക്ഷം രൂപയിൽ മുകളിൽ എഫ്.ഡി.യുള്ളവർക്ക് മാത്രമേ നേരത്തെ ബാധകമാക്കിയിരുന്നുള്ളൂ. ആ ടി.ഡി.എസ്.-മായി ബന്ധപ്പെട്ട കാര്യങ്ങളിൽ ശ്രദ്ധിക്കണമെന്ന് അഭ്യർത്ഥിക്കുകയാണ്. മറ്റൊന്ന്, വിനോദ സഞ്ചാര മേഖലയിൽ ഗവൺമെന്റ് നടത്തുന്ന പുതിയ പ്രവർത്തനങ്ങളെ അഭിനന്ദിക്കുകയാണ്. അതോടൊപ്പം നമ്മുടെ..

മി. സ്പീക്കർ: ശ്രീ. വി. ജോയി, അങ്ങേയ്ക്ക് അനുവദിച്ച സമയം കഴിഞ്ഞു.

ശ്രീ. വി. ജോയി: സർ, ഒരു കാര്യം കൂടി പറഞ്ഞുവസാനിപ്പിക്കാം.

ലോകത്തിലെ ഏറ്റവും ശ്രദ്ധേയമായ ക്ലിഫ് ഉള്ള സ്ഥലമാണ് വർക്കല. അതുപോലെതന്നെ ശാന്തമായ തീരവും തീരത്തിന്റെ സൗന്ദര്യവും പാപനാശത്ത് ധാരാളം ടൂറിസ്റ്റുകളെ ആകർഷിക്കുകയാണ്. ഈ പാപനാശം കുന്നകൾ നാശത്തിലേയ്ക്ക് പോയിക്കൊണ്ടിരിക്കുകയാണ്. പാപനാശം മുതൽ കാപ്പിൽവരെ വരുന്ന ഭാഗം നമ്മുടെ ടൂറിസം മാപ്പിൽ ഉൾപ്പെടുത്തുന്നതിനാവശ്യമായ കാര്യങ്ങൾ ചെയ്യാനും ബഹുമാന്യനായ ടൂറിസം മന്ത്രി തയ്യാറാകണമെന്ന് വിനയപുരസ്കാരം അഭ്യർത്ഥിച്ചുകൊണ്ട് ഈ ധനാഭ്യർത്ഥനയെ ഒരിക്കൽകൂടി പിന്തുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. വി. ടി. ബൽറാം: സർ, ഈ ധനാഭ്യർത്ഥനകളെ ഞാൻ എതിർക്കുകയാണ്. കാരണം, യാതൊരു യാഥാർത്ഥ്യബോധവുമില്ലാത്തത് എന്ന് ഞങ്ങൾ നേരത്തെ ആക്ഷേപിച്ച പ്രഖ്യാപനങ്ങളുടെ പെരുമഴ ഉയർത്തിയ ബഡ്ജറ്റിനെ തുടർന്നാണ് ഈ ധനാഭ്യർത്ഥനകളും വരുന്നത് എന്നുള്ളതാണ് പ്രധാനപ്പെട്ട കാര്യം. വിനോദസഞ്ചാര മേഖലയെക്കുറിച്ച് പറയുകയാണെങ്കിൽ കഴിഞ്ഞ നാലഞ്ചുവർഷംകൊണ്ട് വളരെ നല്ല രീതിയിലുള്ള വളർച്ച ഈ വകുപ്പിനും

ഈ മേഖലയ്ക്കുമുണ്ടായിട്ടുണ്ട്. ഞാൻ ഓർക്കുന്നത്, കഴിഞ്ഞ യു.ഡി.എഫ്. ഗവൺമെന്റ് അധികാരത്തിൽ വരുമ്പോൾ വെറും 105 കോടി രൂപയായിരുന്നു ഒരുവർഷത്തെ ടൂറിസം വകുപ്പിനുള്ള അലോക്കേഷൻ എന്നുള്ള അവസ്ഥയിൽനിന്ന് അഞ്ചുവർഷംകൊണ്ട് ഏതാണ്ട് 270 കോടി രൂപയുടെ അലോക്കേഷൻ ഉള്ള ഒരു വലിയ വകുപ്പായിത്തന്നെ അത് മാറിയിട്ടുണ്ട്. ഈ ഗവൺമെന്റും സ്വാഭാവികമായും അതിനെ കൂടുതൽ വളർച്ചയിലേയ്ക്ക് നയിക്കുമെന്നതന്നെയാണ് ഞാൻ പ്രതീക്ഷിക്കുന്നത്. നമ്മുടെ വിനോദസഞ്ചാര മേഖല വലിയ പ്രതിസന്ധികൾ നേരിടുകയാണ്. ഒന്ന്, നമ്മളിലേയ്ക്ക് ഏറ്റവും നല്ല അറൈവൽസ് വന്നിരുന്ന യൂറോപ്യൻ രാജ്യങ്ങളിലെ സാമ്പത്തിക ബുദ്ധിമുട്ട് കാരണം അറൈവൽസ് കുറയുന്ന ഒരു സാഹചര്യമുണ്ടെന്ന് വായിച്ച് അറിയാൻ സാധിച്ചിട്ടുണ്ട്. അതുപോലെ നമ്മളുമായി പലതരത്തിൽ കോമ്പറ്റീഷൻ സാധ്യതയുള്ള ശ്രീലങ്ക പോലുള്ള രാജ്യങ്ങൾ നമ്മളെക്കാൾ മെച്ചപ്പെട്ട കാര്യങ്ങൾ ഡെലിവർ ചെയ്തുകൊണ്ട് കരേക്കൂടി നീറ്റായും ഇക്കണോമിക്കായും പ്രൊഫഷണലായും ഈ മേഖലയെ കൈകാര്യം ചെയ്യുന്നതുകൊണ്ട് ടൂറിസ്റ്റുകൾ സ്വാഭാവികമായും ആ രാജ്യങ്ങളിലേയ്ക്ക് ആകർഷിക്കപ്പെടാനുള്ള സാധ്യതയുണ്ട്. അതുകൊണ്ടുതന്നെ നല്ലരീതിയിലുള്ള ഒരു ബ്രാൻഡിംഗ് നടത്തി ഈ മേഖലയെ മുന്നോട്ടു കൊണ്ടുപോകാനുള്ള തീരുമാനം

ഗവൺമെന്റിന്റെ ഭാഗത്തുനിന്നും ഉണ്ടാകണം. നമ്മുടെ ഡെസ്റ്റിനേഷൻസെല്ലാം നല്ല രീതിയിൽ മെയിന്റനൻസ് നടത്തി അതിന്റെ ആകർഷണീയത നിലനിർത്തിക്കൊണ്ട് മുന്നോട്ടുപോകാൻ സാധിക്കണം. ടൂറിസമെന്നപറയുന്നത് പ്രത്യേകിച്ചും കേരളത്തെ സംബന്ധിച്ചിടത്തോളം എല്ലാ പ്രദേശത്തിനും ഒരു ടൂറിസം പൊട്ടൻഷ്യലുണ്ട്. ആ സാധ്യതകളെ പരമാവധി പ്രയോജനപ്പെടുത്തി വികേന്ദ്രീകൃതമായി ഈ മേഖലയെ കോണ്ടുപോകാൻ നമുക്ക് സാധിക്കണം. ഇപ്പോഴുള്ള പ്രൈം ഡെസ്റ്റിനേഷൻസിനെ നന്നാക്കി നിർമ്മിക്കുന്നതിനോടൊപ്പംതന്നെ കൂടുതൽ ഗ്രാമീണമേഖലകളിലെ ഉൾപ്രദേശങ്ങളിലേയ്ക്ക് ഈ കാര്യങ്ങളെ മുന്നോട്ടുകൊണ്ടുപോകാൻ സാധിക്കണം. അത്തരം കാര്യങ്ങൾ ചെയ്യുമ്പോൾ തൃത്താല, വെള്ളിയാങ്കൽ അടക്കമുള്ള പ്രദേശങ്ങളുടെ സാധ്യത താങ്കൾക്കറിയാം. അത് നല്ല രീതിയിൽ പ്രയോജനപ്പെടുത്താനുള്ള പദ്ധതിയുമായി കടന്നുവരണമെന്നാണ് എനിക്ക് അഭ്യർത്ഥിക്കാനുള്ളത്. പ്രത്യേകിച്ച് ഭാരതപ്പുഴയുമായി ചേർന്നുകൊണ്ട് ഭാരതപ്പുഴയുടെ ചരിത്രവും പൈതൃകവും അതിന്റെ ഇരുകരകളിലുമുള്ള സാംസ്കാരിക പാരമ്പര്യവുമൊക്കെ നിലനിർത്തുന്ന തരത്തിലുള്ള ഒരു ഹെറിറ്റേജ് ടൂറിസം സർക്യൂട്ടിന് എല്ലാ അർത്ഥത്തിലുമുള്ള സാധ്യതയുണ്ട്. റെസ്റ്റോൺസിബിൾ ടൂറിസം എന്ന ആശയം ചർച്ച ചെയ്യപ്പെടുന്നുണ്ട്.

ഇതിനെക്കുറിച്ച് ദീർഘവീക്ഷണത്തോടുകൂടി കാര്യങ്ങൾ വിഭാവനം ചെയ്ത് മുന്നോട്ടുപോകാൻ ഗവൺമെന്റിന് സാധിക്കുമെന്നാണ് എന്റെ പ്രതീക്ഷ. അങ്ങനെ ചെയ്യണമെന്നാണ് എന്റെ അഭ്യർത്ഥന. അതിനൊക്കേവേണ്ടിയാണ് ഈ ധനാഭ്യർത്ഥന എന്നുവരികയാണെങ്കിൽ സ്വാഭാവികമായും അതിനെ ആ നിലയ്ക്ക് പിന്തുണയ്ക്കാൻ സാധിക്കും. പക്ഷെ ഇപ്പോഴത്തെ സാഹചര്യത്തിൽ അതിനുള്ള ഒരു വ്യക്തത വരുത്തേണ്ടതുണ്ട് എന്നാണ് എനിക്ക് സൂചിപ്പിക്കാനുള്ളത്.

കാർഷിക മേഖലയെക്കുറിച്ച് പറയുകയാണെങ്കിൽ, പ്രത്യേകിച്ച് ഞാൻ പാലക്കാട് ജില്ലയിൽനിന്ന് വരുന്ന ഒരു എം.എൽ.എ. എന്ന നിലയിൽ നെൽ കർഷകരുടെ താൽപ്പര്യങ്ങൾ ശക്തമായി സംരക്ഷിച്ചുകൊണ്ടല്ലാതെ നമുക്ക് കാർഷിക മേഖലയെക്കുറിച്ച് ഒരു ചർച്ചയും മുന്നോട്ടുകൊണ്ടുപോകാൻ സാധിക്കില്ല. നാണ്യവിളകളുടെ കാര്യം ഇവിടെ നല്ല രീതിയിൽ ചർച്ച ചെയ്യപ്പെടുന്നുണ്ട്. അതുസംബന്ധിച്ച് അടിയന്തര പ്രമേയങ്ങൾ അവതിരിപ്പിക്കുന്നുണ്ട്. ഏതെങ്കിലും തരത്തിലുള്ള ബുദ്ധിമുട്ടുണ്ടാകുമ്പോൾ കേന്ദ്ര സർക്കാരിന്റെ മുമ്പിലൊക്കെ ശക്തമായിട്ടുള്ള പ്രതിഷേധവും സമരങ്ങളും സംഘടിപ്പിക്കാനുള്ള പൊതുവായിട്ടുള്ള സാഹചര്യമുണ്ടാകുന്നുണ്ട്. പക്ഷെ ഇവിടത്തെ ഭക്ഷ്യ ഉത്പാദന രംഗത്ത് ഏറ്റവും നിർണ്ണായകമായ പങ്കുവഹിക്കുന്ന നെല്ലുപോലെയുള്ള വിളകളുടെ കാര്യത്തിലും ആ

കർഷകരുടെ കാര്യത്തിലും വേണ്ടത്ര താല്പര്യങ്ങൾ ഉണ്ടാകുന്നില്ല എന്നുള്ള വസ്തുതയുണ്ട്. കഴിഞ്ഞ ഗവൺമെന്റ് അധികാരത്തിൽ വരുമ്പോൾ നെല്ലിന്റെ സംഭരണ വില 14 രൂപയായിരുന്നു. ഘട്ടംഘട്ടമായി അത് 21 1/2 രൂപയിലേയ്ക്ക് ഉയർത്താൻ യു.ഡി.എഫ്. ഗവൺമെന്റിന് സാധിച്ചു. പക്ഷെ ഈ ഗവൺമെന്റ് വന്നതിനുശേഷം നെല്ല് സംഭരണ വില ഉയർത്തുന്നതിനെക്കുറിച്ച് ഒരു പ്രഖ്യാപനവും ഉണ്ടായിട്ടില്ല. ആ നിലയിൽ മുന്നോട്ടുപോകാൻ സാധിക്കില്ല. കാരണം, ഉത്പാദനച്ചെലവ് സ്വാഭാവികമായും കൂടുകയാണ്. കർഷകരെ ഈ മേഖലയിൽ പിടിച്ചുനിർത്തണമെങ്കിൽ നെല്ലിന്റെ സംഭരണവില വർദ്ധിപ്പിക്കേണ്ടതായി വരും. ജൈവകൃഷി ഒരു ആശയം എന്ന നിലയിൽ നമുക്ക് സ്വീകാര്യമാണ്. ബഹുമാന്യനായ മന്ത്രി അക്കാര്യത്തിൽ വലിയ താല്പര്യമുള്ള ഒരാളാണ്. അദ്ദേഹത്തിന്റെ നിരവധി ഇന്റർവ്യൂകളിൽ ഇതിനെക്കുറിച്ചുള്ള നിരവധി പ്രഖ്യാപനങ്ങൾ കേൾക്കാൻ സാധിക്കുന്നുണ്ട്. പക്ഷെ എനിക്ക് അദ്ദേഹത്തോട് പറയാനുള്ളത് ജൈവ മൗലിക വാദം കേരളത്തിൽ ശക്തിപ്പെടുന്നുണ്ടെന്ന കാര്യംകൂടി താങ്കൾ ശ്രദ്ധിക്കണമെന്നാണ്. ജൈവകൃഷിയുടെ ജൈവ മൗലിക വാദം ഒരുതരം ശാസ്ത്രവിരുദ്ധതയിലേയ്ക്ക് പോകുന്നുണ്ട്. ഇതിന്റെയൊക്കെ തുടർച്ചയായിട്ടാണ് വാക്സിൻ വിരുദ്ധതയൊക്കെ കടന്നുവരുന്നത്.

മി. സ്പീക്കർ : ശ്രീ. വി. ടി. ബൽറാം, ജൈവശിശു ജനിച്ചതേയുള്ളൂ. അതിനെ ഇപ്പോൾതന്നെ കൊല്ലൂ.

ശ്രീ. വി. ടി. ബൽറാം: സർ, ഞാൻ പറഞ്ഞത്, ഇതിന്റെയൊരു മൗലികവാദം ഇതിനെക്കാൾ വലിയ ആപത്തായി മാറും. നമ്മുടെ മാസ് പ്രൊഡക്ഷന്റെ സാധ്യതകളെ ഇല്ലാതാക്കുന്ന തരത്തിലാണ് കാര്യങ്ങൾ പോകുന്നത്. അത് ശ്രദ്ധിക്കപ്പെടണമെന്നാണ് എനിക്ക് പറയാനുള്ളത്. ആറുമാസത്തെ കർഷക പെൻഷൻ കുടിശ്ശിക കൊടുത്തുതീർത്തതായിട്ടാണ് ഈ ഗവൺമെന്റിന്റെ ഏറ്റവും വലിയ അവകാശവാദമായി പറയുന്നത്. ആറുമാസമെന്ന് പറയുന്നത് ഈ ഗവൺമെന്റ് അധികാരത്തിൽ വന്നിട്ടുതന്നെ നാലുമാസമായി. അതിനുമുമ്പുള്ള രണ്ടുമാസമെന്നുപറയുന്നത് തെരഞ്ഞെടുപ്പിന്റെ പെരുമാറ്റച്ചട്ടം നിലവിലുള്ള കാലമായിരുന്നു. ഈ ആറുമാസത്തെ പെൻഷൻ കുടിശ്ശിക കൊടുത്തുതീർത്തതാണ് ഈ ഗവൺമെന്റിന്റെ ഏറ്റവും വലിയ നേട്ടമായി നിങ്ങൾ അവകാശപ്പെട്ടുകൊണ്ടിരുന്നത്. പക്ഷെ കർഷക പെൻഷന്റെ കാര്യത്തിൽ ഇനിയും കുടിശ്ശികയുണ്ട്. വർദ്ധിപ്പിച്ച കർഷക പെൻഷൻ പല സ്ഥലത്തും ഒരു മാസത്തേതുമാത്രമേ കൊടുത്തിട്ടുള്ളൂ. കർഷക പെൻഷൻ എത്രയുംപെട്ടെന്ന് കുടിശ്ശിക തീർത്ത് കൊടുക്കാനുള്ള സാഹചര്യമുണ്ടാകണം. കൃഷിഭവനുകളിൽ ആളുകളില്ലാത്ത

അവസ്ഥ വലിയ ബുദ്ധിമുട്ട് നേരിടുന്നുണ്ട്. എന്റെ മണ്ഡലത്തിൽ 8 പഞ്ചായത്തിലെ 8 കൃഷി ഭവനുകളിൽ ആനക്കര, നാഗലശ്ശേരി, പട്ടിത്തറ, തിരുമിറ്റക്കോട് എന്നീ നാല് പഞ്ചായത്തുകളിലെ 4 കൃഷിഭവനുകളിലും കൃഷി ഓഫീസർമാരില്ല. ആകെയുള്ള 8 പഞ്ചായത്തുകളിൽ നാല് പഞ്ചായത്തുകളിലും കൃഷി ഓഫീസർമാരുടെ തസ്തിക ഒഴിഞ്ഞുകിടക്കുകയാണ്. ബ്ലോക്ക് തലത്തിൽ എ.ഡി.ഒ.യുടെ തസ്തിക ഒഴിഞ്ഞുകിടക്കുകയാണ്. എത്രയുംപെട്ടെന്ന് അത് നിയമിക്കാൻ നടപടി ഗവൺമെന്റിന്റെ ഭാഗത്തുനിന്നും ഉണ്ടാകണമെന്ന് അഭ്യർത്ഥിക്കുകയാണ്.

സഹകരണ മേഖലയെക്കുറിച്ച് പറയുമ്പോൾ വലിയ രീതിയിലുള്ള ബുദ്ധിമുട്ടുകളും ആശങ്കകളും ഉയർന്നുവരുന്നുണ്ട്. നേരത്തെ സംസാരിച്ച അംഗങ്ങളൊക്കെ ഇതിനെക്കുറിച്ച് പറഞ്ഞു. ഒരുഭാഗത്ത് വൈദ്യനാഥൻ കമ്മീഷൻ റിപ്പോർട്ടിന്റെ ഭാഗമായിട്ടുള്ള കർശനമായ നിയന്ത്രണങ്ങൾ വരുന്നു. കേന്ദ്ര സർക്കാരിന്റെയും ആർ.ബി.ഐ.യുടെയും പിടി ഈ മേഖലയിൽ മുറുകുന്നു. അതിനെ ഒറ്റയടിക്ക് നമുക്ക് ഇല്ലാതാക്കാൻ സാധിക്കില്ല. ഒരുപക്ഷെ അത് യാഥാർത്ഥ്യമായി അംഗീകരിക്കേണ്ടിവരും. ഇതിനെ കൂടുതൽ പ്രൊഫഷണലായി മുന്നോട്ടുകൊണ്ടുപോകണമെങ്കിൽ, കാലാനുസൃതമായ മാറ്റങ്ങൾ ഈ മേഖലയിൽ ഉണ്ടാകണമെങ്കിൽ, അച്ചടക്കം ഉണ്ടാകണമെങ്കിൽ, കള്ളപ്പണത്തിന്റെ വലിയ

രീതിയിലുള്ള സാന്നിധ്യം ഈ മേഖലയിലുണ്ട് എന്ന് അംഗീകരിക്കപ്പെടുന്ന സാഹചര്യത്തിൽ അതിൽ നിന്ന് ഈ മേഖലയെ മോചിപ്പിക്കണമെങ്കിൽ ചിലതരത്തിലുള്ള നിയന്ത്രണങ്ങളൊക്കെ വേണ്ടിവരും. പക്ഷെ അതിനപ്പുറത്ത് ഈ മേഖലയുടെ നിലനിൽപ്പിന്റെതന്നെ പ്രശ്നങ്ങൾ ചോദ്യമായി ഉയർന്നുവരുന്ന സാഹചര്യത്തിൽ എന്താണ് ഗവൺമെന്റിന്റെ നയം എന്നുള്ളതിനെക്കുറിച്ച് കുറച്ചുകൂടി ക്ലാരിറ്റി ഉണ്ടാകണം. ഇപ്പോൾ ജില്ലാ ബാങ്കുകളെയൊക്കെ സംയോജിപ്പിച്ചുകൊണ്ട് സംസ്ഥാനതലത്തിൽ ഒരു ബാങ്ക് ഉണ്ടാകുമെന്ന് ഇവിടെ ഗവൺമെന്റ് പ്രഖ്യാപിക്കുകയാണ്. അതുമായി ബന്ധപ്പെട്ട നടപടികളുമായി മുന്നോട്ടുപോയിക്കൊണ്ടിരിക്കുകയാണ്. ഇത് അടിസ്ഥാനപരമായി അതന്നെ നമ്മുടെ അധികാരവികേന്ദ്രീകരണമടക്കമുള്ള ആശയങ്ങൾക്ക് വിരുദ്ധമാണ് എന്ന വിമർശനം ശക്തമായിത്തന്നെ ഉയർന്നുവരുന്നുണ്ട്. കഴിഞ്ഞ നിയമസഭാ സമ്മേളനകാലത്താണ് എസ്.ബി.ടി.യും എസ്.ബി.ഐ.യും തമ്മിലുള്ള ലയനത്തെക്കുറിച്ച് ഇവിടെ വലിയ രീതിയിൽ ചർച്ച ചെയ്തത്. നമ്മളെല്ലാം ഏകകണ്ഠമായിട്ടാണ് അതിനെതിരായിട്ടുള്ള നിലപാടെടുത്തത്. അപ്പോൾ അവിടെ ആ രീതിയിലുള്ള നിലപാടെടുക്കുകയും സഹകരണ ബാങ്കുകളുടെ കാര്യത്തിൽ ഇതിനെക്കുറിച്ചും സംയോജിപ്പിക്കുന്ന സാഹചര്യം ഉണ്ടാവുകയും ചെയ്യുന്നത് അടിസ്ഥാനപരമായ ഒരു നയവ്യതിയാനമായി

കാണേണ്ടതായിട്ടുണ്ട് എന്ന് പറയാതിരിക്കാൻ കഴിയില്ല. ഇതുകൊണ്ടുണ്ടാകുന്നൊരു പ്രശ്നമുണ്ട്. ഇപ്പോൾ സഹകരണ മേഖല എന്നുപറയുന്നത് അടിസ്ഥാനപരമായി പാവങ്ങൾക്കുവേണ്ടിയിട്ടുള്ളതാണല്ലോ. ഇപ്പോൾ ജില്ലാ ബാങ്കുകൾക്കൊന്നിടയിൽ പത്തോ അറുപതോ ലക്ഷം രൂപ മാത്രമേ ലോൺ കൊടുക്കാൻ സാധിക്കുകയുള്ളൂ. സാധാരണഗതിയിൽ പാവപ്പെട്ട ആളുകൾക്കും കർഷകർക്കും മറ്റ് ചെറുകിട കച്ചവടക്കാർക്കും ലോൺ കിട്ടും. പക്ഷെ ഇതുമുഴുവൻ സംയോജിപ്പിക്കുമ്പോൾ ഈ ലോൺ കൂടുതൽ എഴുതിയെഴുതാവുന്നതാണ്. കോടികളുടെ ലോൺ കൊടുക്കാൻ കഴിയും. സ്വാഭാവികമായും അതിന്റെ ഗുണഭോക്താക്കളായി മാറാൻ പോകുന്നത് വൻകിടക്കാരാണ്. പാവപ്പെട്ടവരെ ഈ മേഖലയിൽനിന്ന് ഒഴിവാക്കാനുള്ള ഒരു സാഹചര്യത്തിലേയ്ക്ക് അത് മാറ്റം എന്ന കാര്യത്തിൽ യാതൊരു സംശയവുമില്ല. ഇവിടെ നേരത്തെ സംസാരിച്ച അംഗമടക്കം പറഞ്ഞ കാര്യങ്ങൾ സ്ഥിരമായി നിങ്ങൾ പറയുകയാണ്. നിങ്ങൾക്ക് ഒരു വികറ്റ് വീഴുമ്പോഴുള്ള ബുദ്ധിമുട്ടുകളൊക്കെ നമുക്ക് മനസ്സിലാക്കും. ഇനിയും വികറ്റ് വീഴാനുണ്ട് എന്ന് അദ്ദേഹംതന്നെ പറയുന്നത് അദ്ദേഹത്തിന് പുതിയ ചില അറിവുകൾ കിട്ടിയതിന്റെ അടിസ്ഥാനത്തിലാണെങ്കിൽ അതിനെ ഞങ്ങൾ സ്വാഗതം ചെയ്യുകയാണ്. വികറ്റുകൾ വീഴട്ടെ. പക്ഷെ അമ്പയറുടെതന്നെ വികറ്റ് വീഴുന്ന അവസ്ഥയാണ് ഇപ്പോൾ

കണ്ടുകൊണ്ടിരിക്കുന്നത്. ഏതായാലും ഞങ്ങൾ അത് ആഗ്രഹിക്കുന്നില്ല. അങ്ങനെയുണ്ടാവുകയാണെങ്കിൽ അത് ഞങ്ങളുടെ തലയിൽ വെച്ചുകെട്ടുകയും വേണ്ട. ഈ മേഖലയിൽ അഴിമതിയുണ്ടെങ്കിൽ നിങ്ങൾ അന്വേഷിക്കണം. ഇതൊരു ആരോപണമായി അല്ലെങ്കിൽ ഒരു ബ്ലാക്ക്മെയിൽ തന്ത്രമായി ഉപയോഗിക്കുക എന്നുള്ള ആത്മാർത്ഥതയില്ലാത്ത സമീപനം വിട്ട് ഈ മേഖലയിൽ അല്ല ഏതു മേഖലയിലായാലും കഴിഞ്ഞ അഞ്ചുവർഷത്തേയോ പത്തുവർഷത്തേയോ ബന്ധുനിയമനങ്ങളെക്കുറിച്ചും ആശ്രിത നിയമനങ്ങളെക്കുറിച്ചും നിങ്ങൾ അന്വേഷിക്കണം. ആർക്കൊക്കെ എതിരെ വിജിലൻസ് കേസുമായി നിങ്ങൾക്ക് മുന്നോട്ടുപോകാൻ കഴിയുമോ അവർക്കൊക്കെ എതിരെ വിജിലൻസ് കേസുമായി പോകണം. ഒരു സംശയവുമുണ്ട്. അഴിമതിക്കാർ രക്ഷിക്കപ്പെടരുത്. അത് സഹകരണ വകുപ്പിലായാലും കൺസ്യൂമർഫെഡിലായാലും ശരി. ഏത് തരത്തിലുള്ള അഴിമതിയും വച്ചുപൊറ്റുപ്പിക്കാൻ സാധിക്കില്ല. നിങ്ങളാണ് ഇപ്പോൾ അധികാരത്തിലിരിക്കുന്നത്. ആ അധികാരമുപയോഗിച്ച് നിഷ്പക്ഷമായിട്ടും നീതിപൂർവ്വമായിട്ടും ചെയ്യണമെന്ന വിമർശനം മാത്രമേയുള്ളൂ. ഇതൊരു ആരോപണ വ്യവസായമാക്കി മാറ്റാതെ നിഷ്പക്ഷമായും നീതിപൂർവ്വമായും സഹകരണ വകുപ്പിലായാലും മറ്റേത് വകുപ്പിലായാലും ശരി അഴിമതികൾ അന്വേഷിക്കപ്പെടണം.

കഴിഞ്ഞ അഞ്ചുവർഷത്തെയല്ല പത്തുവർഷത്തെ ബന്ധുനിയമനങ്ങൾ അന്വേഷിക്കണമെന്നാണ് ഞങ്ങൾ ഔദ്യോഗികമായി ആവശ്യപ്പെടുന്നത്. അതിന് തയ്യാറാകണം. അതിന് തയ്യാറാകാതെ വരുമ്പോഴാണ് വിമർശനം ഉന്നയിക്കേണ്ടിവരുന്നത്. അത് ചെയ്യുമ്പോഴുള്ള നിഷ്പക്ഷത ഇല്ലായ്മയാണ് നിങ്ങൾക്കെതിരെയുള്ള ആരോപണങ്ങളുടെ വിരൽ ഉയരാനുള്ള സാഹചര്യമുണ്ടാക്കുന്നത്. ഇത്തരത്തിൽ ഏത് നല്ല നടപടികൾ നിങ്ങൾ സ്വീകരിച്ചാലും അതിനെ ഭയക്കുന്ന ആളുകളല്ല, മടിശ്ശീലയിൽ കനമുള്ള ആളുകളല്ല. അതുകൊണ്ടുതന്നെ വഴിയിൽ നിങ്ങളെയോ മറ്റാളുകളെയോ ഞങ്ങൾക്ക് പേടിക്കേണ്ട ആവശ്യമില്ല എന്നുകൂടി ഇവിടെ ആവർത്തിച്ചു പറഞ്ഞുകൊണ്ട് ഈ ധനാഭ്യർത്ഥനകളെ ഒരിക്കൽകൂടി ഞാൻ ശക്തമായി എതിർക്കുകയാണ്.

ശ്രീ. ജി. എസ്. ജയലാൽ : സർ, കൃഷി, സഹകരണം, ടൂറിസം എന്നീ വകുപ്പുകളുടെ ധനാഭ്യർത്ഥനകളെ ഞാൻ ശക്തമായി പിന്തുണയ്ക്കുകയാണ്. ഇവിടെ കൃഷിയുമായി ബന്ധപ്പെട്ടുയരുന്ന നല്ല വശങ്ങളെ മുൻനിർത്തിയും എന്ന് പറഞ്ഞ് ഒഴിവാക്കുന്നത് ശരിയല്ല. കൃഷിയുടെ പ്രാധാന്യം മനസ്സിലാക്കിത്തന്നെ മലയാളി പോകേണ്ട സമയമാണിത്. മലയാളിയല്ല, മനുഷ്യർ തന്നെ മനസ്സിലാക്കേണ്ടി പോകേണ്ട കാലമാണ്. കൃഷി എന്നുപറയുന്ന സംസ്കാരത്തിലൂടെ കുറ്റകൃത്യമില്ലാത്ത

നാട് വരെയുണ്ടായ അനുഭവങ്ങൾ നമ്മുടെ നാട്ടിലുണ്ട്. കൃഷിയുടെ മാഹാത്മ്യത്തെ അല്ലെങ്കിൽ അവിടെ വരുന്ന പോസിറ്റീവായ നടപടികളെ മൗലികവാദമെന്നോ മറ്റോ പറഞ്ഞ് നിരസാഹപ്പെടുത്തുന്നത് ശരിയല്ല. കൃഷിയില്ലാതെ ജീവിതമില്ല; കൃഷിയില്ലാതെ നന്മ നിറഞ്ഞ സംസ്കാരമില്ല; കൃഷിയില്ലാതെ മഹത്തായ ചിന്തയില്ല; കൃഷി ജീവിതമാകുന്നു; കൃഷി സംസ്കാരമാണ്; കൃഷി സൗരഭ്യമുള്ള ചിന്തകളാണ്; കൃഷി ശ്രേഷ്ഠമായ ഒരു സർഗ്ഗ പ്രക്രിയയാണ്. അതുകൊണ്ടുതന്നെ കൃഷിയെ സാങ്കേതികമായി സമീപിക്കാതെ ജനകീയ അവബോധമുണ്ടാക്കി വളർത്തിയെടുക്കാൻ നമ്മളെല്ലാം ഒരുമിച്ചുനിൽക്കുന്ന ഒരു അവസ്ഥയാണുണ്ടാകേണ്ടത്.

മഹാകവി ജി. ശങ്കരക്കുറുപ്പ് തൃശ്ശൂരിൽ താമസിക്കുന്ന കാലത്ത് വൈലോപ്പിള്ളി അദ്ദേഹത്തെ കാണാൻ ചെന്നപ്പോൾ പാവൽ വള്ളിക്ക് വെള്ളം ഒഴിച്ചുകൊണ്ടിരുന്ന മഹാകവിയെ കണ്ട് വൈലോപ്പിള്ളി പറഞ്ഞ ആ വരികൾ;

ഉറുവിയെ പുഷ്പിപ്പിക്കും കല പോൽ നമുക്കെത്ര നിർവൃതികരം
 സർഗ്ഗവ്യാപാരമുണ്ടോ മണ്ണിൽ

എന്നാണ് വൈലോപ്പിള്ളി കൃഷിയെക്കുറിച്ച് പറഞ്ഞത്. കൃഷിയെക്കുറിച്ച് ഒരുപാട് പാടിയിട്ടുള്ള ആളാണ് വൈലോപ്പിള്ളി. ആ തരത്തിൽ കൃഷിയുടെ

മാഹാത്മ്യമെന്നെന്ന് തിരിച്ചറിയുന്ന ഒരു തലമുറയെ വളർത്തിയെടുക്കുകയല്ലാതെ ഈ നാട് നേരിടുന്ന പ്രശ്നങ്ങളെ അഡ്രസ് ചെയ്യാൻ മറ്റൊരു മാർഗ്ഗമില്ലെന്ന യാഥാർത്ഥ്യത്തിലേക്കാണ് നമ്മൾ വരേണ്ടത്. ഞാൻ അതിന്റെ വിശദാംശങ്ങൾ പറഞ്ഞുപോകുകയല്ല. കൃഷിയുടെ മാഹാത്മ്യം ബോധ്യപ്പെടുത്തുന്ന ഇതിഹാസങ്ങളും ഉപനിഷത്തുകളുമൊക്കെ നമുക്കുണ്ട്. ഋഗ്വേദത്തിൽ കൃഷിയെ പ്രത്യേകമായി സ്മരിച്ചിട്ടുണ്ട്. ഉപനിഷത്തുകളിൽ കൃഷിയെ സംബന്ധിച്ച് സൂചിപ്പിച്ചിട്ടുണ്ട്. ഭഗവദ്ഗീതയിൽ 'അന്നാദ് ഭവന്തി ഭൂതാനി' - അന്നമാണ് സർവ്വ ജീവജാലങ്ങളെയും പരിപോഷിപ്പിക്കുന്നതെന്ന വചനങ്ങളുണ്ട്. ആ മാഹാത്മ്യത്തോടെ കൃഷിയെ സമീപിച്ച്, ഹൃദയംകൊണ്ട് കൃഷിയെ കാണുന്ന ഒരു സംസ്കാരത്തിലേക്ക് മലയാളിയെ വളർത്തിയെടുക്കേണ്ട ഒരു വലിയ ശ്രമമാണ് നമ്മുടെയെല്ലാം മുമ്പിലുള്ളത്. രണ്ടായിരം കൊല്ലം മുമ്പുണ്ടായിട്ടുള്ള അർത്ഥശാസ്ത്രവുമായി ബന്ധപ്പെട്ട് കൃഷിയെ വിലയിരുത്തുമ്പോൾ, അന്ന് തരിശ് നിലങ്ങൾ കൃഷിയോഗ്യമാക്കുന്നവർക്ക് ആ ഭൂമിയുടെ അവകാശം നിയമപ്രകാരം നൽകിയിരുന്നു. കൃഷി ചെയ്യാത്തവരുടെ ഭൂമി ഒഴിപ്പിച്ചെടുത്ത് കൃഷിക്കാർക്ക് കൊടുത്തിരുന്നു. കൃഷിക്കായി ഭൂമി ഏറ്റെടുത്തവൻ അത് ചെയ്യാതിരുന്നാൽ പ്രത്യേക നികുതി ചുമത്തിയിരുന്നു. കൃഷിക്കുവേണ്ടി ഭൂമി വിട്ടുകൊടുക്കാത്ത ഭൂസ്വാമി ശിക്ഷാർഹനായിരുന്നു. ഇപ്പോൾ നിയമസഭ

നടക്കുമ്പോൾ എം.എൽ.എ.-മാരെ അറസ്റ്റ് ചെയ്യാൻ പാടില്ലായെന്ന് പറയുന്നതുപോലെ അന്ന് കൃഷിക്കാരൻ കൃഷി ചെയ്തുകൊണ്ടിരുന്ന സമയത്ത് അവനെ അറസ്റ്റ് ചെയ്യാൻ പാടില്ലായിരുന്നു. അതായിരുന്നു കൃഷിയുടെ മാഹാത്മ്യവുമായി ബന്ധപ്പെട്ട് അർത്ഥശാസ്ത്രത്തിൽ പറയുന്നത്. പൊതുചിരകളും മേച്ചിൽ സ്ഥലങ്ങളും നശിപ്പിക്കുന്നവരെ വധശിക്ഷയ്ക്ക് വിധേയമാക്കിയിരുന്നു. അതാണ് കൃഷിയുടെ മാഹാത്മ്യം. അതിനെ കാണാതെ കൃഷിയെ കണ്ടുപോകാൻ പാടില്ല. ശുദ്ധവും ശ്രേഷ്ഠവും ജീവദായകപരവുമായ തൊഴിലായി കൃഷിയെ അന്ന് പരിഗണിച്ചിരുന്നു. ഇന്ന് ആ കൃഷിയുമായി ബന്ധപ്പെട്ട് നമ്മുടെ കാഴ്ചപ്പാട്; ഇന്ന് അഭ്യസ്തവിദ്യരായിട്ടുള്ള യുവതീയുവാക്കൾ കൃഷിപ്പണിയിൽ ഏർപ്പെടുന്നത് ഒരു കുറവായി കാണുന്നുവെങ്കിൽ അത് നമ്മൾ മാറ്റിയെടുക്കണം. ആ മനോഭാവം ഇന്ന് ഏറെക്കുറെ മാറ്റുന്നുണ്ട്, അത് സത്യമാണ്. കുട്ടികളെ കാർഷികവൃത്തിയുടെ മഹിമ ഗൗരവമായി പഠിപ്പിക്കുന്ന ഒരു വിദ്യാഭ്യാസ സമ്പ്രദായം പാഠ്യവിഷയമാക്കി രൂപപ്പെടുത്തിയെടുക്കണം. കൃഷിയുടെ നഷ്ടപ്പെടുപോയ മഹിമ വീണ്ടെടുത്താൽ മാത്രമേ നമുക്ക് രക്ഷയുള്ളൂ. അതിനായി വിദ്യാഭ്യാസവന്നർ തന്നെ മുന്നോട്ടുവന്ന് അവർ ദേഹാധ്വാനത്തെ ബൗദ്ധികാധ്വാനത്തിന് തുല്യമായി കാണുന്ന, ആ മാനുഷ കല്പിക്കുന്ന രീതിയിലേയ്ക്ക് കൃഷിയെ വളർത്തിയെടുക്കാൻ നമ്മളെല്ലാം ഒരുമിച്ച്

നിൽക്കേണ്ട സമയമാണ്. അദ്ധ്വാനത്തെ ആദരിക്കാനും മാനിക്കാനും കഴിയാത്ത ഒരു രാജ്യത്തിനും മുന്നോട്ടുപോകാൻ കഴിയില്ല എന്ന സത്യം നമ്മൾ തിരിച്ചറിയണം. ഈ യാഥാർത്ഥ്യങ്ങളെല്ലാം മനസ്സിലാക്കുമ്പോൾ ഒരു കാര്യംകൂടി മനസ്സിലാക്കണം. ഇന്ന് കേരളം നേരിടുന്ന ഏറ്റവും പ്രധാനപ്പെട്ട സാമൂഹിക പ്രശ്നം നഷ്ടപ്പെട്ടുകൊണ്ടിരിക്കുന്ന ആരോഗ്യമാണ്. അതിനെ അതിജീവിക്കാൻ ആത്മരക്ഷയ്ക്ക് കൃഷി എന്നത് മലയാളിയുടെ മുദ്രവാക്യമായി മാറ്റിയെടുക്കണം. ലാഭമോ നഷ്ടമോ അതല്ല, ആത്മരക്ഷയ്ക്ക് കൃഷി എന്ന മുദ്രവാക്യം ഏറ്റെടുത്തുകൊണ്ട് മലയാളിയുടെ അതിജീവന മന്ത്രമാണ് കൃഷി എന്ന വികാരത്തിലേയ്ക്ക് വൈകാരികമായി കൃഷിയെ കൊണ്ടുവരാൻ നമുക്ക് കഴിഞ്ഞിട്ടുണ്ട്. ആ പശ്ചാത്തലത്തിൽ പരിശോധിക്കുമ്പോൾ നമ്മുടെ സാമ്പത്തിക ഘടനയുടെ ഏറ്റവും പ്രധാനപ്പെട്ട ഘടകമായ കൃഷിയുടെ വളർച്ചാ നിരക്ക് കഴിഞ്ഞ അഞ്ചുവർഷക്കാലം വളരെ താഴേയ്ക്ക് പോയിക്കൊണ്ടിരിക്കുന്ന ഗുരുതരമായ സ്ഥിതിവിശേഷമാണുള്ളത്. ഇപ്പോൾ കാർഷിക മേഖലയിൽ നമുക്ക് ഒരു പുതിയ കാലത്തിന്റെ സൂര്യൻ ഉദിച്ചിരിക്കുകയാണ്. കാർഷികരംഗത്ത് പുത്തൻ ഉണർവിന്റെ കതിരൊളി വീശി ഇടതുനണി സർക്കാർ പ്രവർത്തനമാരംഭിച്ചിരിക്കുകയാണ്. കർഷകന്റെ രക്ഷയ്ക്ക് കൃഷി, മലയാളിയുടെ ആത്മരക്ഷയ്ക്ക് കൃഷി അങ്ങനെ നോക്കുമ്പോൾ രക്ഷിക്കുന്നവരെ

ദൈവങ്ങളായി കാണുന്ന ഒരു സംസ്കാരമാണ് നമുക്കുള്ളതെങ്കിൽ സത്യത്തിൽ നമ്മെ രക്ഷിക്കുന്നത് കൃഷിക്കാരാണ്. കൃഷിക്കാരെ ദൈവങ്ങളായി കാണുന്ന ഒരു സംസ്കാരം നമ്മൾ വളർത്തിയെടുക്കണം. കർഷകരുടെ പ്രശ്നങ്ങളിൽ യഥാസമയം ഇടപെടുന്ന ബഹുമാനപ്പെട്ട കൃഷി മന്ത്രിയെ ദൈവങ്ങളുടെ രക്ഷകനായി നമ്മൾ കാണുന്ന അവസ്ഥയിലേയ്ക്കാണ് അദ്ദേഹത്തിന്റെ പ്രവർത്തനങ്ങൾ പോയിക്കൊണ്ടിരിക്കുന്നത്. കേരളത്തിൽ കർഷകരുടെ ദുഃഖം എവിടെയുണ്ടോ അവിടെ അവതരിക്കുന്ന രക്ഷകനായി ബഹുമാനപ്പെട്ട കൃഷിമന്ത്രി മാറിയിട്ടുണ്ട്. അദ്ദേഹത്തിന്റെ ആ പ്രവർത്തനങ്ങളെ അഭിനന്ദിക്കുകയാണ്. വകുപ്പിന്റെ പ്രവർത്തനങ്ങൾ കരനെൽകൃഷി വ്യാപനവുമായി ബന്ധപ്പെട്ട്, ഡാറ്റാബാങ്ക് പൂർത്തീകരണവുമായി ബന്ധപ്പെട്ട്, തരിശുനിലങ്ങളിൽ നെൽകൃഷി വ്യാപനവുമായി ബന്ധപ്പെട്ട്, 9 വർഷങ്ങൾക്കുശേഷമാണ് മെത്രാൻ കായലിൽ നെൽകൃഷിയിറക്കിയത്, ആലപ്പുഴ റാണികായലിൽ 24 വർഷങ്ങൾക്കുശേഷം നെൽകൃഷി പുനരാരംഭിക്കുവാൻ നടപടി സ്വീകരിച്ചു. ആറന്മുള വിമാനത്താവളത്തിന്റെ ചുറ്റുവട്ടത്തുള്ള കൃഷിയോഗ്യമായ സ്ഥലങ്ങളിൽ കൃഷി നടത്താനുള്ള നടപടികൾ സ്വീകരിച്ചു. അങ്ങനെ നിരവധിയായിട്ടുള്ള പദ്ധതികൾ കൃഷിക്കാരന് ആശ്വാസമായ പദ്ധതികൾ - വിത്ത് ബാങ്കിനുള്ള നടപടി, ഓണ

സമൃദ്ധി, സമഗ്ര പച്ചക്കറി പദ്ധതി, പച്ചക്കറി ഹബ്ബ് പദ്ധതി, അഗ്രോ പാർക്കുകൾ, അഗ്രി ബസാറുകൾ. 3.5 ലക്ഷം കർഷകർക്ക് 113 കോടി രൂപയാണ് 2016 വരെയുള്ള പെൻഷൻ കുടിശ്ശിക ഇനത്തിൽ ഈ ഗവൺമെന്റ് വിതരണം ചെയ്തത്. അങ്ങനെ കേരളത്തിന് ആശ്വാസമായി 113 കോടി രൂപ കർഷക പെൻഷൻ വിതരണം ചെയ്യാൻ ഇച്ഛാശക്തി കാട്ടിയ ഗവൺമെന്റാണിത്. ഞാൻ വിശദാംശങ്ങളിലേക്ക് പോകുന്നില്ല. ഓണവുമായി ബന്ധപ്പെട്ട്, സത്യത്തിൽ ഈ വർഷം കാർഷികമേഖലയുടെ ഓണമായിരുന്നു. നാട്ടിൽ നിന്ന് ഞങ്ങൾ നേരിട്ട് അനുഭവിച്ച കാര്യമാണ്. കാർഷിക നിറവിന്റെ ഓണമായിരുന്നു ഈ ഓണം. പച്ചക്കറികൾക്ക് വിപണിയിലയിൽ നിന്ന് 10 ശതമാനം വില വർദ്ധിപ്പിച്ചു വാങ്ങുകയും 30 ശതമാനം വില കുറച്ചുകൊടുക്കുകയും ചെയ്ത് വിപണി ഇടപെടൽ നടത്തി. 25 ഉം 30 ഉം വർഷം സർവ്വീസുള്ള കൃഷി ഉദ്യോഗസ്ഥന്മാർ, കൃഷിക്കാർ അവരൊക്കെ പറഞ്ഞത് ഇങ്ങനെ മനസ്സുനിറഞ്ഞൊരു ഓണം, ആശങ്കയില്ലാത്ത ഒരു ഓണം കർഷകർ ഇതുവരെ കണ്ടിട്ടില്ലെന്നാണ്. അതിന് ബഹുമാനപ്പെട്ട കൃഷി വകുപ്പുമന്ത്രിയെ പ്രത്യേകമായി അഭിനന്ദിക്കുകയാണ്. അത്തരത്തിൽ കാർഷിക പരിഷ്കരണവും ഭക്ഷ്യസുരക്ഷയും കർഷകക്ഷേമവും മുഖ്യലക്ഷ്യമായി പ്രഖ്യാപിച്ച് കാർഷികമേഖലയുടെ സുസ്ഥിര വികസനത്തിന് 35 ഇന പരിപാടികളുമായി

ഇടതുപക്ഷ ജനാധിപത്യമുന്നണി സർക്കാർ മുന്നോട്ടുപോകുകയാണ്. അതിൽ നമ്മുടെ സബ്സിഡി സമ്പ്രദായങ്ങളുമായി ബന്ധപ്പെട്ടുള്ള ശാസ്ത്രീയമായ പരിഷ്കരണങ്ങളൊക്കെ ആവശ്യമുണ്ട്. പ്രൊഡക്ഷൻ ഇൻസെന്റീവെന്ന രീതിയിൽ കൊടുക്കുന്ന സബ്സിഡികൾ ഓണക്കാലത്ത് ഗവൺമെന്റ് ചെയ്തതുപോലെ ഔട്ട്പുട്ട് സബ്സിഡിയായി പരിഷ്കരിക്കാനാവശ്യമായ നടപടികൾ സ്വീകരിച്ചാൽ കൂടുതൽ ആത്മവിശ്വാസത്തോടുകൂടി കൃഷിക്കാർക്ക് ഇത്തരം മേഖലയിൽ കടന്നുവരാനുള്ള ആത്മവിശ്വാസമുണ്ടാകും. അതുപോലെ പച്ചക്കറിയുമായി ബന്ധപ്പെട്ട് നിരവധിയായിട്ടുള്ള പ്രവർത്തനങ്ങളാണ് വകുപ്പ് ഏറ്റെടുത്ത് നടപ്പിലാക്കുന്നത്. പച്ചക്കറി കൃഷിക്ക് പ്രോത്സാഹനം കൊടുക്കുന്നതോടൊപ്പംതന്നെ ബഹുമാനപ്പെട്ട മന്ത്രിയുടെ ശ്രദ്ധയിൽപ്പെടുത്താനുള്ളത്, ഈ പച്ചക്കറി സംസ്കാരത്തിലേക്ക് മലയാളികൾ വന്നിട്ട് ഇരുപതുവർഷമേയായുള്ളൂ. അതിനുമുമ്പ് നമ്മുടെ വീട്ടിൽ തീയലും, അവിയലും, തോരൻമൊക്കെയുണ്ടായിരുന്നു. പച്ചക്കറിക്കടകളെ ആശ്രയിക്കാതെ, അല്ലെങ്കിൽ നിരന്തര പരിചരണം വേണ്ടാത്ത ഒരുപാട് നാടൻ വിഭവങ്ങളുണ്ട്. അത്തരം സംഗതികളിലേക്ക് മനുഷ്യനെ തിരിച്ചുകൊണ്ടുവരാൻ, കൂടുതൽ ശ്രമകരമല്ലാത്ത കൃഷി...., അവിയലും തോരൻമൊക്കെയുണ്ടാക്കാനുള്ള നിരവധി കൃഷികൾ ഓരോ പ്രദേശത്തുമുണ്ട്. അതിനെയാക്കെ

പ്രോത്സാഹിപ്പിക്കാൻ, അതിനൊന്നും നിരന്തരം പരിചരണമാവശ്യമില്ല. ഒരുപാട് കേടുണ്ടാകില്ല, കീടനാശിനികൾ ഒരുപാട് പ്രയോഗിക്കേണ്ടിവരില്ല. അങ്ങനെയുള്ള കാർഷിക രീതിയിലേയ്ക്ക് നമ്മുടെ വകുപ്പുകളെ കൂട്ടിയിണക്കിക്കൊണ്ടുപോകുന്നതിന് കഴിയണം. നിയമസഭയിൽ തന്നെ ചൊറിയണം, സ്റ്റേറ്റ് പോച്ച, പ്ലാവിന്റെ ഇല തുടങ്ങിയ സാധനങ്ങൾകൊണ്ട് ഒരു ദിവസം ഭക്ഷണമുണ്ടായിരുന്നു. ഔഷധ സസ്യങ്ങളുപയോഗിച്ചുകൊണ്ടുള്ള ഒന്നാന്തരം ഭക്ഷണമായിരുന്നു. ആ രീതിയിലേയ്ക്ക്, ആ ബോധത്തിലേയ്ക്ക്, കൃഷിയുടെ മാഹാത്മ്യം മനസ്സിലാക്കി പ്രകൃതി നമുക്ക് തരുന്ന അത്തരം നാട്ടറിവുകൾ, നാട്ടുവൈദ്യം ഇത്തരം സാധ്യതകൾ ഇതിനെയൊക്കെ മനസ്സിലാക്കി മനുഷ്യനെ ജീവിക്കാൻ പഠിപ്പിക്കുന്ന ഒരു പുതിയ സംസ്കാരത്തിലേയ്ക്ക് ഈ നാടിനെ കൊണ്ടുവരാൻ ബഹുമാനപ്പെട്ട കൃഷിമന്ത്രിയുടെ നേതൃത്വത്തിൽ നടക്കുന്ന ഈ പ്രവർത്തനങ്ങൾ ഉപകരിക്കുമെന്നാണ് ഞാൻ മനസ്സിലാക്കുന്നത്. ഈ ഗവൺമെന്റിന്റെ ഇച്ഛാശക്തിയോടുകൂടിയുള്ള പ്രവർത്തനങ്ങൾക്ക് എല്ലാവിധമായ പിന്തുണകളും അർപ്പിച്ചുകൊണ്ട്, അതുപോലെ സഹകരണവും ടൂറിസവുമായി ബന്ധപ്പെട്ട് ഇവിടെ സൂചിപ്പിച്ചതുപോലുള്ള പ്രവർത്തനങ്ങൾ അതിനെല്ലാവിധമായിട്ടുള്ള....., അഴിമതിയെ തുടച്ചുനീക്കാൻ നടത്തുന്ന പ്രവർത്തനങ്ങൾ, ഈ നാടിനെ രക്ഷിക്കാൻവേണ്ടി നടത്തുന്ന പ്രവർത്തനങ്ങൾ

ഇതിനെല്ലാം കേരളത്തിലെ ജനങ്ങളുടെ പിന്തുണയുണ്ടെന്ന് സൂചിപ്പിച്ചുകൊണ്ട് ഈ ധനാഭ്യർത്ഥനകളെ ഒരിക്കൽക്കൂടി പിന്താങ്ങി എന്റെ വാക്കുകൾ ചുരുക്കുന്നു.

ശ്രീ. പി. സി. ജോർജ്ജ്: സർ, ശ്രീ. ജി. എസ്. ജയലാൽ ചൊറിയണത്തിന്റെ കറിയെ കുറിച്ചൊക്കെ പറഞ്ഞു. പക്ഷെ, ട്രേഡിംഗ് അൽപ്പം മത്സ്യവും ഇറച്ചിയുമൊക്കെ ഉണ്ടെങ്കിലേ....ഞാൻ പറഞ്ഞുവെന്നേയുള്ളൂ. ഞാനും അത് കഴിച്ചതാണ് കഴുപ്പമൊന്നുമില്ല. ബഹുമാനപ്പെട്ട മന്ത്രി വി. എസ്. സുനിൽകുമാർ, പ്രിയങ്കരനായ മന്ത്രി എ. സി. മൊയ്തീൻ സാഹിബ് നിങ്ങളെ രണ്ടുപേരെയും അഭിനന്ദിക്കുവാൻ ഞാൻ ആഗ്രഹിക്കുകയാണ്. അക്കാദമിയിൽ യാതൊരു സംശയവും വേണ്ട. ഈ നിലയിൽ പോയാൽ ഏറ്റവും പ്രഗത്ഭനായ കൃഷി വകുപ്പുമന്ത്രിയായി ശ്രീ. വി. എസ്. സുനിൽകുമാർ മാറും. പ്രിയങ്കരനായ ജി. എസ്. ജയലാൽ സംസാരിച്ചവേളയിൽ അങ്ങയെ പുകഴ്ത്തിയപ്പോൾ സുനിൽകുമാറിന് നാണം വന്നതുപോലെ. ഒരു നാണവും വേണ്ട, തല ഉയർത്തി നല്ല ആനക്കൂട്ടനെപ്പോലെ നടന്നോ, ജനം കൂടെക്കാണും. അക്കാദമിയിൽ ഒരു സംശയവും വേണ്ട. ആന നെറ്റിപ്പട്ടം കെട്ടി നല്ല തലയെടുപ്പോടെ നടക്കുന്നതുപോലെ നടന്നോ. ഇപ്പോൾ ശ്രീ. വി. എസ്. സുനിൽകുമാർ ഏത് രീതിയിൽ ഭരിക്കുന്നുവോ, കൃഷി വകുപ്പിനെ കൈകാര്യം ചെയ്യുന്നുവോ അതേപോലെ മുമ്പോട്ട് പോയാൽ മതി, ജനങ്ങളുടെ

പിന്തുണയുണ്ടാകുമെന്ന കാര്യം ഞാൻ ഉറപ്പിച്ചു പറയാം. എനിക്ക് ഒരു സൈഡുമില്ല. ഞാൻ ഇങ്ങനെ പറഞ്ഞതുകൊണ്ട് വോട്ടാണെന്നും ചെയ്തില്ല, പേടിക്കേണ്ട. റബ്ബർ ഒരു വ്യവസായ ഉത്പന്നമാണ്. ശ്രീ. വി. എസ്. സുനിൽകുമാറും ഈ ഗവൺമെന്റും ശക്തമായ നിലപാട് സ്വീകരിച്ചുകൊണ്ട് കേന്ദ്ര ഗവൺമെന്റിന്റെ മുന്നിൽ റബ്ബറിനെ കൃഷിയാക്കി മാറ്റണം. റബ്ബർ വ്യവസായിക ഉത്പന്നമായി നിൽക്കുന്ന സാഹചര്യം മാറ്റിയെടുത്തേ മതിയാകൂ. അക്കാദമിയിൽ ശക്തമായ നിലപാട് വേണം. എല്ലാ നാണ്യവിളകളും..... എന്തിനാണ് മടിക്കുന്നത്. ഞങ്ങളെല്ലാവരും കൂടെയുണ്ട്, ഒന്നുകൊണ്ടും ഭയപ്പെടേണ്ട. നേരെ ഭരിച്ചില്ലെങ്കിൽ, ശ്രീ. കെ. പി. മോഹനനാണ് അഞ്ചുകൊല്ലം ഭരിച്ചിരുന്നത്. മുഖ്യമന്ത്രിയായ ഉമ്മൻ ചാണ്ടിപോലും തലയിൽ തുണിയിട്ടുകൊണ്ടാണ് നടന്നത്. എന്ത് ചെയ്യാനാണ് അദ്ദേഹത്തെ കാണാനില്ല. അദ്ദേഹം മാത്രമല്ല കാണാത്തത്, അദ്ദേഹത്തിന്റെ കൂടെ നിന്ന പാർട്ടിയെയും കാണാനില്ല. അത് എന്തുകൊണ്ടാണെന്നുള്ളത് ആലോചിച്ചോ; ഇക്കാദമിയിൽ പ്രത്യേക ശ്രദ്ധ വേണം.

അംജത് അലി ഖാൻ, അതിപ്രഗത്ഭനാണെന്ന കാര്യത്തിൽ യാതൊരു സംശയവുമില്ല. അക്കാദമിയിൽ നമുക്ക് അഭിമാനമാണ്. അദ്ദേഹത്തിന്റെ പേരിൽ സ്കൂൾ വേണം. പക്ഷെ, സ്കൂൾ വേണമെന്ന് പറയുമ്പോൾ വേളി കായൽ തന്നെ

വേണമോ? ഇവിടെ ഇന്നലെ ചർച്ച നടന്നതുകൊണ്ടാണ് ഞാൻ പരിശോധിച്ചത്.

ശ്രീ. തിരുവഞ്ചൂർ രാധാകൃഷ്ണൻ ബഹുമാനപ്പെട്ട മുൻ മുഖ്യമന്ത്രിയുമൊക്കെ പറഞ്ഞപ്പോൾ അതിലേതോ കാര്യം ഉണ്ടല്ലോയെന്നുവെച്ച് ഞാൻ പരിശോധിച്ചപ്പോൾ, ആകപ്പാടെ നാലേക്കറാണുള്ളത്. ഒരു ദിവസം 5000-6000 പേർ അവിടെ വന്നുകൊണ്ടിരിക്കുകയാണ്. വേളി കായൽ എന്നു പറയുമ്പോൾ ടൂറിസ്റ്റ് കേന്ദ്രമാണ്, ബോട്ട് ക്ലബ്ബുമാണ്. ആ നാലേക്കർ തന്നെ കൊടുക്കണമോ? തിരുവനന്തപുരത്തിനോട് ചേർന്ന് അതിലും സുന്ദരമായ സ്ഥലം കൊടുക്കാനുണ്ടല്ലോ; കൊടുക്കാതിരിക്കാൻ പറ്റില്ല, കൊടുത്തേ പറ്റൂ. കൊടുക്കുന്നത് ഈ സ്ഥലം തന്നെ വേണമോയെന്നുള്ളത് ആലോചിക്കണം. അത് താമസിപ്പിക്കരുത്. ഇടതുപക്ഷത്തിന്റെ ഒരു കഴപ്പമെന്നുപറയുന്നത്, എല്ലാം ആറാൻ വെച്ചുകൊണ്ടിരിക്കും. ആറിയ കഞ്ഞി പഴകുന്നതിയാണ്. നിങ്ങൾ ഉടൻ തീരുമാനം എടുക്കണം. ആർക്കും തർക്കമില്ല. ആ കാര്യത്തിൽ തീരുമാനമെടുക്കണം.

പിൽഗ്രിം ടൂറിസത്തിന്റെ പ്രാധാന്യത്തെക്കുറിച്ച് അങ്ങേയ്ക്ക് അറിയാം.

ഗുരുദേവൻ സ്ഥാപിച്ചതാണ് എടപ്പാടി ക്ഷേത്രം. എടപ്പാടി ക്ഷേത്രം മീനച്ചിൽ താലൂക്കാണ്. വല്യച്ചൻമല, അയ്യമ്പാറ, ഇല്ലിക്കൽകല്ല്, മാറമല അരുവി, വഴിക്കടവ്, കുരിശുമല, തങ്ങൾപാറ, മുരുകൻ മല, വാഗമൺ ഇതെല്ലാം ഒരു ടൂറിസ്റ്റ് സർക്യൂട്ടാണ്.

ഇതുസംബന്ധിച്ച് കുറേയേറെ നീക്കങ്ങൾ കഴിഞ്ഞ ധനകാര്യ വകുപ്പുമന്ത്രി നടത്തിയിട്ടുണ്ട്. അദ്ദേഹത്തിന്റെ ഭാഗം ഒരുമാതിരിയൊക്കെ കൈകാര്യം ചെയ്തു. പക്ഷെ, നമ്മുടെ ഭാഗത്തോട്ട് വന്നപ്പോൾ ഒന്നുമില്ല. അത് ബഹുമാനപ്പെട്ട മന്ത്രി പ്രത്യേകം ശ്രദ്ധിക്കണം. ടൂറിസ്റ്റ് പാതയുടെ പ്രദേശങ്ങൾ മുഴുവൻ പൂഞ്ഞാരാണ്. അക്കാര്യം ശ്രദ്ധിക്കണമെന്നുകൂടി അറിയിക്കുകയാണ്. നമസ്കാരം.

ശ്രീ. കെ. വി. വിജയദാസ് : സർ, ഈ ധനാഭ്യർത്ഥനകളെ ഞാൻ ആത്മാർത്ഥമായി പിന്തുണയ്ക്കുകയാണ്. ഇന്ന് രാവിലെ റൂൾ 50 പ്രകാരം അവതരിപ്പിച്ചിട്ടുള്ള അടിയന്തരപ്രമേയത്തിന് നോട്ടീസ് കൊടുക്കുകയും അതിന് ആധാരമായ സംഭവവികാസങ്ങൾ സഭ നല്ലതുപോലെ ചർച്ച ചെയ്യുകയുമുണ്ടായി. നോട്ടീസ് സഭയിൽ ഉന്നയിക്കാൻ നിങ്ങൾക്ക് തോന്നിയത് എന്തുകൊണ്ടാണെന്നുള്ളത് കുറേക്കൂടി ചിന്തിക്കണം. കഴിഞ്ഞ ഗവൺമെന്റിന്റെ കാലത്ത് ബഹുമാനപ്പെട്ട പ്രതിപക്ഷനേതാവ് ആഭ്യന്തരവകുപ്പുമന്ത്രി ആയിരുന്നപ്പോഴാണ് പാലക്കാട് ജില്ലയിൽ 4 പേർ കൊല്ലപ്പെട്ടത്. ആ നാലു പേരും സി.പി.ഐ.(എം) പ്രവർത്തകരായിരുന്നു. ബി.ജെ.പി.യാണ് അതിന്റെ ഘാതകർ. പുതുശ്ശേരിയിൽ സഖാവ് മനോജ്, മനോജിന്റെ ജ്യേഷ്ഠസഹോദരൻ ശിവൻ തുടങ്ങിയവരാണ് ബി.ജെ.പി.കാർ വെട്ടി കൊലപ്പെടുത്തിയത്. ഇപ്പോൾ

സഹോദരനെയും വെട്ടിക്കൊലപ്പെടുത്തി. അമ്പലപ്പുറയിൽ ദീപ, പൂക്കോട്ടക്കാവ് വിനീഷ്, കണ്ണമ്പുറയിൽ വിജയൻ ഈ നാലുപേരെ രണ്ട് വർഷത്തിനുള്ളിൽ വെട്ടിക്കൊലപ്പെടുത്തിയപ്പോൾ ഏതെങ്കിലും തരത്തിൽ അനുഭാവം പ്രകടിപ്പിക്കാനെങ്കിലും അന്നത്തെ ആഭ്യന്തരവകുപ്പുമന്ത്രി തയ്യാറായോ? നാല് കൊലപാതകത്തിനും ഇവിടെ അടിയന്തരപ്രമേയം ഉണ്ടായിരുന്നു. ആ അടിയന്തരപ്രമേയത്തിൽ അദ്ദേഹം പോലീസുകാർ കൊടുത്ത മറുപടി വായിച്ചതല്ലാതെ അവിടെ സമാധാനം പുനഃസ്ഥാപിക്കണമെന്നോ കുറ്റക്കാർക്ക് എതിരായി ശക്തമായ നടപടി സ്വീകരിക്കണമെന്നോ ഒരക്ഷരം ഉരിയാടാൻ അന്നത്തെ ആഭ്യന്തരവകുപ്പുമന്ത്രിയായിരുന്ന ഇന്നത്തെ പ്രതിപക്ഷനേതാവിന് സാധിച്ചില്ലായെന്നത് ഒരു ദുഃഖകരമായ കാര്യമാണ്. അതുകൊണ്ടുതന്നെ ഞാൻ പറയുന്നു ഇത് ആത്മാർത്ഥതയില്ലാത്ത രീതിയാണ്. ഇവിടെ കൊലപാതകങ്ങൾ അവസാനിപ്പിക്കണം, അക്രമങ്ങൾ അവസാനിപ്പിക്കണം അതിന് സി.പി.ഐ. (എം)-നെ കുറ്റപ്പെടുത്തുകയല്ല വേണ്ടത്. ബഹുമാന്യനായ മുൻ മന്ത്രി കെ. സി. ജോസഫ് ഇവിടെ പ്രമേയം അവതരിപ്പിച്ചു. അതിനുശേഷം മുഖ്യമന്ത്രിയുടെ കൂടി ചർച്ചയ്ക്കുശേഷം ബഹുമാനപ്പെട്ട മുൻ മുഖ്യമന്ത്രി അദ്ദേഹത്തിന്റെ തനതായ ഭാഷയിൽ അവതരിപ്പിച്ചപ്പോൾ അതിന് സഭയുടെയാകെ ശ്രദ്ധപിടിച്ചുപറ്റിക്കൊണ്ടുള്ള

മറുപടിയാണ് മുഖ്യമന്ത്രി ഇവിടെ അവതരിപ്പിച്ചത്. ജില്ലാ/സംസ്ഥാന തലത്തിലും ചർച്ച നടത്താൻ ഞങ്ങൾ തയ്യാറാണെന്ന് മുഖ്യമന്ത്രി പറഞ്ഞു. മാത്രമല്ല, പ്രതിപക്ഷനേതാവിന്റെ ഡേറ്റുകൂടി പരിഗണിച്ചുകൊണ്ട് ഞങ്ങൾ ചർച്ച ചെയ്യാമെന്നും പറഞ്ഞു. ബഹുമാനപ്പെട്ട മുൻ മുഖ്യമന്ത്രി കാര്യമായി പറഞ്ഞതിനെ ഹൃദയപൂർവ്വം സ്വാഗതം ചെയ്യുകൊണ്ട് മുഖ്യമന്ത്രി പറഞ്ഞിട്ടും പിന്നെ ഒരു വാക്കുട്ടിന്റെ കാര്യമുണ്ടോ; വാക്കുട്ടിന് അവിടെ പ്രസക്തിയുണ്ടോ? ഇതിന്റെ ക്രെഡിറ്റ് ബഹുമാനപ്പെട്ട മുൻ മുഖ്യമന്ത്രിക്ക് പോകട്ടെ. അതല്ലേ അതിന്റെ ഉള്ളിലുള്ള രഹസ്യം.

ശ്രീ. ഉമ്മൻ ചാണ്ടി : സർ, ഇന്ന് തന്നെ ഒരു ഡേറ്റ് നിശ്ചയിച്ച് ചർച്ചയ്ക്കുള്ള സന്നദ്ധത പ്രകടിപ്പിക്കണമെന്ന് പറഞ്ഞപ്പോൾ മുഖ്യമന്ത്രി പറഞ്ഞത്, മുഖ്യമന്ത്രി പറഞ്ഞതിനെ വിലകുറച്ച് കാണുന്നില്ല. ജില്ലയിൽ ചർച്ച ആദ്യം നടക്കട്ടേ അതുകഴിഞ്ഞ് വേണമെങ്കിൽ സംസ്ഥാനതലത്തിലും ചർച്ചയെന്നാണ് പറഞ്ഞത്. കുറച്ചുകൂടി ഒരു enthusiastic ആയിട്ട് ആ നിർദ്ദേശം ഉൾക്കൊണ്ടില്ല. അതുകൂടി കാണണം.

ശ്രീ. കെ. വി. വിജയദാസ് : സർ, ഞാൻ പറഞ്ഞത്, അങ്ങ് പറഞ്ഞതിനെ വളരെ പോസിറ്റീവായി മുഖ്യമന്ത്രിയെടുക്കുകയും അതിന് ക്രിയാത്മക രൂപത്തിൽ

മറുപടിയും പറയുകയും ചെയ്തുവെന്നാണ്. അതോടുകൂടി അത് അവസാനിച്ചാൽ മതിയായിരുന്നു. എന്നിട്ടും ആ വാക്കുട്ടിന്റെ കാര്യമുണ്ടോ? ഇത് രണ്ടാമത്തെ തവണയാണ്. സ്വാശ്രയ സമരത്തിന്റെ പ്രശ്നവുമായി ബന്ധപ്പെട്ട് ബഹുമാന്യനായ മുൻ മന്ത്രി തിരുവഞ്ചൂർ രാധാകൃഷ്ണൻ അടിയന്തരപ്രമേയം അവതരിപ്പിക്കാൻ നോട്ടീസ് നൽകി. അദ്ദേഹം സീറ്റിൽനിന്ന് എഴുന്നേറ്റ് പ്രസംഗിക്കാൻവേണ്ടി തുടങ്ങുമ്പോഴേക്കും പ്രതിപക്ഷനേതാവ് ചാടിക്കയറി ഒരു പ്രസംഗം നടത്തി. അവസാനം പ്രമേയാവതാരകനായ ബഹുമാനപ്പെട്ട തിരുവഞ്ചൂർ രാധാകൃഷ്ണൻ പ്രസംഗിക്കാൻ പറ്റിയില്ല. അദ്ദേഹം പ്രസംഗിച്ചു, വാക്കുട്ട് നടത്തുകയും ചെയ്തു. ഇതിന്റെ ക്രെഡിറ്റ് തിരുവഞ്ചൂർ കൊണ്ടുപോകണ്ടായെന്നല്ലേ?

ശ്രീ. തിരുവഞ്ചൂർ രാധാകൃഷ്ണൻ: സർ, ഇത് ക്രെഡിറ്റും ഡിസ് ക്രെഡിറ്റുമല്ല.

അതൊരു പ്രോസസാണ്. അടിയന്തരപ്രമേയത്തിന് നോട്ടീസ് കൊടുത്താൽ, ആ നോട്ടീസ് സ്പീക്കറുടെ കയ്യിലുണ്ടാകും. ബഹുമാനപ്പെട്ട സ്പീക്കർ നോട്ടീസ് കൊടുത്ത ആളുണ്ടോയെന്ന് മനസ്സിലാക്കിയാൽ പിന്നീട് മുഖ്യമന്ത്രിയെ മറുപടി പറയാൻ ക്ഷണിക്കുകയാണ് ചെയ്യേണ്ടത്. അതുകൊണ്ട് മുഖ്യമന്ത്രിയെ ക്ഷണിക്കാതിരുന്നതുകൊണ്ട് എന്നെ വിളിച്ചതിന് തുല്യമാകില്ല. അതുകൊണ്ടാണ് എന്നിക്കത് അവതരിപ്പിക്കാൻ കഴിയാതെ പോയത്. അത് പ്രതിപക്ഷനേതാവിന്റെ

പ്രവർത്തനവുമായി കൂട്ടിക്കലർത്തേണ്ട.

ശ്രീ. കെ. വി. വിജയദാസ് : സർ, അതൊക്കെ സ്വന്തം രക്ഷയ്ക്കുവേണ്ടി തിരുവഞ്ചൂർ പറഞ്ഞാൽ മതി. ഞങ്ങൾ അത്രയേ കണക്കാക്കുന്നുള്ളൂ.

ശ്രീ. പി. ടി. തോമസ് : സർ, പ്രതിപക്ഷത്തെ ചില വിളംബരങ്ങളെപ്പറ്റി സൂചിപ്പിക്കാനല്ലോ ശ്രമിക്കുന്നത്. ഞങ്ങൾ വളരെ ഗൗരവത്തോടെ ഭയപ്പെടുന്ന കാര്യം ഇവിടെ നടന്നിട്ടുണ്ട്. ബഹുമാനപ്പെട്ട ഇ. പി. ജയരാജന്റെ രാജിയെത്തുടർന്ന് രണ്ടാം സ്ഥാനത്തേക്ക് എന്റെ വളരെക്കാലത്തെ സുഹൃത്തുക്കളായ ശ്രീ. എ. കെ. ബാലൻ പ്രതിഷ്ഠിക്കപ്പെട്ടു, വളരെ നല്ല കാര്യം. ആ സമയം മുതൽ ബഹുമാന്യനായ ധനകാര്യ വകുപ്പുമന്ത്രിയെ ഇവിടെ കാണാനേയില്ല. ഇത് തമ്മിൽ കൂട്ടിവായിക്കേണ്ടതാണ്.

ശ്രീ. കെ. വി. വിജയദാസ് : സർ, അദ്ദേഹം ഡൽഹിക്ക് പോയതാണ്.

ശ്രീ. രാജു എബ്രഹാം: സർ, ഇവിടെ വലിയ വാർത്തയായ ഒരു വിഷയമുണ്ടായിരുന്നു. ശ്രീ. വി. ഡി. സതീശൻ ഒരു ദിവസം രാവിലെ ചോദ്യം, സബ്മിഷൻ, അടിയന്തരപ്രമേയം എന്നിങ്ങനെ എല്ലാം അവതരിപ്പിച്ച് റെക്കോർഡ് നേടാൻവേണ്ടി അപേക്ഷ കൊടുത്തു. അന്ന് കട്ടംവെട്ട് വെട്ടി അദ്ദേഹത്തിന് അടിയന്തരപ്രമേയം കൊടുത്തില്ല. ആ വിഷയം അങ്ങയുടെ

ശ്രദ്ധയിൽപ്പെട്ടിട്ടുണ്ടോ?

ശ്രീ. കെ. വി. വിജയദാസ്: സർ, ശ്രദ്ധയിൽപ്പെട്ടിട്ടുണ്ട്. അപ്പോൾ കാര്യങ്ങൾ മനസ്സിലായല്ലോ.

ശ്രീ. തിരുവഞ്ചൂർ രാധാകൃഷ്ണൻ: സർ, പത്തനംതിട്ട ജില്ലയിൽ കടുംവെട്ടിന് വിധേയരായത് ആരാണെന്നുള്ളത് ഇവിടെയിരിക്കുന്ന എല്ലാവർക്കും അറിയില്ലേ? അതുകൊണ്ട് കടുംവെട്ടിന്റെ കാര്യം വിട്ടു.

ശ്രീ. കെ. വി. വിജയദാസ്: സർ, എന്റെ സമയം പോകുകയാണ്. യഥാർത്ഥത്തിൽ ഞങ്ങളെ എതിർക്കാനാണ് നിങ്ങൾ പറഞ്ഞതെന്നുള്ളത് ഞങ്ങൾ സമ്മതിക്കുന്നു. പക്ഷെ ഞങ്ങളെ എതിർക്കാനെങ്കിലും നിങ്ങൾക്കൊരു ഐക്യം വേണ്ടേ? ആ ഐക്യം നിങ്ങൾ കാണിക്കുന്നില്ല. ഇപ്പോൾ ഡൽഹിയിലാണ് വിഷയം. ഡി.സി.സി. പ്രസിഡന്റുമാർ ആരൊക്കെ വേണമെന്നുള്ളത് ഡൽഹിയിൽ ചർച്ച ചെയ്തുവരികയാണ്. രാഹുൽ ബ്രിഗേഡിയർ വേണോ വേറെ ആരെങ്കിലുമൊക്കെ വേണോ എന്നുള്ള ചർച്ച നടക്കുകയാണ്. ഞങ്ങളുടെ കാര്യങ്ങൾ എതിർക്കാനെങ്കിലും നിങ്ങൾക്ക് ഐക്യം വേണമെന്നുമാത്രമെ ഞാനിവിടെ സൂചിപ്പിക്കുന്നുള്ളൂ.

ശ്രീ. എ. എൻ. ഷംസീർ: സർ, അപ്പുറത്തിരിക്കുന്നതിൽ ഒരു പ്രത്യേക

വിഭാഗത്തിൽപ്പെട്ടവരെ ഇപ്പോൾ സഭയിൽ കാണുന്നില്ല. അതിലെന്തെങ്കിലും പ്രശ്നങ്ങളുണ്ടോ?

ശ്രീ. കെ. വി. വിജയദാസ്: സർ, വില അറിഞ്ഞ് വിള ചെയ്യുന്നവനാണ് കർഷകൻ. അതുപോലെ മണ്ണ് അറിഞ്ഞ് വിള ചെയ്യുന്നവനാണ് കർഷകൻ. ഈ രണ്ട് വിഭാഗത്തിലുംപെട്ട കർഷകൻ ഇന്ന് ആത്മഹത്യയുടെ വക്കിലാണ്. ബഹുമാനപ്പെട്ട മുൻ ധനകാര്യ വകുപ്പുമന്ത്രി കെ. എം. മാണി സാർ ഇന്നലെ രണ്ടുറിനെ സംബന്ധിച്ചാണ് ഇവിടെ അടിയന്തരപ്രമേയം അവതരിപ്പിച്ചത്. രണ്ടുറിന്റെ വില കുറയാനുള്ള പ്രധാന ഉത്തരവാദി മുൻ കേന്ദ്രമന്ത്രി ശ്രീ. പി. ചിദംബരം ആണെന്നാണ് അദ്ദേഹം പറഞ്ഞത്. മുൻ പ്രധാനമന്ത്രി ഡോ. മൻമോഹൻ സിംഗ് കൊണ്ടുവന്നിട്ടുള്ള ആസിയാൻ കരാർ പ്രകാരം കേരളത്തിൽ ഉല്പാദിപ്പിക്കുന്ന നാണുവിളകളുടെ എല്ലാ വിലയും തകർന്നു. നാട്ടിൻപുറത്തെ സാധാരണ കൃഷിക്കാർക്ക് എല്ലാ കാര്യത്തിലും വലിയ രൂപത്തിലുള്ള തകർച്ചയാണുണ്ടായത്. രാസവളത്തിന്റെ വില വർദ്ധനവ്, ഇറക്കുമതിനയം മൂലം നാണുവിളകളുടെ വിലയിടിച്ചിൽ, കീടനാശിനികളുടെ വിലവർദ്ധനവ്, ഡീസൽ - പെട്രോളിയം വില വർദ്ധനവ്, ഓയിലിന്റെ വിലവർദ്ധനവ്, സ്പെയർ പാർട്ടുകളുടെ വില വർദ്ധനവ്, ട്രാക്ടർ ഓയിൽ എഞ്ചിൻ

വിലവർദ്ധനവ്, വൈദ്യുതി ചാർജ്ജിന്റെ വർദ്ധനവ് ഇതിന്റെയെല്ലാം ഫലമായി കാർഷികമേഖല തകർന്ന് തരിപ്പണമായി. ഡോ. മൻമോഹൻ സിംഗ് ഗവൺമെന്റിന്റെ ആ നയമല്ലേ ഇതിനുത്തരവാദി. അതല്ലേ ഇപ്പോൾ ബി.ജെ.പി. ഗവൺമെന്റ് ശക്തമായി നടപ്പിലാക്കിക്കൊണ്ടിരിക്കുന്നത്. അന്ന് ഡോ. മൻമോഹൻ സിംഗ് കേന്ദ്രം ഭരിക്കുമ്പോഴും കേരളം ഭരിക്കുന്നത് യു.ഡി.എഫ്. ആയിരുന്നു. അങ്ങനെ യു.ഡി.എഫ്. ഭരിക്കുമ്പോഴും ഏതെങ്കിലും തരത്തിലുള്ള കാർഷിക പദ്ധതികൾ നേടിയെടുക്കാൻ അന്നത്തെ യു.ഡി.എഫ്. ഗവൺമെന്റിന് കഴിഞ്ഞില്ലെന്നുമാത്രമല്ല ചെറുവിരൽ അനക്കാൻപോലും അന്നത്തെ യു.ഡി.എഫ്. ഗവൺമെന്റിന് സാധ്യമായിരുന്നില്ല. ഇപ്പോഴാകട്ടെ കേന്ദ്ര ഗവൺമെന്റ് കാർഷിക മേഖലയിൽ വലിയ തോതിലുള്ള ജനദ്രോഹ നടപടികൾ അടിച്ചേല്പിക്കുകയാണ്. മൂന്നര ലക്ഷം ആളുകൾ മരണപ്പെട്ടു. യു.ഡി.എഫ്. ഗവൺമെന്റ് ഭരിക്കുമ്പോൾ ഏതാണ്ട് 65 ആളുകൾ മരണപ്പെട്ടു. അതിൽ മൂന്നുപേർ പാലക്കാട് ജില്ലയിലുള്ളവരായിരുന്നു. യു.ഡി.എഫ്. ഗവൺമെന്റിന്റെ മന്ത്രിമാരോ അല്ലെങ്കിൽ അന്നത്തെ കൃഷി വകുപ്പുമന്ത്രി ശ്രീ. കെ. പി. മോഹനനെങ്കിലും ആ മരണപ്പെട്ട ആളുകളുടെ വീടുകളിൽവന്ന് ബന്ധുക്കളെ സമാധാനിപ്പിക്കാനോ അവർക്ക് നഷ്ടപരിഹാരം കൊടുക്കാനോ

ശ്രമിച്ചില്ല. കേരളത്തിലെ കൃഷിക്കാരോട് മുൻ ഗവൺമെന്റ് കാണിച്ചിട്ടുള്ള ചതിയും വഞ്ചനയുമായിരുന്നു അതെന്നുപറഞ്ഞാൽ യാതൊരു തെറ്റും ഉണ്ടാകില്ല.

ശ്രീ. കെ. കൃഷ്ണൻകുട്ടി: സർ, എൽ.ഡി.എഫ്. ഗവൺമെന്റ് ടി തുക കൊടുത്തു.

ശ്രീ. കെ. വി. വിജയദാസ്: സർ, എൽ. ഡി.എഫ്. ഗവൺമെന്റ് തുക കൊടുത്തു. ശ്രീ. കെ. പി. മോഹനൻ മന്ത്രിയായിരുന്ന സമയത്ത് ഒന്നും കൊടുത്തില്ല. അതിനുവേണ്ടി ഇവിടെ അടിയന്തര പ്രമേയം അവതരിപ്പിച്ചതിനുശേഷമാണ് പാലക്കാട് ജില്ലയിലെ മൂന്ന് കർഷക ആത്മഹത്യക്കാർക്ക് പൈസ കൊടുത്തത്. ഇതായിരുന്നു യു.ഡി.എഫ്. ഗവൺമെന്റിന്റെ മനോഭാവം. നെല്ല്, നാളികേരം, റബ്ബർ, കശുമാവ്, തേയില, ഏലം, കുരുമുളക്, കവുങ്ങ് എന്നിവ കൃഷിചെയ്യുന്നതിൽ കുറവുവന്നു. ഉല്പാദനത്തിലും കുറവുവന്നു. നെല്ലുസംഭരണം നടത്തിയാൽ ഒരാഴ്ചക്കുള്ളിൽ പണം നൽകുമെന്നുപറഞ്ഞ് ശ്രീ. കെ. പി. മോഹനൻ പാലക്കാട് ജില്ലയിൽ കൃഷിക്കാരുടെ യോഗം വിളിച്ചുകൂട്ടി. പക്ഷേ ഒരു നയാപൈസ കൊടുത്തില്ല. ആറ് മാസം കഴിഞ്ഞതിനുശേഷമാണ് പണം കൊടുത്തത്. ഇപ്പോൾ

എൽ.ഡി.എഫ്. ഗവൺമെന്റ് വന്നതിനുശേഷം 242 കോടി രൂപ കൊടുക്കേണ്ട ഗതികേടിലേയ്ക്ക് എത്തി. യു.ഡി.എഫ്. സർക്കാർ കൊടുക്കാത്ത പണം എൽ.ഡി.എഫ്. സർക്കാർ കൊടുത്തു. അതാണ് എൽ.ഡി.എഫ്. ഗവൺമെന്റിന്റെ രീതി.

റബ്ബർ വിലസ്ഥിരത ഉറപ്പാക്കാൻ 300 കോടി രൂപ നീക്കിവെച്ചെന്നുപറഞ്ഞുകൊണ്ട് മുൻ ധനകാര്യ വകുപ്പുമന്ത്രി കെ. എം. മാണി സാർ പ്രസംഗിച്ചു. പക്ഷേ ചെലവാക്കിയത് 46 കോടി രൂപ മാത്രമാണ്. ആഭ്യന്തര ഉല്പാദനത്തിൽ കാർഷിക അനുബന്ധ മേഖലയിലെ വിഹിതം 14.38 ശതമാനത്തിൽനിന്നും 11.6 ശതമാനമായി കുറഞ്ഞു. നീരയുടെ പേരിൽ നടത്തിയിട്ടുള്ള വാശാനം ജലരേഖയായി മാറി. ഇടുക്കി പാക്കേജ്, കട്ടനാട് പാക്കേജ്, വയനാട് പാക്കേജ് ഇതെല്ലാം പാഴായില്ലേ? ഒന്നും നടന്നില്ല. ഇപ്പോഴും കട്ടനാട് പാക്കേജിനെക്കുറിച്ച് തർക്കം നടന്നുകൊണ്ടിരിക്കുകയാണ്. കഴിഞ്ഞ അഞ്ച് വർഷത്തിനകം 1800 കോടി രൂപയുടെ പ്രവർത്തനങ്ങളാണ് ഏറ്റെടുത്തത്. പക്ഷേ ചെലവാക്കിയതാകട്ടെ വെറും 168 കോടി രൂപ. 1603 കോടി രൂപ പാഴായി. ഇതല്ലേ യു.ഡി.എഫ്. ഗവൺമെന്റിന്റെ ഭരണകാലത്തുണ്ടായത്. ഉല്പാദന വിലത്തകർച്ച, വിളനാശം, വായ്പ

തിരിച്ചടയ്ക്കാത്തത് എന്നിവമൂലം 65 കൃഷിക്കാർ യു.ഡി.എഫ്. ഭരണകാലത്ത് ആത്മഹത്യ ചെയ്തു. കർഷകർക്ക് ആശ്വാസമേകാനുള്ള കടാശ്വാസ പദ്ധതി ഇവിടെയുണ്ടായിരുന്നു. കഴിഞ്ഞ 5 വർഷം അതിന്റെ പ്രവർത്തനം എന്തായിരുന്നു? കടാശ്വാസ കമ്മീഷനിൽതന്നെ 81134 അപേക്ഷകൾ കെട്ടിക്കിടക്കുകയായിരുന്നു. ആർ.കെ.വി.വൈ. എന്ന കേന്ദ്രാവിഷ്കൃത പദ്ധതി കേരളത്തിൽ നടപ്പിലാക്കിയതേയില്ല. കൊപ്ര സംഭരണം അട്ടിമറിച്ച്. കേരഫെഡ് ആകട്ടെ അഴിമതിയിൽ മുങ്ങിക്കുളിച്ച്. ഈ സ്ഥിതിയിൽനിന്നും തികച്ചും വ്യത്യസ്തമായ ഒരു സമീപനമാണ് കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ് വന്നപ്പോൾ ഉണ്ടായതെന്ന് അഭിമാനത്തോടെ പറയാൻ സാധിക്കും. നഷ്ടപ്പെട്ട കാർഷിക സമൃദ്ധി വീണ്ടെടുക്കാനും സമഗ്ര കാർഷിക നവോത്ഥാനം നടപ്പിലാക്കുന്നതിനും പുത്തൻ വികസന പരിപ്രേഷ്യമാണ് ശ്രീ. പിണറായി വിജയൻ സർക്കാർ ലക്ഷ്യമിടുന്നത്. കഴിഞ്ഞ കാർഷിക ബഡ്ജറ്റിൽ നിന്ന് വ്യത്യസ്തമായി എൽ.ഡി.എഫ്. ഗവൺമെന്റ് 600 കോടി രൂപ വകയിരുത്തി. കഴിഞ്ഞ ഗവൺമെന്റുകളുടെ 300 കോടി രൂപ മാത്രമാണ് വകയിരുത്തിയത്. തദ്ദേശ സ്വയംഭരണ സമിതികൾ പദ്ധതി വിഹിതത്തിന് 20 ശതമാനം കാർഷിക

മേഖലയ്ക്ക് കൊടുത്താൽ മതിയെന്ന് യു.ഡി.എഫ്. ഗവൺമെന്റ് നിഷ്കർഷിച്ചത് ഇപ്പോൾ 40 ശതമാനമാക്കി മാറ്റി. 20 ശതമാനവും കൂടി വർദ്ധിച്ചു.

2016 നെൽ വർഷമായി ആചരിക്കുന്നതിന് ഗവൺമെന്റ് തീരുമാനിച്ചു. നെൽകൃഷി പ്രോത്സാഹിപ്പിക്കാൻ 385 കോടി രൂപ വകയിരുത്തി. കാർഷിക സർവ്വകലാശാലയിലെ സ്ഥലം വിൽക്കാനാണ് യു.ഡി.എഫ്. ഭരണകാലത്ത് ശ്രമിച്ചത്. ഇപ്പോൾ കാർഷിക സർവ്വകലാശാലയ്ക്ക് 65 കോടി രൂപ കൊടുത്തു. എല്ലാ ജില്ലകളിലും അഗ്രോ പാർക്ക് സ്ഥാപിക്കുന്നതിനുള്ള തീരുമാനമെടുത്തു. നെല്ലിന്റെ താങ്ങുവില അങ്ങ് പ്രഖ്യാപിക്കണമെന്നാണ് എനിക്ക് കൃഷി വകുപ്പുമന്ത്രിയോട് അഭ്യർത്ഥിക്കാനുള്ളത്. ഇപ്രാവശ്യം നെല്ലിന്റെ താങ്ങുവില പ്രഖ്യാപിച്ചിട്ടില്ല. ഇപ്പോൾ 21.50 രൂപയാണുള്ളത്. അത് രണ്ട് രൂപ വർദ്ധിപ്പിച്ച് 23.50 രൂപയാക്കാൻ ബഹുമാനപ്പെട്ട ധനകാര്യ വകുപ്പുമന്ത്രിയും കൃഷി വകുപ്പുമന്ത്രിയും ചേർന്നുകൊണ്ട് സഭയിൽ പ്രഖ്യാപിക്കണമെന്നാണ് എനിക്ക് പറയാനുള്ളത്.

പാഡി വികസന ബോർഡ് രൂപീകരിക്കണം. ഉല്പാദനവും ഉല്പാദന ക്ഷമതയും വർദ്ധിപ്പിക്കാൻ ഗാലസ പദ്ധതി നടപ്പിലാക്കണം. റബ്ബർ താങ്ങുവില ഉത്തേജന പാക്കേജ് കാര്യക്ഷമമായി നടപ്പിലാക്കണം. റോഡ്

നിർമ്മാണത്തിന് റബ്ബർ ഉപയോഗപ്പെടുത്തണം. റബ്ബർ കാർഷിക വിളയായി അംഗീകരിക്കാനും ഇറക്കുമതി നിർത്തിവയ്ക്കാനും കേന്ദ്രത്തിൽ സമ്മർദ്ദം ചെലുത്തണം. കീടരോഗം പ്രതിരോധിക്കാനായി കോപ്പർ സൾഫേറ്റും ചുണ്ണാമ്പും കവുങ്ങുകൃഷിക്കാർക്ക് കൊടുക്കണം. സംഭരിച്ച നാളികേരത്തിന്റെ വില ഉടനെ നൽകണം. കൃഷിഭവനകൾവഴി നാളികേരം സംഭരിക്കാനുള്ള നടപടികൾ സ്വീകരിക്കണം. നെല്ല്, നാളികേരം, കുരുമുളക് തുടങ്ങിയ കാർഷിക വിളകൾക്ക് കമ്പനി രൂപീകരിക്കുന്നതിനുള്ള പ്രവർത്തനത്തിൽ ഗവൺമെന്റ് മുൻകൈ എടുക്കണം. എല്ലാ പ്രാദേശിക സ്വയംഭരണ സ്ഥാപനങ്ങളിലും ലേബർ ബാങ്ക് ആരംഭിക്കണം. കാർഷിക പെൻഷൻ 1000 രൂപയാക്കി വർദ്ധിപ്പിക്കണം. ഇത്രയും കാര്യങ്ങൾ സൂചിപ്പിച്ചുകൊണ്ട് ഈ ധനാഭ്യർത്ഥനകളെ പിന്തുണയ്ക്കുന്നു. നമസ്കാരം.

ശ്രീ. പി. ഉബൈദുള്ള: സർ, സഹകരണം, കൃഷി, ടൂറിസം എന്നീ വിഷയങ്ങൾ സംബന്ധിച്ചുള്ള ധനാഭ്യർത്ഥനകളെ ഞാൻ എതിർക്കുകയാണ്. ഇവിടെ നേരത്തെ പറഞ്ഞതുപോലെ, കേരളത്തിലെ സഹകരണപ്രസ്ഥാനം ഇൻഡ്യയിലെ മറ്റു സംസ്ഥാനങ്ങൾക്ക് മാതൃകയാണ്. ഐക്യനാണയ സംഘമായി ആരംഭിച്ച് പിന്നീട് സർവ്വീസ് സഹകരണ ബാങ്കുകളായി, ഇന്ന്

മനുഷ്യജീവിതവുമായി ബന്ധപ്പെട്ട എല്ലാ മേഖലകളിലും സഹകരണപ്രസ്ഥാനം പടർന്നുപന്തലിച്ചിരിക്കുകയാണ്. ആരോഗ്യം, വിദ്യാഭ്യാസം, പൊതുവിതരണം എന്നീ രംഗങ്ങളിലെല്ലാം കൈവയ്ക്കാൻ സഹകരണപ്രസ്ഥാനത്തിന് സാധ്യമായിട്ടുണ്ട്. എന്നാൽ ഇപ്പോൾ സഹകരണമേഖല വലിയ വെല്ലുവിളികൾ നേരിടുകയാണ്. മുമ്പ് ഗ്രാമങ്ങളിൽ സർവ്വീസ് സഹകരണ ബാങ്കുകൾ മാത്രമാണുണ്ടായിരുന്നത്. ഇപ്പോൾ ഷെഡ്യൂൾഡ് ബാങ്കുകളും കൊമേഴ്സ്യൽ ബാങ്കുകളുമൊക്കെ ഗ്രാമങ്ങളിൽ ശാഖ തുറക്കാൻ തുടങ്ങി. അവർക്കുള്ള ആധുനിക ടെക്നോളജിയും സൗകര്യങ്ങളുമൊക്കെ അവരിലേയ്ക്ക് കൂടുതൽ കസ്റ്റമേഴ്സിനെ ആകർഷിക്കാൻ ഇടയാക്കുന്നു. ഇതുകാരണം സർവ്വീസ് സഹകരണ ബാങ്കുകളുടെ പ്രവർത്തനത്തെ അത് പ്രതികൂലമായി ബാധിക്കുന്നു. ഇവിടെ നേരത്തെ പറഞ്ഞതുപോലെ, ഇൻകംടാക്സ് നിയമത്തിൽ ഇപ്പോൾ കൊണ്ടുവന്നിട്ടുള്ള പുതിയ പരിഷ്കാരങ്ങൾ നേരത്തെ സഹകരണ ബാങ്കുകൾക്ക് ലഭിച്ചുവന്നിരുന്ന 80E സംരക്ഷണം ഒഴിവാക്കപ്പെട്ടു. ഇൻകംടാക്സ് നിയമത്തിലെ 133(E) വകുപ്പനുസരിച്ച് സഹകരണസ്ഥാപനങ്ങളിലെ നിക്ഷേപകരെക്കുറിച്ചുള്ള വിവരങ്ങൾ ചോദിച്ചറിയാനുള്ള അവകാശം ഇൻകംടാക്സ് ഉദ്യോഗസ്ഥന്മാർക്ക് ലഭ്യമായിരിക്കുന്നു. ഈ മാറ്റത്തിന്റെ ഫലമായി ആളുകൾ

സഹകരണസ്ഥാപനങ്ങളിൽ ഡെപ്യൂസിറ്റ് ചെയ്യാൻ മടിക്കുന്ന സാഹചര്യമുണ്ട്. ഇൻകംടാക്സ് ഉദ്യോഗസ്ഥന്മാരുടെ ഈ ഇടപെടൽ ഒഴിവാക്കാൻവേണ്ടി ശക്തമായ സമ്മർദ്ദം കേന്ദ്രത്തിൽ ചെലുത്താൻ സംസ്ഥാന ഗവൺമെന്റ് മുന്നോട്ടുവരേണ്ടതായിട്ടുണ്ട്. അതുപോലെ ബാങ്കിംഗ് പ്രവർത്തനം നടത്തുന്ന സ്ഥാപനങ്ങൾ ബി.ആർ. ആക്ടിന്റെ പരിധിയിൽ നിർബന്ധമായും വരണമെന്ന് റിസർവ് ബാങ്ക് നിഷ്കർഷിക്കുന്നു. ഇതും കേരളത്തിലെ സഹകരണപ്രസ്ഥാനത്തെ ബാധിക്കുന്നതാണ്. ബാങ്കിംഗ് ഇതര ബിസിനസ്സുകൾ നടത്തുന്ന എല്ലാ സഹകരണസ്ഥാപനങ്ങളും നമ്മുടെ നാട്ടിലുണ്ട്. ആ സ്ഥാപനങ്ങളെ പ്രതികൂലമായി ബാധിക്കുന്നതരത്തിലാണ് റിസർവ് ബാങ്കിന്റെ നിർദ്ദേശം. ഇതിന് സംസ്ഥാന ഗവൺമെന്റിന്റെ ഇടപെടൽ ആവശ്യമായിവരും. നേരത്തെ ഇവിടെ സൂചിപ്പിച്ചതുപോലെ, സഹകരണ ബാങ്കിംഗ് രംഗത്ത് പ്രാഥമിക സർവ്വീസ് സഹകരണ ബാങ്ക്, ജില്ലാ സഹകരണ ബാങ്ക്, സംസ്ഥാന സഹകരണബാങ്ക് എന്നിങ്ങനെ ത്രീ-ടയർ സംവിധാനമാണ് നിലവിലുണ്ടായിരുന്നത്. ഈ ത്രീ-ടയർ സംവിധാനം ഒഴിവാക്കി ടു-ടയർ സംവിധാനം കൊണ്ടുവരാനുള്ള നീക്കമാണ് ഈ ഗവൺമെന്റ് ഇപ്പോൾ നടത്തിക്കൊണ്ടിരിക്കുന്നത്. അപ്പോൾ ജില്ലാ ബാങ്ക്

ഇല്ലാതാകാൻ പോകുകയാണ്. സ്റ്റേറ്റ് ബാങ്ക് ഓഫ് ട്രാവൻകൂർ ഉൾപ്പെടെ 5 അസോസിയേറ്റ് ബാങ്കുകൾ എസ്.ബി.ഐ.യിൽ ലയിപ്പിച്ച് എസ്.ബി.ഐ.യെ വലിയ ബാങ്ക് ആക്കാൻ പോകുന്നതിനെതിരെ ഒറ്റക്കെട്ടായി പ്രമേയം പാസ്സാക്കുകയും ശക്തമായ സമരപരിപാടികൾ ഒരുമിച്ച് നടത്തുകയും ചെയ്തിട്ടുള്ളവരാണ്. എന്നാൽ ജില്ലാ ബാങ്കുകളെ ഒഴിവാക്കി സംസ്ഥാന ബാങ്കുകൾ മാത്രമാക്കി നടത്താൻ പോകുകയാണ്. എന്ത് അടിസ്ഥാനത്തിലാണ് ജില്ലാ ബാങ്കുകൾ ഇല്ലാതാക്കാനുള്ള ശ്രമം ഗവൺമെന്റ് നടത്തുന്നതെന്ന് അറിയില്ല. വളരെ നല്ലരീതിയിൽ പ്രവർത്തിക്കുന്ന ജില്ലാ സഹകരണ ബാങ്കുകൾ സംസ്ഥാന ബാങ്കിൽ ലയിപ്പിക്കുന്നതിനെക്കുറിച്ച് വിശദമായ പഠനം നടത്തേണ്ടത് ആവശ്യമാണ്. ഈ മേഖലയ്ക്ക് അത് ഗുണം ചെയ്യുമോ; അതുപോലെ ഈ മേഖലയിൽ വിശ്വാസം അർപ്പിച്ചിട്ടുള്ള ഇടപാടുകാർക്ക് അത് എത്രമാത്രം ഗുണം ചെയ്യും എന്നത് സംബന്ധിച്ചുള്ള വിശദമായ പഠനം നടത്തിയശേഷമേ ഇത്തരമൊരു നീക്കത്തിലേയ്ക്ക് ഗവൺമെന്റ് പോകാൻ പാടുള്ളൂ എന്നാണ് എന്റെ അഭിപ്രായം. 2016 മാർച്ചിലെ കണക്കനുസരിച്ച് ജില്ലാസഹകരണ ബാങ്കുകളിൽ മാത്രം 52813 കോടി 23 ലക്ഷം രൂപയുടെ നിക്ഷേപമുണ്ട്. സംസ്ഥാന സഹകരണ

ബാങ്കുകളിൽ 6112 കോടി 13 ലക്ഷം രൂപയുടെ നിക്ഷേപമുണ്ട്. മറ്റ് സഹകരണ സംഘങ്ങളെല്ലാംകൂടിയായാൽ 79,225 കോടി രൂപയുടെ നിക്ഷേപം സഹകരണ ബാങ്കുകളിലുണ്ട്. ഇത്ര വലിയ നിക്ഷേപം ഈ സഹകരണ ബാങ്കുകളിലുണ്ട്. ഈ സഹകരണ ബാങ്കുകളിലെ നിക്ഷേപം ഫലപ്രദമായി വിനിയോഗിക്കാൻ സാധിക്കണം.

നമ്മുടെ രാജ്യത്തിന്റെ സമ്പദ്ഘടന പരിപോഷിപ്പിക്കുന്നതിൽ പ്രധാനപ്പെട്ട പങ്കുവഹിക്കുന്നവരാണ് പ്രവാസി സൂഹൃത്തുക്കൾ. ആ പ്രവാസി സൂഹൃത്തുക്കൾ നാട്ടിൽ വന്നാൽ അവരുടെ ജീവിത പ്രയാസങ്ങൾ നമ്മൾ കാണുന്നതാണ്. അങ്ങനെ പ്രവാസി സൂഹൃത്തുക്കളുടെ പങ്കാളിത്തത്തോടുകൂടി സഹകരണമേഖലയിലെ കെട്ടിക്കിടക്കുന്ന പണമൊക്കെ എങ്ങനെ വിനിയോഗിക്കാൻ സാധിക്കും എന്നതുസംബന്ധിച്ചുള്ള ഒരു പദ്ധതിക്ക് രൂപം നൽകാൻ ഗവൺമെന്റ് മുന്നോട്ടുവരണം. അത് പ്രവാസികൾക്കുകൂടി ഏറെ പ്രയോജനം ചെയ്യും. എന്നാൽ ഇത്തരം കാര്യങ്ങളെക്കുറിച്ചൊന്നും ആലോചിക്കാതെ.... ഇപ്പോൾ കൺസ്യൂമർ ഫെഡ് നഷ്ടത്തിൽ ഓടിക്കൊണ്ടിരിക്കുകയാണെന്ന് ഇവിടെ പറഞ്ഞു. ആ കൺസ്യൂമർ ഫെഡിന്റെ കീഴിലുള്ള 'നന്മ സ്റ്റോറുകൾ' പൂട്ടി. 'നന്മ' സ്റ്റോറുകളിൽ നിയമിക്കപ്പെട്ട

ഉദ്യോഗസ്ഥന്മാരെ വേണ്ടെങ്കിൽ അവരെ പിരിച്ചുവിട്ടിട്ട് വേറെ ആൾക്കാരെ നിയമിച്ചാൽ മതി. 'നന്മ' സ്റ്റോർ പൂട്ടേണ്ട കാര്യമില്ല. അങ്ങനെ 'നന്മ' സ്റ്റോർ പൂട്ടിയതിനുശേഷം നഷ്ടത്തിലോടുന്ന കൺസ്യൂമർ ഫെഡിനെ സഹായിക്കാൻ 160 കോടി രൂപയാണ് ജില്ലാ ബാങ്കുകൾക്ക് കൊടുക്കണമെന്ന് ഈ ഗവൺമെന്റ് പറഞ്ഞത്. എന്തിനാണിത് നല്ലരീതിയിൽ പ്രവർത്തിക്കുന്ന ജില്ലാ ബാങ്കുകളെക്കൂടി തകർക്കാൻ തകർന്നുകൊണ്ടിരിക്കുന്ന കൺസ്യൂമർ ഫെഡിന് വായ്പ കൊടുക്കണമെന്ന നിർദ്ദേശം ഗവൺമെന്റ് നൽകിയതെന്നറിയില്ല. ആ നീക്കത്തിൽനിന്ന് ഗവൺമെന്റ് പിന്തിരിയണമെന്നു കൂടി ഞാൻ പറയുന്നു.

അതോടൊപ്പം മറ്റൊരു കാര്യം ഇവിടെ സൂചിപ്പിക്കുവാനുള്ളത്, ഭക്ഷ്യസുരക്ഷാ പദ്ധതി നടപ്പാക്കുന്നതിന്റെ ഭാഗമായി റേഷൻ ഹോൾസെയിൽ നിർത്താൻ പോകുകയാണ്. റേഷൻ സ്റ്റാൻഡനവസ്ഥയെക്കുറിച്ച് നേരത്തെ ബഹുമാനപ്പെട്ട പ്രതിപക്ഷനേതാവ് രമേശ് ചെന്നിത്തല ഇവിടെ സബ്മിഷൻ ഉന്നയിക്കുകയുണ്ടായി. റേഷൻ ഹോൾസെയിൽ നിർത്തിയതിൽ വിരോധമില്ല. എന്നാൽ നല്ലരീതിയിൽ പ്രവർത്തിക്കുന്ന സഹകരണസ്ഥാപനങ്ങളിൽ ഹോൾസെയിൽ ഏജൻസികളുണ്ട്. എത്രയോ ജീവനക്കാർ അതുമായി

ബന്ധപ്പെട്ട് ഉപജീവനം കഴിക്കുന്നവരാണ്. സഹകരണസ്ഥാപനങ്ങൾ നടത്തുന്ന ഹോൾസെയിൽ ഏജൻസി നിലനിർത്തണമെന്നാണ് ഇതുമായി ബന്ധപ്പെട്ട് എനിക്ക് അഭിപ്രായപ്പെടാനുള്ളത്. ബഹുമാനപ്പെട്ട കൃഷിമന്ത്രി ശ്രീ. വി. എസ്. സുനിൽ കുമാർ നമുക്കെല്ലാം നല്ല അഭിപ്രായമുള്ളയാളാണ്. നല്ല ചെറുപ്പക്കാരൻ കൃഷിമന്ത്രിയായി വരുമ്പോൾ വലിയ പ്രതീക്ഷയോടെയാണ് കേരളത്തിലെ ജനങ്ങൾ നോക്കിക്കാണുന്നത്. എന്നാൽ കഴിഞ്ഞ നാലരമാസമായി പ്രഖ്യാപനങ്ങൾ മാത്രമേയുള്ളൂ; യാതൊരു മാറ്റവുമുണ്ടായിട്ടില്ല. റബ്ബർ കർഷകർ അനുഭവിക്കുന്ന പ്രയാസങ്ങൾ ബഹുമാനപ്പെട്ട മാണിസാർ ഇന്നലെ അടിയന്തരപ്രമേയത്തിൽ അവതരിപ്പിക്കുകയുണ്ടായി. നാളികേരകർഷകർ അതിലേറെ പ്രയാസത്തിലാണ്. നാളികേരത്തിന് കിലോയ്ക്ക് 27 രൂപ നല്ലാമെന്നാണ് ബഡ്ജറ്റിൽ പ്രഖ്യാപിച്ചത്. ഇതുവരെയും ആ വാക്ക് പാലിക്കാൻ കഴിഞ്ഞില്ല. എല്ലാ കൃഷിഭവനകൾ മുഖേനയും പച്ചത്തേങ്ങ സംഭരിക്കുമെന്ന് പറഞ്ഞു. അത് ഇതുവരെയും ഉണ്ടായിട്ടില്ല. എറണാകുളത്ത് ജൂലൈ 30-ാം തീയതി നാളികേര കമ്പനികളുടെ കൺസോർഷ്യം സംഘടിപ്പിച്ച സെമിനാറിൽ ബഹുമാനപ്പെട്ട ധനമന്ത്രിയും കൃഷി മന്ത്രിയുമൊക്കെ പങ്കെടുത്തതാണ്. അന്ന് കൃഷിവകുപ്പുമന്ത്രി യു.ഡി.എഫ്.

ഗവൺമെന്റ് കൊണ്ടുവന്ന ഒരു പദ്ധതിയും ഒഴിവാക്കില്ല അതുതന്നെ തുടരമെന്ന് പറഞ്ഞു. എന്നാൽ ഓണം സീസണിൽ യു.ഡി.എഫ്. ഗവൺമെന്റിന്റെ ഭരണകാലത്ത് 32 രൂപയ്ക്കാണ് നാളികേരം സംഭരിച്ചത്. ഇപ്പോൾ ഓണം കഴിഞ്ഞല്ലോ; ഈ ഗവൺമെന്റ് സംഭരിച്ചോ? യു.ഡി.എഫ്. ഗവൺമെന്റ് കൊടുത്ത വില കൊടുക്കുമെന്ന് ബഹുമാനപ്പെട്ട മന്ത്രി എറണാകുളത്ത് പ്രസ്താവിച്ചു. അതുമായിട്ടില്ലായെന്നുമാത്രമല്ല പ്രഖ്യാപിച്ച 27 രൂപപോലും കൊടുത്തിട്ടില്ല. തേങ്ങ സംഭരിക്കണമെങ്കിൽ മൂന്നുമാസം മുൻപ് ബുക്ക് ചെയ്ത് കാത്തിരിക്കണമെന്നാണ് പറയുന്നത്. നല്ല കർഷകനാണ് ശ്രീ. പാറക്കൽ അബ്ദുള്ള. അദ്ദേഹം പറയുന്നത് ജൂൺ മാസം മുതൽ കൊടുത്ത തേങ്ങയുടെ പണം കിട്ടിയിട്ടില്ലായെന്നാണ്. ഇതാണ് നമ്മുടെ കാർഷികമേഖലയുടെ സ്ഥിതി. ഇത് നിങ്ങളെപ്പോലുള്ള നല്ലൊരു ചെറുപ്പക്കാരനായ മന്ത്രിക്ക് പേരുദോഷമുണ്ടാക്കുമെന്നാണ് എനിക്ക് പറയാനുള്ളത്. അതുകൊണ്ട് കാര്യമായ ശ്രദ്ധ ഈ രംഗത്ത് വേണം. 2011-ൽ യു.ഡി.എഫ്. ഗവൺമെന്റ് അധികാരത്തിൽ വരുമ്പോൾ നാളികേരത്തിന്റെ വില രണ്ടുരൂപയ്ക്ക് താഴെയായിരുന്നു. യു.ഡി.എഫ്.ന്റെ കാലത്ത് തേങ്ങയ്ക്ക് ഏകദേശം 15 രൂപയോളം വില കൂട്ടി. ഞാൻ വസ്തുനിഷ്ഠമായ കണക്കുവെച്ചിട്ടാണ് പറഞ്ഞത്.

കൊപ്ര സംഭരിക്കാൻ കേന്ദ്രസർക്കാർ തീരുമാനിച്ചെങ്കിലും അതിനുള്ള നടപടി ഗവൺമെന്റ് എടുത്തിട്ടില്ല. ഇതാണ് ഇപ്പോഴത്തെ കാർഷികമേഖലയുടെ സ്ഥിതി. 'നീര' ഉത്പാദനവുമായി ബന്ധപ്പെട്ട കാര്യവും ഇപ്പോൾ സ്കാൻഡലായിലാണ്. ഇൻഡ്യയെപ്പോലെ നാളികേരം ഉത്പാദിപ്പിക്കുന്ന രാജ്യങ്ങളാണ് ശ്രീലങ്കയും ഹ്രാൻസും. അവിടെയൊക്കെ നാളികേരംകൊണ്ട് ധാരാളം മൂല്യവർദ്ധിത ഉല്പന്നങ്ങളുണ്ടാക്കാൻ കഴിയുന്നുണ്ട്. നമ്മൾ അതിനെക്കുറിച്ച് ചിന്തിക്കണം. പത്തുനാൽപ്പതോളം മൂല്യവർദ്ധിത ഉല്പന്നങ്ങൾ ഉണ്ടാക്കാനുള്ള ഒരു പദ്ധതി ഈ ഗവൺമെന്റിന്റെ ഭാഗത്തുനിന്നുണ്ടാകണം. വെളിച്ചെണ്ണയ്ക്ക് 5 ശതമാനം നികുതി കൂട്ടി. അതിന്റെ പ്രയാസം കർഷകർ അനുഭവിച്ചുകൊണ്ടിരിക്കുകയാണ്.

ടൂറിസം മേഖലയിൽ ധാരാളം കാര്യങ്ങൾ കഴിഞ്ഞ അഞ്ചു കൊല്ലംകൊണ്ട് ചെയ്യാൻ സാധിച്ചിട്ടുണ്ട്. ടൂറിസ്റ്റുകൾ നാട്ടിലേയ്ക്ക് വരണമെങ്കിൽ നാട്ടിൽ സമാധാനം വേണ്ടേ? ഇപ്പോൾ എനിക്കുമുൻപ് സംസാരിച്ച കോങ്ങാട് മെമ്പർ ശ്രീ. കെ. വി. വിജയദാസ് മരണപ്പെട്ടവരുടെ ലിസ്റ്റ് വാങ്ങിച്ചു. ഇതാണ് പ്രശ്നം. വിദേശത്തും കേരളത്തിന് പുറത്തുമുള്ള ആളുകൾ ചാനലിൽ കാണുകയാണ്. ഇന്നു ദിവസം ഇന്നു ആൾ കൊല ചെയ്യപ്പെട്ടു. കൊലപാതകത്തിന്റെ

വാർത്തയാണ് ഈ നാട്ടിൽ കേൾക്കുന്നത്. നാട്ടിൽ ഇങ്ങനെ കൊലപാതകങ്ങളുണ്ടായാൽ ടൂറിസ്റ്റുകൾ വരമോ? 'ദൈവത്തിന്റെ സ്വന്തം നാട്' ചോരക്കളമായി മാറുകയാണ്. ഞാൻ പറയട്ടെ, കേന്ദ്രം ഭരിക്കുന്ന പാർട്ടിയും സംസ്ഥാനം ഭരിക്കുന്ന പാർട്ടിയും മത്സരിച്ച് കൊല്ലുകയാണ്. ഹർത്താലിനെ സംബന്ധിച്ചും മത്സരമാണ്. സംസ്ഥാനം ഭരിക്കുന്ന പാർട്ടി ജില്ലാ ഹർത്താൽ നടത്തുകയാണെങ്കിൽ കേന്ദ്രം ഭരിക്കുന്ന പാർട്ടി സംസ്ഥാന ഹർത്താൽ നടത്തുന്നു. നാടൊട്ടും ഹർത്താലും ചോരക്കളവുമാണ്. അപ്പോൾ ടൂറിസ്റ്റുകൾ വരമോ? ടൂറിസ്റ്റുകൾ വരണമെങ്കിൽ സമാധാനപരമായ അന്തരീക്ഷം നമ്മുടെ രാജ്യത്ത് ഉണ്ടാക്കണം. ഏറ്റവും കുറഞ്ഞ കാലംകൊണ്ട് എങ്ങനെ ജനവിരുദ്ധമാകാമെന്ന് തെളിയിച്ച ഗവൺമെന്റാണ് ഈ ഗവൺമെന്റ്. അതുകൊണ്ടാണല്ലോ നാലര കൊല്ലം കഴിഞ്ഞപ്പോൾ ഇറങ്ങി പോയത്. ഈ ഗവൺമെന്റിനെ ഒരു മാഫിയ ദുർഭൂതം പിടി കൂടിയമാതിരിയാണ്. ഞാൻ ബഹുമാനപ്പെട്ട മുഖ്യമന്ത്രിയുടെ തൃശ്ശൂർ പോലീസ് പാസ്സിംഗ് ഔട്ട് പരേഡിലെ പ്രസംഗം ടി. വി. യിൽ കേട്ടു. മാഫിയകൾ (ഭൂ മാഫിയ, ലോട്ടറി മാഫിയ)

പെരുകി കൊണ്ടിരിക്കുകയാണെന്ന് അദ്ദേഹം പറഞ്ഞു. പിറ്റേ ദിവസം സഭയിൽ

സഖാവ് ഇ. പി. ജയരാജനും അതുതന്നെ പറയുകയാണ്. മാർക്സിസ്റ്റ് പാർട്ടിയുടെ സെക്രട്ടേറിയറ്റിലും ക്യാബിനറ്റിലും മാഫിയകൾ കടന്നുകൂടി സഖാവ് ഇ. പി. ജയരാജനെ പുറത്താക്കിയത് എന്തായാലും ശരിയായില്ലായെന്ന അഭിപ്രായമാണ് എനിക്കുള്ളത്. അദ്ദേഹത്തെ പുറത്താക്കിയതിൽ ഞങ്ങൾക്ക് വലിയ സങ്കടമുണ്ട്. അദ്ദേഹത്തിന്റെ പ്രസംഗം കേട്ടപ്പോൾ വിഷമമുണ്ടായി. നല്ല മനുഷ്യനാണ്. ശ്രീ. ഇ. പി. ജയരാജനെക്കുറിച്ച് ഞങ്ങൾക്ക് യാതൊരു പരാതിയും ഉണ്ടായിരുന്നില്ല. യു.ഡി.എഫ്. അദ്ദേഹത്തെ പുറത്താക്കാനും പറഞ്ഞിട്ടില്ല. ശ്രീ. ഇ. പി. ജയരാജനെ പുറത്താക്കിയത് യു. ഡി. എഫ്. അല്ല, മാഫിയയാണെന്നാണ് പറഞ്ഞത്. പാർട്ടി സെക്രട്ടേറിയറ്റിലും ക്യാബിനറ്റിലും മാഫിയ കടന്നുകൂടിയത് ഞങ്ങൾ അറിഞ്ഞിട്ടില്ല. അത് പരിശോധിക്കണം. മാഫിയകളെ പിടിച്ചു കെട്ടാൻ നിങ്ങൾക്ക് കഴിയണം. ജനങ്ങൾക്ക് സ്വൈര്യമായി ജീവിക്കാൻ സാധിക്കുന്ന സാഹചര്യം ഉണ്ടാകണം. നാദാപുരത്ത് മുഹമ്മദ് അസ്സാമിനെ കൊല ചെയ്ത മുഴുവൻ കൊലപാതകികളെയും പിടികൂടണം. താന്തരിൽ 28 മത്സ്യ തൊഴിലാളികളുടെ വീട് ആക്രമിച്ച് കൊള്ള നടത്തിയ എല്ലാ ആക്രമികളെയും പിടികൂടണം. അങ്ങനെ ജനങ്ങൾക്ക്

സ്വൈര്യമായി ജീവിക്കാൻ സാധിക്കുന്ന സാഹചര്യം രാജ്യത്തുണ്ടാക്കണമെന്ന് ഒരിക്കൽ കൂടി അഭ്യർത്ഥിച്ചുകൊണ്ട് ഈ ധനാഭ്യർത്ഥനകളെ എതിർത്തുകൊണ്ട് നിർത്തുന്നു.

ശ്രീ. കെ. കൃഷ്ണൻകുട്ടി: സർ, ഈ ധനാഭ്യർത്ഥനകളെ ഞാൻ പിന്താങ്ങുന്നു.

ബഹുമാനപ്പെട്ട കൃഷി വകുപ്പുമന്ത്രിയും ബഹുമാനപ്പെട്ട സഹകരണ വകുപ്പുമന്ത്രിയും വളരെ ആത്മാർത്ഥമായി ഒരുപാട് കാര്യങ്ങൾ ചെയ്യാൻ ശ്രമിക്കുന്നുണ്ട്. പക്ഷെ കേന്ദ്രത്തിന്റെ നയം കാരണം ഇത് എത്രത്തോളം വിജയിപ്പിക്കാൻ സാധിക്കുമെന്ന ഭയപ്പാടാണ് എനിക്കുള്ളത്. ഇവിടുത്തെ 125 കോടി ജനതയെ തീറ്റിപ്പോറ്റുന്നത് കർഷക സമൂഹമാണ്. മൂന്നുനേരം ഭക്ഷണം കഴിക്കുമ്പോൾ നമ്മൾ അവരെയൊന്ന് ഓർക്കേണ്ട? ഓർക്കുന്നുണ്ടോയെന്നുള്ളത് എനിക്ക് സംശയമാണ്. ഇന്ത്യയിൽ ഓരോ അരമണിക്കൂറിനും ഒരു കർഷകൻ ആത്മഹത്യ ചെയ്യുകയാണ്. ഒരു ദിവസം 2500 കർഷകരാണ് കൃഷി ഉപേക്ഷിച്ചു പോകുന്നത്. ഇതൊക്കെ സർവ്വെയുടെ റിപ്പോർട്ടാണ്. അതുപോലെ നമ്മുടെ ഉൽപ്പാദനത്തിൽ ചൈനയുടെ ഒപ്പം നിൽക്കുകയാണ്. ഉൽപ്പാദന മേഖലയിൽ നമുക്കൊരു കുറവുണ്ട്. ചൈനയിൽ 25 ശതമാനം ഭൂമി കുറവാണെങ്കിലും ഇന്ത്യയേക്കാൾ മൂപ്പത് ശതമാനം ഉൽപ്പാദനം അവിടെ കൂടുതലാണ്. അവിടെവിടെയോ നമുക്കൊരു പരാജയമുണ്ട്. അത്

പരിശോധിക്കേണ്ട സ്ഥിതിയാണ്. ഭരണകൂടത്തിന്റെ സമീപനം, പ്രത്യേകിച്ച് കേന്ദ്ര ഭരണകൂടത്തിന്റെ സമീപനം കൃഷിക്കാരനോട് എങ്ങനെയാണ്; 12-ാം പഞ്ചവത്സര പദ്ധതിയിൽ ഒരു ലക്ഷത്തി അൻപതിനായിരം കോടി രൂപയാണ് ആകെ വച്ചിരിക്കുന്നത്. പക്ഷെ ഡൽഹിയിലുള്ള എയർപോർട്ടിലെ ഒരു ടെർമിനലിന് ഒരു ലക്ഷത്തി അറുപതിനായിരം കോടി രൂപയാണ് വച്ചിരിക്കുന്നത്. 60 കോടി ജനതയോട് കാണിക്കുന്ന സമീപനത്തിന്റെ ഒരു ഉദാഹരണം മാത്രമാണ് പറഞ്ഞത്. 12 മുതൽ 13 ശതമാനം വരെയാണ് കാർഷിക മേഖലയിലുള്ള കയറ്റുമതി. അതിന് കേന്ദ്ര ഗവൺമെന്റ് Make in India-യിൽ എത്രയാണ് വച്ചത്? ഒരു ശതമാനം പോലും വച്ചിട്ടില്ല. കേന്ദ്ര ഗവൺമെന്റിന്റെ സമീപനം അതാണ്. ഇന്ത്യയിൽ ഹരതീസ്ഗഡ് ആണ് കാർഷിക കടത്തിൽ ഏറ്റവും മുന്നിൽ നിൽക്കുന്നത്. കേരളത്തിലെ കടം ഞാൻ പറയാം. കേരളത്തിലെ കാർഷിക മേഖലയിലുള്ള കൃഷിക്കാരുടെ കുടുംബങ്ങളിലെ ആവരേജ് കടം 6,48,000 രൂപയാണ്. നമ്മുടെ കാർഷിക രംഗം എങ്ങോട്ട് പോകുന്നുവെന്നതിന് ഒരു ഉദാഹരണം പറഞ്ഞതാണ്.

നെൽകൃഷി - കൃഷി ഉപേക്ഷിച്ചുകൊണ്ടിരിക്കുകയാണ്. നമ്മൾ നിയമങ്ങളൊക്കെ കൊണ്ടുവരുന്നു. അതൊക്കെ നിൽക്കുമോ; അതുകൊണ്ട് ഉപജീവനം കഴിക്കേണ്ട വരുമാനം കിട്ടണ്ടേ; എന്താണ് ആവരേജ് കൃഷിക്കാരുടെ

ഫാം വരുമാനം ഇപ്പോൾ കണക്കാക്കിയിരിക്കുന്നത്; കേരളത്തിൽ 5000 രൂപയാണ് മാസവരുമാനം. 5000 രൂപ കൊണ്ട് ഒരു കുടുംബത്തിന് ജീവിക്കാൻ സാധിക്കുമോ? കേന്ദ്രഗവൺമെന്റിന്റെ പേ കമ്മീഷൻ റിപ്പോർട്ട് വന്നു. ഭാര്യയും ഭർത്താവും രണ്ടു കുട്ടികളും അടങ്ങിയ ഒരു കുടുംബത്തിന് ജീവിക്കണമെങ്കിൽ ഏറ്റവും മിനിമം 18000 രൂപ വേണമെന്നാണ് പറയുന്നത്. ഇത് കൃഷിക്കാരന് ബാധകമല്ലേ; 5000 രൂപയാണ് കേരളത്തിലെ കൃഷിക്കാരുടെ ആവരേജ് മാസവരുമാനം. എങ്ങനെയാണ് കൃഷിക്കാരന് പിടിച്ചു നിൽക്കാൻ സാധിക്കുന്നത്? എങ്ങനെയെങ്കിലും കൃഷി ഉപേക്ഷിക്കുകയാണ്. നമ്മുടെ ആരുടെയെങ്കിലും മക്കളെ കൃഷിക്കാരനാക്കി നിലനിർത്തണമെന്നോ വളർത്തണമെന്നോ ആർക്കെങ്കിലും ആഗ്രഹമുണ്ടോ? സാധിക്കുകയില്ല. കാരണം അതിൽ പോയാൽ ഗുണമില്ലായെന്ന് മനസ്സിലാക്കിയിട്ടാണ് നമ്മളാരും മക്കളെ കൃഷിക്കാരനാക്കാൻ തീരുമാനിക്കാത്തത്. പണ്ട് പ്ലാന്റേഷനിലുള്ള ആളുകൾ അവരുടെ മക്കളെ കൃഷിക്കാരായി കൊണ്ടു വന്നിരുന്നു. അവിടെ പരാജയപ്പെട്ടപ്പോൾ അതും ഇല്ല. കൃഷി രംഗത്ത് ആരും വരാൻ തയ്യാറില്ല. അത് എങ്ങനെയെങ്കിലും വിറ്റ് വേറെ ഏതെങ്കിലും മേഖലയിൽ രക്ഷപ്പെട്ടാൽ മതി എന്നുള്ള സ്ഥിതിയിലാണ് ആളുകൾ നിൽക്കുന്നത്. കൃഷിക്കാരെ രക്ഷിക്കാൻവേണ്ടി നാല്പത്തിയെട്ടോ നാല്പത്തിയൊൻപതോ കമ്മീഷനുകളെ വച്ചു.

ഒരു നടപടിയും ഉണ്ടായില്ല. അവസാനം ശ്രീ. എം. എസ്. സ്വാമിനാഥന്റെ കമ്മീഷനെ നിയമിച്ചു. ആ റിപ്പോർട്ട് പാർലമെന്റിൽ ഒന്നുചർച്ച ചെയ്യാൻപോലും ഒരു നടപടിയും സ്വീകരിച്ചില്ല. ഇവിടെ കേരളാ ഗവൺമെന്റ് അംഗീകരിച്ച ഒരു കമ്മീഷൻ ഉണ്ടായിരുന്നു. അതിന്റെ നടപടിക്രമങ്ങൾ മുന്നോട്ട് പോയില്ലെങ്കിൽ നമ്മുടെ ഇന്നുള്ള കൃഷികൂടി ഇല്ലാതാകുന്ന ഒരു അവസ്ഥയിൽ എത്തുമെന്നാണ് എനിക്ക് പറയാനുള്ളത്.

2015-ൽ നബാർഡിന്റെ ചെയർമാൻ ഒരു റിപ്പോർട്ട് സമർപ്പിച്ചിട്ടുണ്ട്. സമയമില്ലാത്തതുകൊണ്ട് ഞാൻ അതിലേക്ക് വരുന്നില്ല. ബഹുമാനപ്പെട്ട മന്ത്രി അതെല്ലാം ഒന്ന് ശ്രദ്ധിക്കണമെന്നാണ് പ്രത്യേകിച്ച് പറയാനുള്ളത്. ഞാൻ നേരത്തെ കേന്ദ്ര ഗവൺമെന്റിന്റെ സമീപനത്തെക്കുറിച്ച് പറഞ്ഞു. സമീപനം എന്താണ്; കേന്ദ്രാവിഷ്കൃത പദ്ധതികളിൽ എത്ര തുകയാണ് കിട്ടിയത്? 2014-15-ൽ ആർ.കെ.വി.വൈ പദ്ധതി പ്രകാരം 300 കോടി രൂപ കിട്ടി, ഈ വർഷം അത് 76 കോടി രൂപയായി കുറച്ചു. ഹോർട്ടികൾച്ചർ മിഷൻ - കുറച്ചല്ലോ; 250 കോടി രൂപ ഉണ്ടായിരുന്നത്, അതിലും വലിയ കുറവാണ് വരുത്തിയത്. എൻ.എഫ്.എസ്.എം - 2.5 കോടി രൂപ നെൽകൃഷി വികസനത്തിനുവേണ്ടി പാലക്കാട് ജില്ലയ്ക്ക് മാത്രമായി ലഭിച്ചത്. ഇപ്പോൾ 75 ലക്ഷം രൂപയാണ് അനുവദിച്ചിരിക്കുന്നത്. എങ്ങനെയാണ്

നെൽകൃഷി വികസിപ്പിക്കുന്നത്? കഴിഞ്ഞ വർഷം 2.5 കോടി രൂപ നൽകിയതെങ്കിൽ ഇപ്പോൾ 75 ലക്ഷം രൂപയായി കുറച്ചു. എനിക്ക് സൂചിപ്പിക്കാനുള്ളത്, കൃഷി വകുപ്പിന്റെ പ്ലാൻ ഫണ്ടിന്റെ 25 ശതമാനവും ചെലവാക്കുന്നത് പാലക്കാട് ജില്ലയാണ്. അവിടെ എത്ര ഉദ്യോഗസ്ഥന്മാരുണ്ട്; ആ ഉദ്യോഗസ്ഥന്മാരെല്ലാം എവിടെയാണ്; ഇവിടെ പോലീസിൽ ഡി.ഐ.ജി. യും ഐ.ജി. യുമൊക്കെയുണ്ട്, തൃശ്ശൂരിലും മറ്റുമായി. കൃഷി ഇല്ലാത്തതിടത്താണ് കൃഷി വകുപ്പ് ഉദ്യോഗസ്ഥന്മാരുള്ളത്. പതിനായിരം ഏക്കറുള്ള സ്ഥലത്ത് ഒരു കൃഷി ഓഫീസർ, 50 ഏക്കർ കൃഷിയുള്ള സ്ഥലത്തും ഒരു കൃഷി ഓഫീസർ. ഇതൊന്ന് മാറേണ്ട? ജോയിന്റ് ഡയറക്ടർമാരെല്ലാം കൂടി ഇവിടെ തടിച്ചു കൂടണ്ടല്ലോ? പോലീസ് വകുപ്പിലും ഇറിഗേഷൻ വകുപ്പിലും ഉള്ളതുപോലെ പാലക്കാടോ അല്ലെങ്കിൽ ഏറ്റവും കൂടുതൽ കൃഷിയുള്ള സ്ഥലത്ത് അഡീഷണൽ ഡയറക്ടർമാരെ വെച്ച് ഒരു സംവിധാനം ഉണ്ടാക്കാൻ സാധിക്കുമോയെന്ന് ബഹുമാനപ്പെട്ട മന്ത്രി ആലോചിക്കണം. കൃഷിയേ ഇല്ലാത്ത സ്ഥലത്താണ് കൃഷി വകുപ്പ് ഉദ്യോഗസ്ഥന്മാർ മുഴുവൻ നിൽക്കുന്നത്.

അതുപോലെ വളരെ പ്രധാനപ്പെട്ട കാര്യം, കൃഷി വകുപ്പിന്റെ കീഴിലാണ് പി.എം.കെ.എസ്.വൈ രൂപം നൽകുന്നത്. അതിൽ അങ്ങയോട് അഭ്യർത്ഥിക്കാനുള്ളത്, അറുപതിനായിരം കോടി രൂപയാണ് ബഡ്ജറ്റിൽ

അനുവദിച്ചിരിക്കുന്നത്. എന്റെ പാലക്കാട് ജില്ലയിൽ പി.എം.കെ.എസ്.വൈ. പദ്ധതിയിൽ ഒരു പ്രോജക്ട് ഉണ്ടാക്കി. (പ്രോജക്ട് ഉയർത്തി കാട്ടി) ഈ പ്രോജക്ട് കൊണ്ടുപോയാൽ ഒരു രൂപ പോലും കിട്ടുകയില്ല. തൊട്ടടുത്ത കോയമ്പത്തൂർ ജില്ലയിൽ അവർ പ്രോജക്ട് ഉണ്ടാക്കി സമർപ്പിച്ച് 500 കോടി രൂപയാണ് ഒരു ജില്ലയ്ക്ക് കേന്ദ്രത്തിൽ നിന്നും വാങ്ങിയത്. ഒരു ജില്ല വാങ്ങിയതാണ്. അവരുടെ റിപ്പോർട്ടും ഈ റിപ്പോർട്ടും കൂടി നോക്കിയാൽ, ഇതിലൊരു ഇൻഡക്സ് പോലുമില്ല. ആരെയും കുറ്റം പറഞ്ഞിട്ട് കാര്യമില്ല. കൃഷി വകുപ്പിനെ കുറ്റം പറഞ്ഞിട്ട് കാര്യമില്ല. എപ്പോൾ ചെയ്യേണ്ടതാണെന്നറിയാമോ? ചെയ്തില്ല. 2013 -ൽ എ.ഐ.വി.പി.കെ. യുടെ പ്രൊപ്പോസൽ കൊടുക്കാൻ പറഞ്ഞിട്ട് കൊടുത്തിട്ടില്ല. അതു കൊടുക്കാത്തതുകൊണ്ട് കേരളത്തിന് വന്ന നഷ്ടമെത്രയാണെന്ന് അറിയുമോ? അത് കൊടുത്തിട്ടില്ല. ഇനിയിപ്പോൾ അത് കൊടുക്കാനുള്ള പ്രയാസമുണ്ട്. എന്നാലും അത് പി.എം.കെ.എസ്.വൈ.-യിൽ ഉൾപ്പെടുത്തണം. അത് ആളുകളെ ശാസ്ത്രീയമായി ട്രെയിനിംഗ് കൊടുത്ത് കൃത്യമായി ചെയ്യിപ്പിക്കണം. അത് ജില്ലാകളക്ടറുടെ ചുമതലയാണ്. അത് വഹിക്കുന്നില്ല. അതുസംബന്ധിച്ച് മുഖ്യമന്ത്രിക്ക് ഞാൻ ഒരു കത്ത് കൊടുത്തു. അത് ചെയ്തില്ലായെങ്കിൽ കേരളത്തിന് കിട്ടുന്ന....

ശ്രീ. തിരുവഞ്ചൂർ രാധാകൃഷ്ണൻ: യഥാർത്ഥത്തിൽ ഈ കാർഷിക നയം

ഉപദേശിച്ചതന്നത് ശ്രീ. കൃഷ്ണൻകുട്ടിയാണ്. ആ നയമനുസരിച്ചാണ് ഞങ്ങൾ പ്രവർത്തിച്ചത്. ആ നയം തെറ്റിയതിന് ഞങ്ങൾക്ക് എന്ത് ചെയ്യാൻ കഴിയും. കൃഷ്ണൻകുട്ടിക്ക് തെറ്റിയതിന് നമ്മൾക്ക് തിരുത്താൻ പറ്റുമോ?

ശ്രീ. കെ. കൃഷ്ണൻകുട്ടി: അതിനെക്കുറിച്ച് മന്ത്രി മറുപടി പറയുമെന്നാണ് എന്റെ വിശ്വാസം. ഞാൻ അതിനെക്കുറിച്ച് പറയുന്നില്ല. പ്രകടന പത്രികയിൽ അതിന്റെ മുഴുവൻ കാര്യങ്ങളും നടപ്പാക്കുമെന്ന് അദ്ദേഹം പറഞ്ഞിട്ടുണ്ട്. പ്രകടനപത്രികയിൽ, നെൽകൃഷിക്ക് ഇൻസെന്റീവ് വേണമെന്ന് പറഞ്ഞു, അതിന്റെ പേര് റോയൽറ്റി എന്നാക്കിയിട്ടുണ്ട്. അത് വരുന്നുണ്ട്. അതുപോലെ ഫാർമേഴ്സ് ഇൻകം ഗ്യാരന്റീ വേണമെന്ന് പറഞ്ഞിട്ടുണ്ട്. അത് നടപ്പാക്കാൻ ഗവൺമെന്റ് ബാധ്യസ്ഥമാണ്. അതും പ്രകടനപത്രികയിൽ പറഞ്ഞിട്ടുണ്ട്. അവർ അത് ചെയ്യും. അതുപോലെ ലാഭത്തിന്റെ ഒരു വിഹിതം, അവകാശലാഭം, അത് കൃഷിക്കാരന് അവകാശപ്പെട്ടത് തന്നെയാണ്. നെല്ലിന്റെ മാത്രം ഉദാഹരണം പറയാം.

മി. ചെയർമാൻ: അങ്ങയുടെ സമയം കഴിഞ്ഞു. പ്ലീസ്കൺക്ലൂഡ്.

ശ്രീ. കെ. കൃഷ്ണൻകുട്ടി: ഇവിടെ റേഷനിൽ കൂടെയല്ലാതെയും സിവിൽസപ്ലൈസിൽ കൂടെയല്ലാതെയും 40 ലക്ഷം ടൺ അരിയാണ് വിൽക്കുന്നത്. അരിക്ക് 40 രൂപ വിലയിട്ടാൽ, - ഡൽഹിയിലൊക്കെ 75-ഉം 80-ഉം രൂപയാണ്

അരിയുടെ വില. എം.ആർ.പി. യുടെ ഉള്ളിൽ നിന്നും ഒരു രൂപ മാറ്റിവെച്ചാൽ 400 കോടി രൂപ കിട്ടും. ആ 400 കോടി രൂപയിൽ, ഒരു ഏക്കർ കൃഷി ചെയ്യാൻ 15,000 രൂപ കൊടുക്കുക, അതിൽ പണിയെടുക്കുന്ന മൂന്ന് തൊഴിലാളികൾക്ക് 2500 രൂപ കൊടുക്കാൻ 50 കോടി രൂപയേ വേണ്ടിവരികയുള്ളൂ. ബാക്കി 350 കോടി രൂപ ലാഭമാണ്. കൃഷിക്കാരനും പ്രൊവിഡന്റ് ഫണ്ടും ചികിത്സിക്കാനുള്ള സൗകര്യവും വേണം. നമുക്കൊക്കെ രോഗം വന്നാൽ റീഇംബേഴ്സ്മെന്റ് കിട്ടുന്നുണ്ടല്ലോ; സമൂഹത്തിനെ തീറ്റിപ്പോറ്റുന്ന കൃഷിക്കാരനല്ലേ; അവർക്ക് കിട്ടാനുള്ള അവകാശമില്ലേ? അത് കൊടുക്കാൻ അതിൽ പറഞ്ഞിട്ടുണ്ട്. അവകാശലാഭം കൊടുക്കണമെന്ന് പ്രകടന പത്രികയിൽ പറഞ്ഞിട്ടുണ്ട്. അത് കൊടുക്കാനുള്ള നടപടി ഗവൺമെന്റിന്റെ ഭാഗത്തുനിന്നുമുണ്ടാകും.

മി. ചെയർമാൻ: പ്ലീസ് കൺക്ലൂഡ്.... സമയം കഴിഞ്ഞു.

ശ്രീ. കെ. കൃഷ്ണൻകുട്ടി: പ്രകടന പത്രികയിൽ പറഞ്ഞിരിക്കുന്നത് ചെയ്തില്ലെങ്കിൽ നിങ്ങൾക്ക് ചോദ്യം ചെയ്യാമല്ലോ? അത് തീർച്ചയായും വരുമെന്നാണ് എന്റെ വിശ്വാസം, അത് ചെയ്യും. കൃഷിക്കാരന് വേറെ എവിടുണെങ്കിലുമുള്ള, വേറെ ആരുടേയും ഫണ്ട് വേണ്ട. കൃഷിക്കാരനെ ചൂഷണം ചെയ്തെടുക്കുന്ന ഫണ്ടുണ്ടല്ലോ; അതിൽ നിന്നും ഒരു വിഹിതമാത്രം എടുത്താൽ കൃഷിക്കാരന്

കൊടുക്കാനുള്ളതാകും.

സഹകരണ വകുപ്പിനെ സംബന്ധിച്ച് എനിക്ക് ഒരു കാര്യമേ പറയാനുള്ളൂ. കമ്മിറ്റി വയ്ക്കുമ്പോൾ പ്രൈമറി സൊസൈറ്റിയെക്കൂടി ശ്രദ്ധിക്കണം. അതിൽ ഏറ്റവും പ്രധാനപ്പെട്ടത്, ഇപ്പോൾ ആക്ടീവ് മെമ്പർഷിപ്പുണ്ട്. മൂന്നുപ്രാവശ്യം ജനറൽ ബോഡിയിൽ പങ്കെടുത്ത ആൾക്കേ വോട്ടധികാരമുണ്ടാകൂ എന്ന ഒരു ക്ലോസ് അതിലുണ്ട്. അത് അടിയന്തരമായി മാറ്റിയില്ലെങ്കിൽ ഇവിടുത്തെ ഇലക്ഷൻ വലിയ പ്രയാസമുണ്ടാകും. അത് ബഹുമാനപ്പെട്ട മന്ത്രിയുടെ ശ്രദ്ധയിലുണ്ടാകണം. അടിയന്തരമായി ഇലക്ഷൻ നടക്കാൻ പോകുകയാണ്. ജനറൽ ബോഡിയിൽ പതിനായിരം ആളുണ്ടെങ്കിൽ നൂറോ ഇരുന്നൂറോ ആളുകളേ ഇതിൽ പങ്കെടുക്കുകയുള്ളൂ. അവർക്ക് മാത്രമേ വോട്ടധികാരമുള്ളൂ എന്നതാണ് ആ ക്ലോസിലുള്ളത്. അത് അടിയന്തരമായി മാറ്റണം. ഈ ധനാഭ്യർത്ഥനകളെ അനുകൂലിക്കുന്നു.

ശ്രീ. പി. ജെ. ജോസഫ്: സർ, ഈ കാലഘട്ടത്തിൽ ഏറ്റവും വിപ്ലവകരമായ മാറ്റം ലോകത്തിലും ഇന്ത്യയിലുമൊക്കെ വന്നിട്ടുള്ളത്, ഇൻഫർമേഷൻ ടെക്നോളജിയിലാണ്. ഇൻഫർമേഷൻ ടെക്നോളജി ഇനി നൂറ് മടങ്ങ് വർദ്ധിച്ചാലും ഈ രാജ്യത്തെ ജനങ്ങൾക്ക് ഭക്ഷിക്കാനുള്ള ഗോതമ്പോ അരിയോ പച്ചക്കറിയോ

പാലോ മുട്ടയോ ഒന്നും ഇൻഫർമേഷൻ ടെക്നോളജിക്ക് നൽകാൻ കഴിയില്ല. അതിന് കൃഷിയിടങ്ങളിൽ ഉല്പാദനമുണ്ടാകണം. ഇന്ത്യയിലും കേരളത്തിലും കാർഷികമേഖല കനത്ത വെല്ലുവിളിയാണ് നേരിടുകൊണ്ടിരിക്കുന്നത്. കാരണം കാർഷികോല്പന്നങ്ങളുടെ ഇടയ്ക്കിടയ്ക്കുള്ള വിലയിടിവ് ഈ മേഖലയിൽ കർഷകരുടെ ആത്മവിശ്വാസം തകർത്തുകൊണ്ടിരിക്കുകയാണ്. ഇതിന് അടിയന്തരമായ പരിഹാരം ഇവിടെയുണ്ടാകണം. കേരളത്തിലെ കൃഷി വളരെ വ്യത്യസ്തമാണെന്ന് നമുക്കറിയാം. നമുക്കൊക്കെയുള്ള കൃഷിയിടങ്ങളിൽ 31 ശതമാനം തെങ്ങ് കൃഷിക്കും 21 ശതമാനം റബ്ബർകൃഷിക്കും 14 ശതമാനം കുരുമുളക്, ഏലം തുടങ്ങിയ മറ്റ് സുഗന്ധവ്യഞ്ജനങ്ങളുടെ കൃഷിക്കും 9 ശതമാനം നെൽകൃഷിക്കുമാണ് ഇപ്പോൾ ഉപയോഗിച്ചുകൊണ്ടിരിക്കുന്നത്. കാർഷികമേഖലയുടെ ഉല്പാദനം per acre yield ഇരട്ടിപ്പിച്ചാൽ മാത്രമേ കർഷകരെ ഇവിടെ സംരക്ഷിക്കാൻ കഴിയുകയുള്ളൂ. വിലയുടെ കാര്യം ഒരു വശത്ത് നിൽക്കട്ടെ, ചുരുങ്ങിയ സമയംകൊണ്ട് ഒന്നരണ്ട് വിഷയങ്ങൾ മാത്രമേ ഞാൻ പറയുന്നുള്ളൂ.

നാളികേരകൃഷി - ഏറ്റവും കൂടുതൽ സ്ഥലം ഉപയോഗിക്കുന്നത് നാളികേര കൃഷിക്കാണ്. പ്രായമായ തെങ്ങുകളുടെ ഉല്പാദനക്ഷമത കുറഞ്ഞുവരുന്നു. ഇതിനുപരിഹാരം കാണണമെങ്കിൽ അത്യുല്പാദനശേഷിയുള്ള തെങ്ങിൻതൈകൾ

അടിയന്തരമായി വിതരണം ചെയ്യണം. അത് സങ്കരയിനങ്ങളാണ്. അതുപോലെ ഡ്വാർഫ് വെറൈറ്റീസുണ്ട്. സി.പി.സി.ആർ.ഐ. കണ്ടെത്തിയ ഒരു കാര്യം കായംകുളത്ത് തെങ്ങിന് രോഗബാധിതയുള്ള പ്രദേശത്ത് രോഗമില്ലാതെയുള്ള കുറേ തെങ്ങുകളുണ്ട്. അവ തമ്മിൽ ഇന്റർ സേ ക്രോസ്സുവഴി രോഗപ്രതിരോധ ശക്തിയുള്ള തെങ്ങിൻതൈകൾ ഉല്പാദിപ്പിക്കാൻ കഴിയും. ചുരുക്കം ചില നമ്പരുകൊണ്ടല്ല. വലിയതോതിൽ ആ രംഗത്തേക്ക് കടന്നുവന്നാൽ, ഞാൻ ആ തെങ്ങിൻതൈ വച്ചുനോക്കിയിട്ടുണ്ട്, കുറേ കൃഷിക്കാർക്ക് കൊടുക്കുകയും ചെയ്തിട്ടുണ്ട്, ആ തെങ്ങുകൾക്ക് രോഗപ്രതിരോധ ശക്തിയുള്ളതായിട്ടാണ് കണ്ടിട്ടുള്ളത്. സങ്കരയിനം തെങ്ങുകൾക്ക് അത്ര ഡിമാന്റാണ്. ആ തെങ്ങിൻതൈയുടെ വിൽപനയെപ്പറ്റി പറഞ്ഞാൽ ആളുകൾക്ക് പോലീസ് സംരക്ഷണം വേണ്ട സ്ഥിതിയിലാണ്. അത്രയ്ക്ക് തെങ്ങുകൾക്ക് ഡിമാന്റാണ്. അത്യുൽപ്പാദനശേഷിയുള്ള തെങ്ങിൻതൈകൾ ഉല്പാദിപ്പിക്കാനുള്ള അടിയന്തര നടപടിയുണ്ടാകണം. അതുപോലെ നാളികേര ഉല്പന്നങ്ങളുടെ രംഗത്ത് വലിയ മാറ്റം വരേണ്ടിയിരിക്കുന്നു. നാളികേര സംഭരണത്തെപ്പറ്റി പറഞ്ഞു. നാളികേരം സംഭരിച്ചാൽ, സംഭരണം നിർത്തിവയ്ക്കാൻ പാടില്ല, തുടരണം. സംഭരിക്കുന്ന നാളികേരം സംസ്കരിക്കാനുള്ള നടപടികളുണ്ടാകണം. ശുദ്ധമായ വെളിച്ചെണ്ണ കൊടുക്കുന്ന ഒന്ന്, വെർജിൻ

കോക്കനട്ട് ഓയിൽ - അമേരിക്ക നമ്മുടെ വെളിച്ചെണ്ണയ്ക്കെതിരെ പ്രചരണം നടത്തിയ രാജ്യമാണ്. ഞാൻ നോക്കിയപ്പോൾ, ഇന്ത്യയിൽ ടൺ കണക്കിന് വെർജിൻ കോക്കനട്ട് ഓയിൽ ഇറക്കുമതി ചെയ്യുകയാണ്. അവർ പറയുന്നത് ഹൃദ്രോഗത്തിന് നല്ലതെന്നാണ്. വെർജിൻ കോക്കനട്ട് ഓയിൽ വൻതോതിൽ ഉല്പാദിപ്പിക്കാൻ, പൊതുമേഖലയിൽ ഒരു കോടി മുടക്കി ഒരു യൂണിറ്റ് തുടങ്ങാൻ സാധിക്കും. സംഭരിക്കുന്ന നാളികേരം സംസ്കരിക്കാനുള്ള സംവിധാനങ്ങൾ കൂടിയുണ്ടാകണം. എന്നാൽ മാത്രമേ ഇത് തുടർന്ന് പോകാൻ കഴിയുകയുള്ളൂ. സംഭരണം ത്വരിതപ്പെടുത്തണം. ഒരു കാര്യത്തിൽ ശ്രദ്ധിക്കണം. പച്ചക്കറിയുടെ ഉല്പാദനം വർദ്ധിപ്പിക്കാനുള്ള അനുകൂലമായ സാഹചര്യം കേരളത്തിലുണ്ട്. നമ്മുടെ പച്ചക്കറിയുടെ ഉപഭോഗം 20.78 ലക്ഷം ടണ്ണാണ്. 2011-ൽ 8.25 ലക്ഷം ടണ്ണായിരുന്നു ഉല്പാദനം. 2014-15-ൽ 13.55 ലക്ഷം ടണ്ണായി വർദ്ധിച്ചു. അതിന്റെ അർത്ഥം 7 ലക്ഷം ടൺ കൂടി കൂടുതലായി ഉല്പാദിപ്പിച്ചാൽ കേരളം സ്വയംപര്യാപ്തമാകും. അങ്ങ് വിചാരിച്ചാൽ നടക്കും. കാരണം അനുകൂലമായ പരിതസ്ഥിതിയുണ്ട്. പുറമെ നിന്നും വരുന്നത് കീടനാശിനി കലർന്ന പച്ചക്കറിയാണെന്ന വിശ്വാസം കേരളത്തിലുള്ളതുകൊണ്ട് തീർച്ചയായും പച്ചക്കറി കൃഷി അനുകൂലമാകും. വിദ്യാലയങ്ങളിലേയും വീടുവളപ്പിലെ കൃഷിയും റെസിഡന്റ്സ്

അസോസിയേഷൻ, ഗ്രോ ബാഗുകൾ വഴി പച്ചക്കറി തൈകൾ വിതരണം നടത്തുക വഴിയും തീർച്ചയായും ചുരുങ്ങിയ സമയംകൊണ്ട്, ഒന്നോ രണ്ടോ വർഷം കൊണ്ട് പച്ചക്കറിയിൽ നമുക്ക് സ്വയം പര്യാപ്തത വരിക്കാൻ കഴിയും. അതിന് പ്രത്യേക ശ്രദ്ധവേണമെന്ന് അഭ്യർത്ഥിക്കുകയാണ്. ടൂറിസത്തെക്കുറിച്ച് ഒരു വാക്ക് പറയാം. കേരളത്തിൽ ഏറ്റവും വലിയ വികസനം ഉണ്ടായ മേഖലയാണ് ടൂറിസം. ഇന്ത്യയുടെ മുൻ പ്രസിഡന്റ് ഡോ. എ.പി.ജെ. അബ്ദുൾ കലാം നിയമസഭയിൽ വന്ന് പ്രസംഗിച്ചപ്പോൾ കേരളത്തിനുവേണ്ടി പറഞ്ഞ 10 പരിപാടികളിൽ ഒന്നാം സ്ഥാനം കൊടുത്തത് ടൂറിസത്തിനാണ്. ടൂറിസത്തിലുണ്ടായ വലിയൊരു വർദ്ധനവ് 2001-ൽ ടൂറിസത്തിൽ നിന്നുള്ള മൊത്തവരുമാനം 4500 കോടി രൂപയായിരുന്നു. 2011 ആയപ്പോൾ അത് 19000 കോടി രൂപയായി വർദ്ധിച്ചു. കേരളത്തിൽ ആകെയുള്ള തൊഴിലവസരങ്ങളിൽ 23 ശതമാനം ടൂറിസം മേഖലയ്ക്കാണ്. 2000-ലെ നമ്മുടെ മുദ്രാവാക്യം 'ഗോഡ്സ് ഓൺ കൺടി', അത് വലിയതായി ക്ലിക്ക് ചെയ്തു. അതിനുശേഷം വലിയ മാറ്റങ്ങളാണുണ്ടായത്. കേരള ട്രാവൽ മാർട്ടിൽ വന്ന മാറ്റങ്ങൾ, ഈ രംഗത്തും നമുക്ക് വലിയ മുന്നേറ്റം ഉണ്ടാക്കാൻ കഴിയും.

ഇന്നുള്ളതിന്റെ ഇരട്ടിയോ മൂന്നിരട്ടിയോ, വലിയ തോതിലുള്ള മാറ്റമുണ്ടാക്കാൻ കഴിയും. കൃഷിയും ടൂറിസവും കൂടി ബന്ധപ്പെടുത്താൻ കഴിയും. നമ്മുടെ കൃഷിയിടങ്ങളിൽ ഹോംസ്റ്റേ തുടങ്ങിയ കാര്യങ്ങൾ, ഏലത്തോട്ടങ്ങളിലും തേയിലത്തോട്ടങ്ങളുടെ പരിസരങ്ങളിലും വന്ന് താമസിക്കുന്നവർ കൃഷിയെയും പ്രകൃതിസൗന്ദര്യത്തെയും ആസ്വദിച്ചുകൊണ്ടാണ് മുന്നോട്ട് പോകുന്നത്. ആ നിലയിലുള്ള മാറ്റങ്ങൾ വരുത്തിക്കൊണ്ട് വലിയൊരു മുന്നേറ്റം ടൂറിസത്തിൽ ഉണ്ടാക്കാൻ കഴിയും. കേരളത്തിൽ എത്രയോ ടൂറിസം സർകൂട്ടുകളുണ്ട്. വന്നാൽ ഒരാഴ്ച നിൽക്കത്തക്ക വിധത്തിലുള്ള സർകൂട്ടുകളുണ്ട്. കോവളവും പൊൻമുടിയും അതുപോലെ മൂന്നാറും തേക്കടിയും കുമാരകവും ബേക്കൽ, വയനാട് തുടങ്ങിയ പ്രദേശങ്ങൾ അങ്ങനെ അനേകം സർകൂട്ടുകൾ സൃഷ്ടിച്ചുകൊണ്ട് വിദേശ ടൂറിസ്റ്റുകളെയും രാജ്യത്തിനകത്തുള്ള ടൂറിസ്റ്റുകളെയും കേരളത്തിലേക്ക് ആകർഷിക്കാൻ കഴിയും. കേരളത്തിന്റെ മനോഹരമായ തീരപ്രദേശവും കായലോരങ്ങളും മലയോരങ്ങളും ബന്ധപ്പെടുത്തി, ടൂറിസവും കൃഷിയുമായി ബന്ധപ്പെടുത്തിക്കൊണ്ടുപോയാലും വളരെ നല്ലതായിരിക്കും. ഈ

ധനാഭ്യർത്ഥനകളെ എതിർക്കുന്നു.

ശ്രീ. കെ. രാജൻ: സർ, സഹകരണം, വിനോദസഞ്ചാരം, കൃഷി തുടങ്ങിയ ഇവിടെ അവതരിപ്പിച്ച മൂന്ന് ധനാഭ്യർത്ഥനകളെയും അതിന്റെ എല്ലാ അർത്ഥത്തിലും ഞാൻ പിന്തുണയ്ക്കുന്നു.

കേരളത്തിലെ ഗവൺമെന്റിന്റെ ഏറ്റവും ഇച്ഛാശക്തിയുള്ള മൂന്ന് വകുപ്പുകളെയാണ് ധനാഭ്യർത്ഥനകളിലൂടെ നാം ചർച്ച ചെയ്യുന്നത്. സമയം ഏറെ ഇല്ലാത്തതുകൊണ്ട് ഒരു ദീർഘമായ വർത്തമാനത്തിന് പോകുന്നില്ല. ഞാൻ ഈ ചർച്ച ആരംഭിക്കുന്നതിനുമുമ്പ് ബഹുമാന്യനായ പ്രതിപക്ഷനേതാവ് ഇവിടെ ഉണ്ട് എന്നുള്ളതുകൊണ്ടും ഒരു കാര്യം അദ്ദേഹത്തോട് ചോദിക്കാതെ പോകാൻ കഴിയില്ല എന്ന് ഞാൻ കരുതുന്നു. അങ്ങ് സീതാരാം യെച്ചൂരിക്കും അമിത് ഷായ്ക്ലും രണ്ട് കത്ത് എഴുതി എന്ന് പറഞ്ഞു. വളരെ സന്തോഷം. എന്റെ അഭ്യർത്ഥന ഇതാണ്. അങ്ങ് രണ്ട് കത്തുകൂടി അയയ്ക്കണം. ആ രണ്ട് കത്തുകളും ഇവർക്ക് രണ്ടുപേർക്കുമല്ല അയയ്ക്കേണ്ടത്. അങ്ങ് ഇനി അയയ്ക്കേണ്ട രണ്ട് കത്തുകൾ ഇന്ത്യയുടെ എ.ഐ.സി.സി.യുടെ പ്രസിഡന്റായിരിക്കുന്ന നിങ്ങളുടെ നേതാവ് ശ്രീമതി

സോണിയാ ഗാന്ധിക്കാണ്. ഒന്നാമത്തെ കത്ത് മുൻകാലപ്രാബല്യത്തിൽ ഒരു പ്രശ്നം ചർച്ച ചെയ്യേണ്ട കത്താണ്. ഇവിടെ ബഹുമാനപ്പെട്ട കെ. സി. ജോസഫ് സൂചിപ്പിച്ചതുപോലെ കേന്ദ്രഗവൺമെന്റും കേരള ഗവൺമെന്റും നിങ്ങൾ ഭരിക്കുമ്പോൾ ഞങ്ങളുടെ ജില്ലയായ തൃശ്ശൂരിൽ നിങ്ങളുടെ ഗ്രൂപ്പ് വഴക്കിന്റെ പേരിൽ അദ്ദേഹം ഇവിടെ സൂചിപ്പിച്ചതുപോലെ, മക്കളെയും ഭാര്യമാരെയും അമ്മമാരെയും അനാഥരാക്കി കരയിപ്പിച്ച് മരിച്ചുപോയ മധു ഈച്ചരത്ത്, ലാൽജി, ഹനീഫ എന്നീ മൂന്നുപേരുടെയും കാര്യത്തിലാണ്. രണ്ട്, നിലമ്പൂരിൽ നിങ്ങളുടെ പാർട്ടി ആഫീസിനകത്ത് നിങ്ങളുടെ ബന്ധപ്പെട്ട ആളുകളാൽ ബലാൽസംഗം ചെയ്യപ്പെട്ട് അവയവങ്ങൾ ഓരോന്നായി മുറിച്ച് അഹിംസാവാദിയായ മഹാത്മാഗാന്ധിയുടെ ചിത്രത്തിന്റെ പിന്നിൽ ഒളിപ്പിച്ചുവെച്ച രാധ എന്ന പെൺകുട്ടിയുടെ മരണത്തെക്കുറിച്ചാണ്. ഈ മൂന്നുകാര്യം ഒരു മുൻകാലപ്രാബല്യത്തോടെയുള്ള കത്തായി കൊടുക്കണം. എനിക്ക് വളരെ ബഹുമാന്യനായ പ്രതിപക്ഷനേതാവ് ഇന്നത്തെ എല്ലാ പത്രവും വായിച്ചു. അദ്ദേഹം അത് പറഞ്ഞു. പക്ഷേ പത്രങ്ങളിലെ ഒരു വാർത്ത അദ്ദേഹം വായിച്ചില്ല. അതിനുവേണ്ടിയാണ് രണ്ടാമത്തെ കത്ത്

ശ്രീമതി സോണിയാ ഗാന്ധിക്ക് അയയ്ക്കേണ്ടത്. ആ കത്ത് മറ്റൊന്നുമല്ല. ഭൂമി മാഫിയയ്ക്കും അനധികൃത കെട്ടിട നിർമ്മാണത്തിനുമെതിരെ പോരാടിക്കൊണ്ടിരിക്കുന്ന ഇന്ത്യയിലെ ഏറ്റവും പ്രശസ്തനായിട്ടുള്ള വിവരാവകാശ പ്രവർത്തകൻ 61 കാരനായ ഭൂപേരൂ വീര എന്ന മനുഷ്യനെ ഇന്നലെ ബോംബെയിലെ വീട്ടിൽ കയറി മക്കളുടെ സാന്നിധ്യത്തിൽ വെടിവെച്ചുകൊന്നു. വെടിവെച്ച് കൊന്നത് വേരാരുമല്ല, ബോംബെ കോർപ്പറേഷന്റെ മുൻ കൗൺസിലറായ കോൺഗ്രസ്സിന്റെ മുൻബൈ നഗരത്തിന്റെ ഏറ്റവും വലിയ നേതാവ് റസ്സാഖ് ഖാൻ ആണ്. അയാളെയും മകനെയും പോലീസ് അറസ്റ്റ് ചെയ്തിട്ടുണ്ട്. വാർത്ത ഇന്നത്തെ എല്ലാ പത്രത്തിലും പടത്തോടുകൂടി പ്രസിദ്ധീകരിച്ചിട്ടുണ്ട്. കൊലപാതക രാഷ്ട്രീയത്തിലുള്ള അങ്ങയുടെ ദുഃഖം സോണിയാ ഗാന്ധി എന്ന ബഹുമാന്യയായ ഇന്ത്യയിലെ കോൺഗ്രസ് നേതാവിനെ അറിയിക്കാനുള്ള ഒരു ശ്രമം നടത്തുമെന്നാണ് എന്റെ പ്രതീക്ഷ. ഞാൻ ദീർഘിപ്പിക്കുന്നില്ല.

ടൂറിസം പദ്ധതി കേരളത്തിൽ വളരെ ശ്രദ്ധേയമായി

മുന്നോട്ടുകൊണ്ടുപോകാനുള്ള ഒരുക്കം ഗവൺമെന്റ് നടത്തിയിട്ടുണ്ട്. ഞാൻ രാഷ്ട്രീയം

പറയുകയല്ല. ഇതിനുമുമ്പ് കേരളം ഭരിച്ച ഇടതുപക്ഷ ജനാധിപത്യ മുന്നണി ഗവൺമെന്റ് കേരളത്തിൽ അധികാരത്തിൽ ഇരിക്കുമ്പോൾ കൊണ്ടുവന്ന ഉത്തരവാദിത്ത ടൂറിസം പദ്ധതി, എന്റെ ഗ്രാമം ടൂറിസം സൗഹൃദ ഗ്രാമം പദ്ധതി, ഗ്രാന്റ് കേരള ഷോപ്പിംഗ് ഫെസ്റ്റിവൽ, ഉൽസവം പരിപാടി, മുസിരിസ് പദ്ധതി അങ്ങനെ എണ്ണമറ്റ പരിപാടികൾ.....ഞാനതിനെക്കുറിച്ച് വിശദീകരിക്കുന്നില്ല.

2011-ൽ യു.ഡി.എഫ്. ഗവൺമെന്റ് കേരളത്തിൽ അധികാരമേറ്റപ്പോൾ ഒരു പുതിയ പദ്ധതിയും കൊണ്ടുവന്നില്ല എന്നമാത്രമല്ല, നിലവിലുള്ള പദ്ധതികളിൽ വലിയ പിന്നോക്കം ഉണ്ടായതിന്റെ പേരിൽ, ... എന്റെ കയ്യിൽ കണക്ക് ഇരിക്കുകയാണ്. കഴിഞ്ഞ 10 കൊല്ലത്തെ വിനോദസഞ്ചാരികളുടെ എണ്ണത്തെക്കുറിച്ചുള്ള കണക്കാണ്.

2009-ൽ ആഗോള സാമ്പത്തിക മാനദൃശത്തെത്തുടർന്ന് എൽ.ഡി.എഫ്. ഭരിക്കുമ്പോൾ ചെറിയൊരളവിൽ വിനോദസഞ്ചാരികളുടെ എണ്ണത്തിൽ പിറകോട്ട് പോയി എന്നതൊഴിച്ചാൽ കഴിഞ്ഞ അഞ്ചുവർഷക്കാലം,....എൽ.ഡി.എഫ്. ഉള്ളപ്പോൾ 18.31 മുതൽ 23.7 വരെയാണ് വിനോദസഞ്ചാരികളുടെ വരവ്. ഇവർ അധികാരത്തിൽ ഇരിക്കുമ്പോൾ ഏറ്റവും കൂടുതൽ വന്നിട്ടുള്ളത് 11.18 ആണ്.

വിനോദസഞ്ചാരികൾ ഏറ്റവും കുറഞ്ഞുവന്ന ഏറ്റവും നാണംകെട്ട ഒരു കാലമാണ്. 6 ശതമാനം വരെ കുറവ് വന്നിട്ടുണ്ട്. ആ കാലത്തെ മാറ്റാൻ കാര്യക്ഷമതയുള്ള പ്രചരണ പരിപാടികൾ വിപണന തന്ത്രങ്ങളും ഒത്തുചേരുമ്പോൾ മാത്രമേ ആധുനിക ടൂറിസം മാർക്കറ്റിലേയ്ക്ക് വേണ്ടവിധം കടന്നുചെല്ലാനും ലോക ടൂറിസ്റ്റ് ഭൂപടത്തിൽ നമ്മുടെ സ്ഥാനം നിലനിർത്താനും കഴിയൂ. ഇപ്പോൾ 10 ലക്ഷം വിദേശ ടൂറിസ്റ്റുകളും 1 ¼ കോടി ആഭ്യന്തര ടൂറിസ്റ്റുകളുമാണ് വരുന്നത്. ഇതിനെ നേരെ ഇരട്ടിയാക്കും എന്നുള്ളതാണ് ഈ ഗവൺമെന്റിന്റെ പ്രഖ്യാപനം. തീർച്ചയായും ആ പ്രഖ്യാപനത്തെ ഏറ്റവും ഹൃദ്യമായി അഭിനന്ദിക്കേണ്ടതാണ്. എന്റെ ഏറ്റവും അടുത്ത സുഹൃത്തുക്കളിൽ ഒരാളാണ് അരുവിക്കരയിലെ മെമ്പർ ശ്രീ. കെ. എസ്. ശബരീനാഥൻ. കഴിഞ്ഞ ദിവസം പത്രത്തിൽ വാർത്ത കണ്ടപ്പോൾ എനിക്ക് വലിയ സന്തോഷം തോന്നി. ഗ്രീൻ കാർപ്പെറ്റ് പദ്ധതി ഉദ്ഘാടനം ചെയ്യാൻ അദ്ദേഹം വന്ന് നിൽക്കുമ്പോൾ മുഖത്ത് എന്തൊരു ചിരിയായിരുന്നു. ഈ ഗവൺമെന്റിനോട് ഞാൻ നന്ദിരേഖപ്പെടുത്തുന്നു. എനിക്കും ശ്രീ. കെ. എസ്. ശബരീനാഥനും ഒരുമിച്ച് ചിരിക്കാൻ കഴിയുന്ന, രാഷ്ട്രീയമില്ലാതെ ഒരു മണ്ഡലത്തെ മാറ്റി നിർത്താത്ത, എല്ലാ

വിഭാഗം ആളുകളെയും ഉൾപ്പെടുത്താൻ കഴിയുന്ന ഗ്രീൻ കാർപ്പെറ്റ് പദ്ധതി ജനകീയ പങ്കാളിത്തം കൊണ്ട് കേരളത്തിൽ ശ്രദ്ധേയമാണ്. എല്ലാ വകുപ്പുകളുടെയും ഏകോപനമാണ് ഏറ്റവും കൂടുതൽ ടൂറിസ്റ്റ് വകുപ്പ് ശ്രദ്ധിക്കേണ്ട ഒരു പ്രശ്നം. അതിൽ ഫോറസ്റ്റ്, ഇലക്ട്രിസിറ്റി, ഇറിഗേഷൻ എന്നീ വകുപ്പുകളുണ്ടാകും. എല്ലാ വകുപ്പുകളെയും കേന്ദ്രീകരിക്കാൻ അങ്ങ് നടപടിയെടുക്കും എന്ന് ഞാൻ പ്രതീക്ഷിക്കുന്നു. ഇത്തവണത്തെ ഓണം വളരെ നന്നായി നമുക്ക് ആഘോഷിക്കാൻ കഴിഞ്ഞു. അതോടൊപ്പം തന്നെ എന്റെ മണ്ഡലമായ പീച്ചിയിൽ കഴിഞ്ഞ അഞ്ചുവർഷമായി ഒരു ചെയ്സിംഗ് ഫൗണ്ടേഷൻ ഫിറ്റ് ചെയ്തതല്ലാതെ കാട് പിടിച്ചു കിടക്കുകയാണ് ആ പ്രദേശം. പത്രമാധ്യമങ്ങളിലെ വാർത്തകളുടെ അടിസ്ഥാനത്തിൽ അങ്ങ് ഇതുസംബന്ധിച്ച് ഒരു നിർദ്ദേശം നൽകുമെന്ന് ഞാൻ പ്രതീക്ഷിക്കുന്നു.

സഹകരണ മേഖല ശ്രദ്ധേയമായ വളരെ ഇടപെടലാണ് ഈ വർഷം ചെയ്തത്.

കേരളത്തിൽ ഇടതുപക്ഷ ജനാധിപത്യ ഗവൺമെന്റ് കൊടുത്ത വാഗ്ദാനങ്ങളിൽ ഒന്നാണ് സാമൂഹിക പെൻഷൻ വിതരണം ചെയ്യുക എന്നത്. ആ പെൻഷൻ വിതരണം ചെയ്യാനുള്ള മുഖ്യ ഉത്തരവാദിത്വം ഏറ്റെടുത്ത കേരളത്തിലെ ഒരു വകുപ്പ് എന്ന നിലയിൽ സഹകരണ വകുപ്പിന് വളരെ ശ്രദ്ധേയമായ ഇടപെടൽ നടത്താൻ

അക്കാര്യത്തിൽ കഴിഞ്ഞിട്ടുണ്ട്. എന്റെ ജില്ലയിൽ ഓണത്തിന് ഏറ്റവും കൂടുതൽ തിരക്കുണ്ടായിരുന്ന സ്ഥലം ഗുരുവായൂരാണ്. കണ്ണനെ കണ്ട് തൊഴാനുള്ള യാത്ര മാത്രമല്ല, ശ്രീമതി ഗീതാ ഗോപിയുടെ നാടായതുകൊണ്ടുമല്ല, ഈ നാട്ടിൽ കഴിഞ്ഞ അഞ്ചുവർഷമായി യു.ഡി.എഫ്. ഭരിക്കുമ്പോൾ അട്ടിമുട്ടിച്ച ഓട്ടരളി പോലെ ഒരു ഉപയോഗവുമില്ല എന്ന് കരുതി ഗുരുവായൂരിൽ കൊണ്ടുകൊണ്ടു രക്ഷകർത്താക്കളെ അന്വേഷിച്ച് മക്കൾ പാടുപെട്ട് ഓട്ടമാണ്. കാരണം എണ്ണായിരം മുതൽ പതിനേഴായിരം വരെയുള്ള പെൻഷൻ വീട്ടിൽ ലഭിക്കണമെങ്കിൽ ഉപേക്ഷിച്ചുപോയവർ വീട്ടിലേയ്ക്ക് തിരിച്ചുവരണം. വന്ധ്യവയോജനങ്ങൾക്ക് ഇത്രയേറെ പിന്തുണ ലഭിക്കപ്പെട്ട ഒരു കാലമുണ്ടായിട്ടില്ല. അവരുടെ കയ്യിലെല്ലാം പണമായിരുന്നു. അതെല്ലാം നമ്മുടെ മാർക്കറ്റിലേയ്ക്ക് വന്നു.

കേരളത്തിലെ സഹകരണ സംഘങ്ങൾ 24.76 ലക്ഷം ഉപഭോക്താക്കൾക്കായി ഗവൺമെന്റ് ഏൽപ്പിച്ച 1750 കോടി രൂപയും 23.61 ലക്ഷം പേർക്കായി 1669.4 കോടി രൂപ വിതരണം ചെയ്തുവെന്നാണ് എനിക്ക് മനസ്സിലാക്കാൻ കഴിഞ്ഞത്. കേരളത്തിലെ സഹകരണ മേഖലയിലെ ഒരു ചരിത്രമാണ് നിങ്ങൾ

ഉണ്ടാക്കിയിട്ടുള്ളത്. കേരളത്തിലെ പാവപ്പെട്ട നിരാലംബരും അശരണരായ ആയിരക്കണക്കിന് മനുഷ്യരുടെ കൈകളിൽ സാന്ത്വനമെത്തിക്കാൻ ഈ ഗവൺമെന്റിന് കഴിഞ്ഞതിൽ ഞാൻ നിങ്ങളോട് നന്ദി രേഖപ്പെടുത്തുന്നു. ഒരു കാര്യം ഇവിടെ സൂചിപ്പിക്കേണ്ടതുണ്ട്. കേവലം നിക്ഷേപങ്ങളും വായ്പയും സ്വർണ്ണപ്പണയവും ഭൂപണയവും മാത്രമായി ഇനി സഹകരണ വകുപ്പിനെ മുന്നോട്ട് കൊണ്ടുപോകരുത്. അതിന് പുതിയ സംരംഭങ്ങൾ ആരംഭിക്കാൻ കഴിയണം. അതിന്റെ ഓഫീസുകളിൽ പുതിയ പുതിയ കച്ചവടങ്ങൾ ആരംഭിക്കാൻ കഴിയണം. അതുവഴി കേരളത്തിലെ അഭ്യസ്തവിദ്യരായ ചെറുപ്പക്കാർക്ക് തൊഴിൽ കണ്ടെത്താൻ അങ്ങേയ്ക്ക് കഴിയണം എന്ന് ഞാൻ അഭ്യർത്ഥിക്കുകയാണ്.

കൃഷിയിലേയ്ക്ക് കൂടി കടക്കാനുള്ളതുകൊണ്ട് ഒറ്റക്കാര്യം കൂടി പറയാതെ പോകാൻ കഴിയില്ല. കഴിഞ്ഞ സർക്കാർ ഒരു കാര്യത്തിൽ ഒരു ഡിസ്ട്രിമിനേഷനും കാണിച്ചില്ല. ഡിസ്ട്രിമിനേഷൻ കാണിക്കാതെ ഒരു വകുപ്പിനെയും വ്യത്യസ്തമായി മാറ്റി നിർത്താതെ സാർവ്വത്രികമായി കഴിഞ്ഞ ഗവൺമെന്റ് ഇടപെട്ടത് അഴിമതി എന്ന സംഭവം എല്ലാ വകുപ്പിലേയ്ക്കും വ്യാപിപ്പിക്കുക എന്നതാണ്. അതിൽ വലിയ

വിജയമാണ് നേടിയത്. കൺസ്യൂമർ ഫെഡ്-നെക്കറിച്ച് പറയുമ്പോൾ എന്തൊരു അപമാനമാണ്; ഇങ്ങനെ കേട്ടിട്ടുണ്ടോ; ഇവിടെ സൂചിപ്പിക്കപ്പെട്ടതുപോലെ അതിന്റെ എം.ഡി. ടോമിൻ. ജെ. തച്ചങ്കരി തന്നെ സൂചിപ്പിച്ചു. അതിലെ ബോർഡ് അംഗം, കണ്ണൂരിലെ കോൺഗ്രസ് നേതാവ് സതീശൻ പാച്ചേനി....അദ്ദേഹം പരസ്യമായി പറഞ്ഞല്ലോ; നടക്കുന്നത് മുഴുവൻ അഴിമതിയാണ്. കൺസ്യൂമർഫെഡിനെ നമുക്ക് തിരിച്ചുകൊണ്ടുവരണം. ബഹുമാനപ്പെട്ട എന്റെ സുഹൃത്ത് പി. ഉബൈദുള്ള പറഞ്ഞതൊന്നും അങ്ങ് കാര്യമാക്കേണ്ട; കാരണം ശ്രീ. പി. ഉബൈദുള്ളയും അറിയാം ഇത്തവണ കൺസ്യൂമർഫെഡിന് പണം വായ്പ കൊടുത്താൽ അത് തിരിച്ചുകിട്ടും. അദ്ദേഹം പഴയ ഗവൺമെന്റിന്റെ ഓർമ്മയിലാണ് അങ്ങനെ പറഞ്ഞത്. അദ്ദേഹത്തോട് ക്ഷമിക്കണം. എല്ലാത്തരത്തിലും വായ്പ വാങ്ങിക്കൊണ്ട് കൺസ്യൂമർ ഫെഡിനെ രക്ഷപ്പെടുത്തണം. കേരളത്തിന്റെ ചരിത്രത്തിൽ ഏറ്റവും ഉജ്ജ്വലമായ മുന്നേറ്റം നടത്തിയ വകുപ്പാണ് കൃഷി വകുപ്പ്. ആ കാര്യം പറയാതിരിക്കാൻ കഴിയില്ല. വയലാറിന്റെ 'പശയുള്ള വരമ്പ്' എന്ന കവിത ബഹുമാനപ്പെട്ട കൃഷി വകുപ്പുമന്ത്രിയുടെ ശ്രദ്ധയിൽപ്പെടുത്തുകയാണ്.

അദ്ദേഹം അത്തരം അനുഭവങ്ങളെല്ലാം വഹിച്ചതുകൊണ്ടാകാം കർഷകന്റെ കൂട്ടത്തിൽ ഇങ്ങനെ നിൽക്കാൻ കഴിയുന്നത്. വയലാർ 'പശയുള്ള വരമ്പ്' എന്ന കവിതയിൽ എത്രയോ കാലം മുമ്പേ എഴുതി,

"ഇവിടത്തെ വയലും വരമ്പുകളും

ഇവിടത്തെ കായ്കനിത്തൊപ്പകളും

മുഴുവനീ കർഷക ജീവരക്തം

ഇഴുകി പിടിച്ചവയായിരിക്കും.

അഭിമാനപൂർവ്വം സ്മരിക്കാറുണ്ട്

അഭിവാദനങ്ങളോടങ്ങുമിങ്ങും." - ഉജ്ജ്വലമായ വയലാറിന്റെ കവിത

അതുപോലെ നിലനിർത്താൻ കേരളത്തിലെ കൃഷി വകുപ്പുമന്ത്രിക്കും ഈ ഗവൺമെന്റിനും കഴിഞ്ഞിട്ടുണ്ട്. കഴിഞ്ഞ കൃഷി വകുപ്പുമന്ത്രി കേരളത്തിന്റെ നിയമസഭയിൽ കാൽ ആണ് പൊക്കിയത്. പക്ഷെ ഇപ്പോഴത്തെ കൃഷി വകുപ്പുമന്ത്രി കേരളത്തിന്റെ ഇടങ്ങളിൽ വീണു കിടക്കുന്ന പാവപ്പെട്ട കർഷകന്റെ കയ്യാപ്പ് ശേഖരിക്കാൻവേണ്ടി ഇടപെടുന്ന ആളാണെന്ന കാര്യം നമുക്കറിയാം. കേരളത്തിന്റെ ബഡ്ജറ്റിൽ ഗവൺമെന്റ് പറഞ്ഞിട്ടുള്ളത്, പാവങ്ങളുടെ തൊഴിൽ തുറകൾ എന്നിടത്താണ് കൃഷിയുമായി ബന്ധപ്പെട്ട ചർച്ച

ആരംഭിക്കുന്നതെന്നാണ്. യഥാർത്ഥത്തിൽ കേരളത്തിൽ ഒരു സാധാരണ കർഷകന് പെണ്ണുപോലും കിട്ടാത്ത അവസ്ഥയാണുള്ളത്. ഇതിനെ മാറ്റിയെടുക്കാൻ കൃഷിയെ സമഗ്രമായി പുനരുദ്ധരിക്കണം. 2001 മുതൽ 2006-വരെയും 2011 മുതൽ 2016 വരെയുമുള്ള യു.ഡി.എഫ്.-ന്റെ ഭരണ കാലത്ത് കേരളം പാവപ്പെട്ട കർഷകരുടെ ശവപ്പറമ്പുകളായിരുന്നെന്ന യാഥാർത്ഥ്യം നിങ്ങൾ മനസ്സിലാക്കണം. ആ ശവപ്പറമ്പുകളിൽ മരിച്ചുപോയ എത്രയോ സാധാരണക്കാരായ മനുഷ്യരെ കൈപിടിച്ചുയർത്താൻ കഴിയുമെന്ന് ഈ ഗവൺമെന്റ് സൂചനകൾ നൽകി. ബഡ്ജറ്റിൽ ഈ മുരടിപ്പ് മുഴുവൻ നിൽക്കുമ്പോൾ 2015-2016-ൽ നിരവധി ആൾക്കാർ മരിച്ചുപോയപ്പോൾ, 403 കോടി രൂപ ബഡ്ജറ്റിൽ വകയിരുത്തിയിട്ട് ഈ പ്രതിസന്ധിയുണ്ടായപ്പോൾ നിങ്ങൾ ചെലവഴിച്ചത് 307 കോടി രൂപ മാത്രമാണ്. പാവപ്പെട്ട കർഷകന് കൊടുക്കേണ്ട ബാക്കി പണം നിങ്ങൾ കൊടുത്തില്ല എന്നുള്ളത് യാഥാർത്ഥ്യമല്ലേ; എന്നാൽ ഈ ഗവൺമെന്റ് യു.ഡി.എഫ്. ഗവൺമെന്റിൽ നിന്ന് വ്യത്യസ്തമായി കേരളത്തിലെ ജനങ്ങളുടെ, കർഷക ഹൃദയങ്ങളിൽ ജീവിക്കുന്ന ഗവൺമെന്റാണ്. അതുകൊണ്ടാണ് 600 കോടി രൂപ ഈ വർഷത്തെ അടങ്കൽ തുകയായി ഉൾപ്പെടുത്താൻ

കഴിഞ്ഞത്. കേരളത്തിലെ കൃഷിക്ക് ഒരു പുതിയ മാനം ഉണ്ടാകുകയും, കൃഷി ഒരു സംസ്കാരമാണെന്ന് പ്രഖ്യാപിക്കുകയും ചെയ്തു; കേരളത്തിലെ കൃഷി വകുപ്പുമന്ത്രി കേരളത്തിലാകെ നടത്തിയ യാത്രകളിൽ കണ്ട ഏറ്റവും പ്രധാനപ്പെട്ട പ്രശ്നം ശാസ്ത്രീയമായി കൃഷിയെ കൊണ്ടുവരലാണ്, വിഷരഹിതമായ പച്ചക്കറിയെ കൊണ്ടുവരലാണ്. ജൈവ കൃഷിയെ പ്രോത്സാഹിപ്പിക്കാനുള്ള നടപടിയൊന്നും തള്ളിക്കളയേണ്ട. പക്ഷെ അത് സാധ്യമായില്ലെങ്കിലും ഒരു good agriculture practice കേരളത്തിൽ കൊണ്ടുവരാൻ ദിശാബോധമുള്ള ഒരു ഗവൺമെന്റിനും കൃഷി വകുപ്പുമന്ത്രിക്കും കഴിഞ്ഞിട്ടുണ്ടെന്ന് വരുമ്പോൾ, ഉത്തരം മുട്ടുമ്പോൾ കൊണ്ടുവരാനും കാണിക്കുക എന്ന വർത്തമാനം പറയുന്നത് ശരിയല്ല. യു.ഡി.എഫ്. എന്തിനാണ് ഈ ഗ്രാന്റിനേയും ഡിമാന്റ് ഡിസ്കഷനെയും എതിർക്കുന്നതെന്ന് എനിക്ക് മനസ്സിലാകുന്നില്ല. ശ്രീ. എ. സി. മൊയ്തീനും, ശ്രീ. വി. എസ്. സുനിൽ കുമാറും നല്ല മന്ത്രിമാരാണെന്ന് അവരെല്ലാം പറയുന്നു. അവർ കേരളത്തിൽ നടപ്പിലാക്കാൻ മനസ്സിൽ ആലോചിക്കുന്നതൊക്കെ ആലോചിക്കുന്നതിന് മുമ്പ് ഇവിടെ നടപ്പിലാക്കുന്നുണ്ട്. നിങ്ങളുടെ കാലത്ത് എത്ര സ്ഥലമാണ് തരിശുകിടന്നത്? ശ്രീ. വി. എസ്. സുനിൽ കുമാർ കേരളത്തിലെ കൃഷി

വകുപ്പുമന്ത്രിയായി വന്നപ്പോൾ മെത്രാൻ കായലിലെ 167 ഹെക്ടർ സ്ഥലത്ത് കൃഷി ആരംഭിക്കാൻ തീരുമാനിച്ചില്ലേ; ആലപ്പുഴയിലെ റാണി കായലിൽ തീരുമാനിച്ചില്ലേ; ആറന്മുളയിലെ നിർദ്ദിഷ്ട വിമാനത്താവളത്തിന് ചുറ്റുമുള്ള തരിശുഭൂമി മാറ്റിയെടുക്കാൻ തീരുമാനിച്ചില്ലേ; കേരളത്തിന്റെ ചരിത്രത്തിലെ ഉജ്ജ്വലമായ ഒരു ഇടപെടലിൽ കേരളത്തിലെ കൃഷി വകുപ്പുമന്ത്രി സ്ഥാനം രേഖപ്പെടുത്തുമെന്ന് നമുക്ക് ബോധ്യമുണ്ട്. മൂന്ന് ലക്ഷം ഹെക്ടർ സ്ഥലത്ത് നെൽ കൃഷി ചെയ്യാനും അൻപതിനായിരം ഹെക്ടർ സ്ഥലത്ത് പച്ചക്കറി കൃഷി നടത്താനുമാണ് ഈ ഗവൺമെന്റ് തീരുമാനിച്ചത്. കേരളത്തിൽ ഇതുപോലെ ഇപ്പോഴുണ്ടുള്ള ഒരു ഗവൺമെന്റിനെ കണ്ടിട്ടുണ്ടോ; ഇത്തവണത്തെ ഓണം സമൃദ്ധിയുടെ ഓണമായിരുന്നു. അതിന് മുഖ്യമായ പങ്ക് വഹിച്ചത് കേരളത്തിലെ കൃഷി വകുപ്പാണെന്നതിൽ സംശയമില്ല. മട്ടുപ്പാവുകളിലും പറമ്പുകളിലും മാത്രമല്ല, സാധാരണക്കാരായ മനുഷ്യർ അവർക്ക് സാധ്യമായ ഇടങ്ങളിൽ മുഴുവൻ പുതിയ തൈകൾ നട്ടുകൊണ്ട് ഞങ്ങൾ കേരളത്തിൽ പച്ചക്കറി സമൃദ്ധിയുണ്ടാക്കാൻ പോകുകയാണെന്ന് ലോകത്തിനോട് പറഞ്ഞു. അതിന്റെ ഭാഗമായി കൃഷി വകുപ്പും കൃഷി വകുപ്പിന്റെ അനുബന്ധ മേഖലകളും ചേർന്ന് ഏകദേശം 1350 സ്ഥലങ്ങളിൽ ശുദ്ധമായ പച്ചക്കറി കച്ചവടം നടത്താൻ

അവസരം കൊടുത്തു. 10 ശതമാനം കുറച്ചാണ് മേടിച്ചത്. ഞാൻ ചില സെമിനാറുകളിൽ ചെന്നപ്പോൾ കർഷകന് കാശില്ലാത്ത തരത്തിൽ കുറഞ്ഞ വിലയ്ക്ക് സാധനങ്ങൾ കൊടുക്കരുതെന്ന് ബഹുമാനപ്പെട്ട കൃഷി വകുപ്പുമന്ത്രിയോട് പറയണമെന്ന് അവിടത്തെ ആളുകൾ പറഞ്ഞു. ഞങ്ങൾ ആ പ്രശ്നം കേരളത്തിലെ ഗവൺമെന്റിന്റെ മുന്നിൽ പറഞ്ഞു. ഗവൺമെന്റ് എടുത്ത സമീപനം മാത്രം പറഞ്ഞ് ഞാൻ അവസാനിപ്പിക്കാം. കേരളത്തിലെ മാർക്കറ്റിൽ ഒരു കുല കൊണ്ടുകൊടുത്താൽ എത്രയാണോ കർഷകന് കിട്ടുക, അതിനേക്കാൾ 10 ശതമാനം കൂടുതൽ തുക കർഷകന് കൊടുത്തു. വാങ്ങാൻ വരുന്നവന് അതിന്റെ പേരിൽ കാശ് കൂടാതിരിക്കാൻ 30 ശതമാനം തുക കുറച്ചുകൊടുത്തു. ഇതുപോലെ ഒരു ഓണം അടുത്തകാലത്ത് എന്നെങ്കിലും യു.ഡി.എഫ്. ഉണ്ടിട്ടുണ്ടോ, കേരളം ഉണ്ടിട്ടുണ്ടോ; ആ ഓണം കേരളത്തിലെ കൃഷി വകുപ്പിനുംകൂടി അവകാശപ്പെട്ടതാണ്. ഞാൻ അവസാനിപ്പിക്കുകയാണ്. സഹകരണം, വിനോദസഞ്ചാരം, കൃഷി എന്നീ വിഷയങ്ങളിൽ ഇവിടെ അവതരിപ്പിച്ച ധനാഭ്യർത്ഥനകളെ ഞാൻ പൂർണ്ണമായി പിന്തുണയ്ക്കുന്നു.

ശ്രീ. അബ്ദുൽ ഹമീദ്. പി: സർ, സഹകരണം, വിനോദസഞ്ചാരം, കൃഷി

എന്നീ ധനാഭ്യർത്ഥനകളെ ഞാൻ എതിർക്കുകയാണ്. കേരളത്തിലെ സഹകരണ മേഖലയിൽ ഒരു അനിശ്ചിതാവസ്ഥ നിലനിൽക്കുകയാണ്. അതിന്റെ പ്രധാനപ്പെട്ട കാരണം, പുതിയതായി ഗവൺമെന്റിന്റെ പരിഗണനയിലുള്ള കേരളാ ബാങ്കാണ്. ആ പ്രഖ്യാപനം വന്നതിനുശേഷം നമ്മുടെ സംസ്ഥാന സഹകരണ ബാങ്കുകളിലും ജില്ലാ സഹകരണ ബാങ്കുകളിലുമൊക്കെ നടന്നുകൊണ്ടിരിക്കുന്ന കോർ ബാങ്കിംഗ്, എ.ടി.എം. അടക്കമുള്ള നൂതനമായ പദ്ധതികൾ പലതും തുടർന്നുപോകണമോ എന്നുള്ള സംശയത്തിന്റെ അടിസ്ഥാനത്തിൽ അതിനൊക്കെ ഒരു സ്കാൻഡലം നേരിടുകയാണ്. ഗവൺമെന്റ് കേരളാ ബാങ്കുമായി ബന്ധപ്പെട്ട് അതിന്റെ സാധ്യതാ പഠനം നടത്തുന്നതിനുവേണ്ടി ഒരു കമ്മിറ്റിയെ നിശ്ചയിച്ചിട്ടുണ്ട്. ആ കമ്മിറ്റി സാധ്യതാ പഠനം നടത്തിക്കൊണ്ടിരിക്കുകയാണ്. 3 മാസത്തിനകത്ത് റിപ്പോർട്ട് സമർപ്പിക്കാനാണ് ഗവൺമെന്റ് നിർദ്ദേശം നൽകിയിരിക്കുന്നത്. കേരളത്തിലെ അനന്തമായ സാധ്യതകളുള്ള ഈ മേഖലയിൽ നടപ്പിലാക്കുന്ന ഓരോ പരിഷ്കരണ നടപടികളും കേരളത്തിലെ സഹകാരികളുടെ കൂടി അഭിപ്രായം സമാഹരിച്ചുകൊണ്ടായിരിക്കണം എന്ന് ഈ സന്ദർഭത്തിൽ സൂചിപ്പിക്കാൻ ഞാൻ ആഗ്രഹിക്കുകയാണ്. അതോടൊപ്പംതന്നെ

സമയബന്ധിതമായി ഈ റിപ്പോർട്ട് സമർപ്പിക്കുവാൻ ബന്ധപ്പെട്ട എക്സ്പെർട്ട് കമ്മിറ്റിക്ക് നിർദ്ദേശം കൊടുക്കണമെന്നുകൂടി അപേക്ഷിക്കുകയാണ്. കഴിഞ്ഞ യു.ഡി.എഫ്. ഗവൺമെന്റ് അന്നത്തെ നിയമസഭയിലെ അംഗവും പ്രമുഖ സഹകാരിയുമായ പ്രിയപ്പെട്ട കെ. ശിവദാസൻ നായരുടെ നേതൃത്വത്തിൽ നിയമ ഭേദഗതികളടക്കമുള്ള സഹകരണ മേഖല അഭിമുഖീകരിക്കുന്ന വിവിധ പ്രശ്നങ്ങളെ സംബന്ധിച്ച് പഠിച്ച് റിപ്പോർട്ട് സമർപ്പിക്കുവാൻവേണ്ടി ഒരു കമ്മിറ്റിയെ ചുമതലപ്പെടുത്തിയിരുന്നു. കക്ഷി രാഷ്ട്രീയത്തിന് അതീതമായി കേരളത്തിലെ പ്രമുഖ സഹകാരികൾ ആ കമ്മിറ്റിയിൽ അംഗങ്ങളായിരുന്നു. സംസ്ഥാനത്തിന്റെ വിവിധ ഭാഗങ്ങളിൽ സിറ്റിംഗ് നടത്തി സഹകാരികളിൽ നിന്ന് തെളിവുകൾ ശേഖരിച്ച് ആ കമ്മിറ്റി ഗവൺമെന്റിന്റെ മുമ്പിൽ റിപ്പോർട്ട് സമർപ്പിച്ചിരുന്നു. അവസാന ഘട്ടത്തിലാണ് റിപ്പോർട്ട് സമർപ്പിച്ചത്. തെരഞ്ഞെടുപ്പ് പെരുമാറ്റച്ചട്ടം നിലവിൽ വന്നതോടുകൂടി അത് നടപ്പിലാക്കാൻ കഴിഞ്ഞ ഗവൺമെന്റിന് സാധിച്ചിട്ടില്ല. ആ റിപ്പോർട്ട് അങ്ങയുടെ ശ്രദ്ധയിൽപ്പെട്ടിട്ടുണ്ടായിരിക്കുമെന്ന് ഞാൻ വിശ്വസിക്കുന്നു. ഇന്ന് നമ്മുടെ സഹകരണ മേഖല അഭിമുഖീകരിക്കുന്ന വിവിധ പ്രശ്നങ്ങൾക്ക് പരിഹാരം കണ്ടുകൊണ്ടുള്ള വളരെ ഫലപ്രദമായ ഒട്ടനവധി നിർദ്ദേശങ്ങളടങ്ങിയ ഒരു

റിപ്പോർട്ടാണ് സമർപ്പിച്ചിരിക്കുന്നതെന്നാണ് മനസ്സിലാക്കുന്നത്. അത് മന്ത്രിയുടെ ശ്രദ്ധയിൽപ്പെട്ടിട്ടുണ്ടെങ്കിൽ അതിൽ നടപ്പിലാക്കാൻ സാധിക്കുന്ന പ്രധാനപ്പെട്ട കാര്യങ്ങൾ അങ്ങ് നടപ്പിലാക്കണമെന്ന് ഈ സന്ദർഭത്തിൽ അപേക്ഷിക്കുകയാണ്. അതുപോലെതന്നെ കഴിഞ്ഞ ഗവൺമെന്റിന്റെ കാലത്തെ സഹകരണ വകുപ്പുമന്ത്രി ശ്രീ. സി. എൻ. ബാലകൃഷ്ണൻ അദ്ദേഹത്തിന്റെ ഒരു പ്രത്യേക താൽപര്യപ്രകാരം സഹകരണ മേഖലയിൽ നിന്ന് ധനം സമാഹരിച്ചുകൊണ്ട് തലസ്ഥാനത്ത് ഒരു സഹകരണ ഭവൻ നിർമ്മിച്ചിട്ടുണ്ട്. കോടികൾ മുടക്കിയാണ് സഹകരണ ഭവൻ നിർമ്മിച്ചിരിക്കുന്നത്. കേരളത്തിലെ എല്ലാ സഹകാരികളും സഹകരണ സ്ഥാപനങ്ങളും സഹകരിച്ചുകൊണ്ടാണ് പ്രസ്തുത സഹകരണ ഭവൻ നിർമ്മിച്ചത്. അതിന്റെ ഉദ്ഘാടനം കഴിഞ്ഞു. തിരുവനന്തപുരത്ത് ചിതറിക്കിടക്കുന്ന സഹകരണ വകുപ്പുമായി ബന്ധപ്പെട്ട വിവിധ ആഫീസുകൾ, രജിസ്ട്രാർ ആഫീസ് എന്നിവ ഒരു കൂട്ടയ്ക്കുകീഴിൽ കൊണ്ടു വരിക, സഹകാരികൾക്ക് ഒരു ആസ്ഥാനം, സഹകരണ വകുപ്പിലെ ഉദ്യോഗസ്ഥന്മാർക്ക് കാലോചിതമായ ട്രെയിനിംഗ് കൊടുക്കുന്നതിനുള്ള സംവിധാനങ്ങൾ എന്നിങ്ങനെ ബഹുമുഖങ്ങളായ കാര്യങ്ങൾ വച്ചുകൊണ്ടാണ് സഹകരണ ഭവൻ രൂപകൽപ്പന ചെയ്ത് പണി പൂർത്തിയാക്കി

ഉദ്ഘാടനം ചെയ്തു. അതിന്റെ പ്രവർത്തനം വല്ലതും നടക്കുന്നുണ്ടോ; രജിസ്ട്രാർ ആഫീസ്, തിരുവനന്തപുരത്ത് ചിതറിക്കിടക്കുന്ന സഹകരണ മേഖലയുമായി ബന്ധപ്പെട്ട ആഫീസുകൾ എന്നിവയെല്ലാം വളരെ മോശപ്പെട്ട പരിതസ്ഥിതിയിലാണ് ഇപ്പോൾ പ്രവർത്തിക്കുന്നത്. ഈ ആഫീസുകളെല്ലാം അങ്ങോട്ട് മാറ്റുന്നതിനുള്ള നടപടികൾ എന്തുകൊണ്ട് സ്വീകരിച്ചുകൂടാ;

സഹകരണ മേഖലയുമായി ബന്ധപ്പെട്ട് വളരെ പ്രധാനപ്പെട്ടൊരു ഹൈക്കോടതി വിധി ബഹുമാനപ്പെട്ട മന്ത്രിയുടെ ശ്രദ്ധയിൽപ്പെട്ടിട്ടുണ്ടാകുമെന്ന് ഞാൻ മനസ്സിലാക്കുന്നു. ഇക്കഴിഞ്ഞ ആഗസ്റ്റ് മാസം ബഹുമാനപ്പെട്ട കേരള ഹൈക്കോടതി സഹകരണ മേഖലയെ പ്രതികൂലമായി ബാധിക്കുന്ന ഒരു വിധി പുറപ്പെടുവിച്ചിട്ടുണ്ട്. സഹകരണ നിയമത്തിലെ വകുപ്പ് 7 1(സി) ഭരണഘടനാ വിരുദ്ധമാണെന്നാണ് കോടതി വിധിച്ചിരിക്കുന്നത്. വായ്പാ സഹകരണ സംഘത്തിന്റെ അധികാര പരിധിക്കുള്ളിൽ മറ്റൊരു വായ്പാ സഹകരണ സംഘത്തിന് രജിസ്ട്രേഷൻ നിഷേധിക്കുന്ന വ്യവസ്ഥയാണ് 7 1(സി). അത് കോടതി സ്റ്റാഷ് ചെയ്തു. ഏത് വായ്പാ സംഘത്തിന്റെ പ്രവർത്തന പരിധിക്കുള്ളിലും പുതിയ വായ്പാ സംഘങ്ങൾ രൂപീകരിക്കാവുന്ന സാഹചര്യമാണ് സംജാതമായിരിക്കുന്നത്. ഇത് സഹകരണ മേഖലയെ പ്രതികൂലമായി ബാധിക്കുന്ന കോടതി വിധിയാണ്.

ഇക്കാര്യം അങ്ങയുടെ ശ്രദ്ധയിൽപ്പെട്ടിട്ടുണ്ടാകുമെന്ന് ഞാൻ മനസ്സിലാക്കുന്നു. അതുകൊണ്ട് ഇതിനെതിരെ ഗവൺമെന്റ് കൈക്കൊള്ളാൻ ഉദ്ദേശിക്കുന്ന നിയമ നടപടികൾ എന്താണെന്നുള്ളത് അങ്ങ് വിശദീകരിക്കണം.

കേരളത്തിൽ മൊത്തം 6,000 കോടി രൂപ സഹകരണ സംഘങ്ങൾ വഴി കാർഷിക വായ്പ നൽകിയിട്ടുണ്ട്. ഇതിൽ നബാർഡിന്റെ റീഫൈനാൻസിംഗ് 2015-16-ൽ 1,200 കോടി രൂപയും 2016-17-ൽ 950 കോടി രൂപയുമാണ്. നബാർഡിൽനിന്ന് കേരളത്തിലെ സഹകരണ മേഖലയ്ക്ക് അർഹമായ കാർഷിക വായ്പാ വിഹിതം ലഭിക്കുന്നില്ല. ഇത് ലഭ്യമാക്കാൻ സർക്കാരിന്റെ ശക്തമായ ഇടപെടലുകൾ ആവശ്യമാണ്. ഇക്കാര്യത്തിൽ ബഹുമാനപ്പെട്ട മന്ത്രിയുടെ അടിയന്തര ശ്രദ്ധ ഉണ്ടാകണമെന്ന് അപേക്ഷിക്കുന്നു.

സഹകരണ മേഖലയിലെ നിക്ഷേപത്തിന്റെ കണക്ക് ഞാനിവിടെ പറയുന്നില്ല. കോടികളുടെ നിക്ഷേപം നമ്മുടെ സഹകരണ മേഖലയിലുണ്ട്. പക്ഷേ കേരളത്തിലെ ഏറ്റവും വലിയ വരുമാന സ്രോതസ്സ് എൻ.ആർ.ഐ. നിക്ഷേപമാണ്. ഈ നിക്ഷേപത്തിന്റെ 57 ശതമാനം പൊതുമേഖലാ ബാങ്കുകളിലേയ്ക്കും 43 ശതമാനം സ്വകാര്യ ന്യൂ ജനറേഷൻ ബാങ്കുകളിലേയ്ക്കുമാണ് പോകുന്നത്. ഒരു ശതമാനം പോലും സഹകരണ മേഖലയ്ക്ക് ലഭ്യമാകുന്നില്ല. ഈ നിക്ഷേപം ആകർഷിക്കുന്നതിനുള്ള

ഇടപെടലുകൾ സർക്കാരിന്റെ ഭാഗത്തുനിന്നും ഉണ്ടാകേണ്ടതാണ്. യുവതലമുറയെ സഹകരണ മേഖലയിലേയ്ക്ക് അടുപ്പിക്കാനുള്ള നടപടികൾ നമ്മുടെ ഭാഗത്തുനിന്നും ഉണ്ടാകേണ്ടതുണ്ട്. നമ്മുടെ ഇടപാടുകാരുടെ ശരാശരി പ്രായം 45 വയസ്സിനുമുകളിലാണ്. ഡിജിറ്റൽ സാങ്കേതിക വിദ്യ ഉപയോഗിച്ചുള്ള ബാങ്കിംഗ് സഹകരണ മേഖലയിൽ പരിമിതമാണ്. മത്സരാധിഷ്ഠിതമായ കമ്പോളത്തിൽ നമുക്ക് പിടിച്ചു നിൽക്കണം. ബ്രാൻഡുകളാണ് വിപണി നിയന്ത്രിക്കുന്നത്. ഇവിടെ പിടിച്ചു നിൽക്കണമെങ്കിൽ യുവതലമുറ ആഗ്രഹിക്കുന്ന വിധത്തിലുള്ള പ്രവർത്തനങ്ങൾ കാഴ്ച വയ്ക്കാൻ നമുക്ക് സാധിക്കണം.

മലപ്പുറം ജില്ലയിലെ ടൂറിസം സാധ്യതകളെ ഉപയോഗപ്പെടുത്തുന്നതിൽ നാളിതുവരെ പുരോഗതി ഉണ്ടായിട്ടില്ല. കഴിഞ്ഞ ഗവൺമെന്റിന്റെ കാലത്ത് ഒട്ടനവധി പ്രവർത്തനങ്ങൾ അവിടെ നടന്നിട്ടുണ്ട് എന്നത് ഞാൻ നിഷേധിക്കുന്നില്ല. ജില്ലയുടെ തീരദേശ മേഖല, നമ്മുടെ പ്രിയപ്പെട്ട നിയമസഭാ സ്പീക്കർ ശ്രീ. പി. ശ്രീരാമകൃഷ്ണന്റെ നിയോജകമണ്ഡലമായ പൊന്നാനിയിലെ വെളിയംകോടിയിൽനിന്ന് തുടങ്ങി കടലുണ്ടിയിൽ അവസാനിക്കുന്ന ഏകദേശം 70 കിലോമീറ്ററോളം വരുന്ന തീരദേശ മേഖല ടൂറിസത്തിന് നല്ല സാധ്യതയുള്ളതാണ്. കടലുണ്ടിയിലാണ് ദേശാടന പക്ഷികൾ വസിക്കുന്ന bird sanctuary നിലകൊള്ളുന്നത്. തീരദേശ മേഖലയിൽ

ടൂറിസത്തിനുള്ള സാധ്യതകൾ പരിശോധിച്ച് അതിനാവശ്യമായ പ്രവർത്തനങ്ങൾ ആവിഷ്കരിക്കുന്നതിനുള്ള നടപടികൾ ഉണ്ടാകണമെന്ന് ഞാൻ ഈ സന്ദർഭത്തിൽ അപേക്ഷിക്കുന്നു. അതിൽതന്നെ കടലുണ്ടി, ആനങ്ങാടി, വരപ്പാറ തുടങ്ങിയ ബീച്ചുകൾ എന്റെ നിയമസഭാ മണ്ഡലമായ വള്ളിക്കുന്നിലാണ്. ഞാൻ ഇവിടെ സൂചിപ്പിച്ചതുപോലെ ടൂറിസത്തിന് നല്ല സാധ്യതയുള്ളൊരു മേഖലയാണിവ. അത് പരമാവധി പ്രയോജനപ്പെടുത്തുവാൻ അങ്ങ് പ്രത്യേകം താൽപര്യമെടുക്കണം എന്നുകൂടി ഈ സന്ദർഭത്തിൽ ഞാൻ അപേക്ഷിക്കുകയാണ്.

മലബാറിലെ പ്രധാനപ്പെട്ട കാർഷിക ഉൽപ്പന്നമാണ് നാളികേരം. ഈ ഗവൺമെന്റ് അധികാരത്തിൽ വന്നതിനുശേഷം മലപ്പുറം ജില്ലയിൽ നാളികേരത്തിന്റെ സംഭരണം പരിപൂർണ്ണ പരാജയമാണ്. വളരെ കുറഞ്ഞ കൃഷി ഭവനകൾ മാത്രമാണ് നാളികേരം സംഭരിക്കുന്നത്. സംഭരിച്ച നാളികേരത്തിന് തന്നെ വില നൽകിയിട്ടില്ല. അതുകൊണ്ട് എല്ലാ കൃഷിഭവനുകളിലൂടെയും നാളികേരം സംഭരിക്കുന്നതിന് ആവശ്യമായ അടിയന്തര നടപടികൾ സ്വീകരിക്കണമെന്ന് പ്രിയപ്പെട്ട മന്ത്രിയോട് അപേക്ഷിക്കുകയാണ്.

കർഷകത്തൊഴിലാളി പെൻഷൻ ഗവൺമെന്റ് കൊടുത്തു എന്നത് നല്ല കാര്യമാണ്. കർഷക പെൻഷൻ വിതരണം ചെയ്യാനാവശ്യമായ നടപടികൾകൂടി

അങ്ങയുടെ ഭാഗത്തുനിന്നും ഉണ്ടാകണം എന്ന് അപേക്ഷിച്ചുകൊണ്ട് ഈ ധനാഭ്യർത്ഥനകളെ ഒരിക്കൽകൂടി എതിർത്തുകൊണ്ട് ഞാൻ അവസാനിപ്പിക്കുന്നു. ജയ് ഹിന്ദ്.

ശ്രീ. ആന്റണി ജോൺ: സർ, സഹകരണം, കൃഷി, വിനോദസഞ്ചാരം എന്ന ഈ ധനാഭ്യർത്ഥനകളെ ഞാൻ പൂർണ്ണമായി പിന്തുണയ്ക്കുന്നു. കഴിഞ്ഞ നാല് നാലര മാസക്കാലമായി കേരളത്തിൽ അധികാരത്തിലുള്ള സഖാവ് പിണറായി വിജയൻ സർക്കാർ എല്ലാ മേഖലകളിലും വളരെ ക്രിയാത്മകമായ വികസന സമീപനങ്ങൾ സ്വീകരിച്ചുകൊണ്ടാണ് മുന്നോട്ടുപോകുന്നത്. അതിൽ പ്രധാനപ്പെട്ട മൂന്ന് മേഖലകളാണ് കൃഷി, സഹകരണം, വിനോദ സഞ്ചാരം എന്നിവ. കൃഷി വകുപ്പിനെ സംബന്ധിച്ച് എനിക്കു മുമ്പേ സംസാരിച്ചവരെല്ലാം വളരെ വിശദമായി പറഞ്ഞിട്ടുണ്ട്. എന്നിരുന്നാലും കുറേ കാര്യങ്ങൾ പറയാതെ പോയാൽ ശരിയാവില്ല എന്നുള്ളതുകൊണ്ടാണ് ഞാനും അക്കാര്യങ്ങൾ വിശദീകരിക്കാൻ തയ്യാറാകുന്നത്. കഴിഞ്ഞ ദിവസം ഈ സഭയിൽ ഒരു അടിയന്തരപ്രമേയം അവതരിപ്പിക്കുന്നത് നമ്മളെല്ലാം കണ്ടു. ഏറ്റവും ബഹുമാന്യനും ആദരണീയനുമായ കെ. എം. മാണി സാരാണ് കേരളത്തിലെ റബ്ബർ കർഷകരെ സംബന്ധിച്ചും അതിന്റെ വിലയിടിവിനെ സംബന്ധിച്ചും ഒരു അടിയന്തരപ്രമേയം അവതരിപ്പിച്ചത്. ഏതാണ്ട് മഹാഭൂരിപക്ഷം

റബ്ബർ കർഷകർ തിങ്ങിപ്പാർക്കുന്ന കോതമംഗലം മണ്ഡലത്തിൽ നിന്നാണ് ഞാൻ വരുന്നത്. റബ്ബർ കർഷകരുമായി ബന്ധപ്പെട്ടുകൊണ്ട്, കേന്ദ്ര ഗവൺമെന്റ് ആസിയാൻ കരാറിൽ ഒപ്പിടാൻ പോകുന്ന കാലഘട്ടത്തിൽ കേരളത്തിലെ ഇടതുപക്ഷം അതിനെതിരെ വലിയ സമരം പ്രഖ്യാപിച്ചപ്പോൾ ഞങ്ങളെ കളിയാക്കിയ ആളുകളാണിത്. കഴിഞ്ഞ അഞ്ച് വർഷക്കാലം എന്താണ് കേരളത്തിൽ യു.ഡി.എഫ്. ചെയ്തത്; റബ്ബർ കർഷകരെ സഹായിക്കുന്നതിനായി യാതൊരു തരത്തിലുമുള്ള സമീപനവും എടുക്കാത്ത ആളുകളാണ് ഇപ്പോൾ നിയമസഭയിൽ വന്ന് റബ്ബർ കർഷകർക്കുവേണ്ടി വലിയ വീരവാദം മുഴക്കുന്നത്. ഇത് കേരളത്തിലെ ജനങ്ങൾ തിരിച്ചറിയും. കേരളത്തിൽ ആസിയാൻ കരാറുമായി ബന്ധപ്പെട്ടുകൊണ്ട് വലിയ ചർച്ചകൾ നടന്നിട്ടുണ്ട്. അന്ന് അതിനെ എതിർത്ത ഇടതുപക്ഷത്തെ വലിയ തോതിൽ കളിയാക്കിയ ആളുകളുണ്ട്. അതിന്റെ പ്രശ്നങ്ങളെ സംബന്ധിച്ചും അത് എതിർക്കേണ്ടതാണെന്നും ഉൾപ്പെടെയുള്ള കാര്യങ്ങൾ മുന്നോട്ടുവെച്ചുകൊണ്ടാണ് കേരളത്തിനകത്തും രാജ്യത്തെമ്പാടും പ്രക്ഷോഭം ഉയർത്തിക്കൊണ്ടുവരാനായി തീരുമാനിച്ചിട്ടുള്ളത്. ആ തീരുമാനത്തെ കളിയാക്കിയ, കഴിഞ്ഞ അഞ്ച് വർഷക്കാലവും ഈ റബ്ബർ കർഷകർക്കുവേണ്ടി ഒന്നും ചെയ്യാൻ തയ്യാറാകാത്ത ആളുകളാണ് ഇപ്പോൾ കേരളത്തിൽ എന്തെങ്കിലും വാർത്തകൾ

സൃഷ്ടിക്കുന്നതിനു വേണ്ടിയുള്ള ഇടപെടൽ നടത്തുന്നത് എന്നുള്ള നിലയിൽ മാത്രമേ നമുക്കിതിനെ കാണാനാവൂ.

കൃഷി വകുപ്പുമായി ബന്ധപ്പെട്ട് കഴിഞ്ഞ ബഡ്ജറ്റിൽ ഉൾപ്പെടെ ഏതാണ്ട് 500 കോടിയിൽപരം രൂപ റബ്ബറിന്റെ വില സ്ഥിരതയുമായി ബന്ധപ്പെട്ടുകൊണ്ട് ഗവൺമെന്റ് നീക്കി വെച്ചിട്ടുണ്ട്. അങ്ങനെ പരമാവധി ചെയ്യാൻ കഴിയുന്ന കാര്യങ്ങൾ ചെയ്തുകൊണ്ടു തന്നെയാണ് കേരളത്തിലെ ഗവൺമെന്റ് മുന്നോട്ടുപോകുന്നത്. അതോടൊപ്പം എല്ലാ മേഖലയിലുമുള്ള കർഷകരേയും സഹായിക്കുന്നതിന് ആവശ്യമായ സമീപനവും ഈ ഗവൺമെന്റ് സ്വീകരിക്കുന്നുണ്ട്. ഇന്ന് നമ്മുടെ നെല്ല് ഉൽപ്പാദന രംഗവുമായി ബന്ധപ്പെട്ടുകൊണ്ട് പരിശോധിച്ചാലറിയാം. കൃഷി വകുപ്പ് 5 വർഷക്കാലംകൊണ്ട് ഏതാണ്ട് 3 ലക്ഷം ഹെക്ടറാണ് നെൽകൃഷി വർദ്ധിപ്പിക്കാനായി തീരുമാനിച്ചിട്ടുള്ളത്. ശ്രീ. ഉമ്മൻ ചാണ്ടി കേരളത്തിൽ അഞ്ചു വർഷം കൂടി ഭരിച്ചിരുന്നുവെങ്കിൽ സംസ്ഥാനത്ത് നെൽപ്പാടങ്ങൾ ഇല്ലാതാകുമായിരുന്നു എന്നുള്ള വസ്തുത കേരളം മനസ്സിലാക്കുന്നുണ്ട്. കേരളത്തിൽ ഏക്കർ കണക്കിനു വരുന്ന നെൽപ്പാടങ്ങളും, അത്തരത്തിലുള്ള കൃഷിയിടങ്ങളുമെല്ലാം ഭൂസ്വാമിമാർക്കും, അത്തരത്തിലുള്ള ആളുകൾക്കുമെല്ലാം വീതംവെച്ചു

കൊടുക്കാൻവേണ്ടി തീരുമാനിച്ച ഗവൺമെന്റായിരുന്നു ഉമ്മൻചാണ്ടി ഗവൺമെന്റ്. ആ സ്ഥിതിക്ക് ഇന്ന് മാറ്റം വന്നിട്ടുണ്ട്. നെൽകൃഷി പ്രോൽസാഹിപ്പിക്കാൻ വേണ്ടി ഗവൺമെന്റ് നല്ല സമീപനം സ്വീകരിക്കുന്നുണ്ട്. നമ്മുടെ ജലസംഭരണികളായിരുന്ന നെൽപ്പാടങ്ങളിൽ ഇന്ന് കുടിവെള്ളക്ഷാമം രൂക്ഷമല്ലേ? കേരളത്തിലെ ജനങ്ങൾ അത് തിരിച്ചറിഞ്ഞുകൊണ്ട് നെൽകൃഷി പ്രോൽസാഹിപ്പിക്കുന്നതിനായി മുന്നോട്ടുവരുന്നുണ്ട്. അതിനെ നല്ല നിലയിൽ തന്നെയാണ് കേരളത്തിലെ ഗവൺമെന്റ് കണ്ടിട്ടുള്ളത്. അങ്ങനെ കണ്ടുകൊണ്ട് തന്നെയാണ് അഞ്ചു വർഷക്കാലം കൊണ്ട് ഏതാണ്ട് മൂന്ന് ലക്ഷം ഹെക്ടർ സ്ഥലത്തേക്ക് നെൽകൃഷി വ്യാപിപ്പിക്കുന്നതിന് വേണ്ടിയുള്ള കർമ്മ പദ്ധതികൾ കൃഷി വകുപ്പ് ആസൂത്രണം ചെയ്ത് മുന്നോട്ടുപോകുന്നത്. അങ്ങനെ നമ്മുടെ നെൽപ്പാടങ്ങളും കാർഷിക സമൃദ്ധിയടക്കം വീണ്ടെടുക്കുന്നതിനുവേണ്ടിയുള്ള വലിയ ശ്രമം ഗവൺമെന്റ് നടത്തുന്നുണ്ട്. ഗവൺമെന്റ് നടത്തുന്ന ശ്രമത്തിനോടൊപ്പം തന്നെ ഒരുപാട് കർഷക സംഘടനകൾ, കർഷക പ്രസ്ഥാനങ്ങൾ, സഹകരണ ബാങ്കുകൾ എല്ലാം ഇന്ന് കൃഷിയെ പ്രോൽസാഹിപ്പിക്കുന്നതിന് വേണ്ടിയുള്ള സമീപനമെടുത്തുകൊണ്ട്

മുന്നോട്ടുവരുന്നു എന്നുള്ളത് നമുക്ക് ഏറെ പ്രതീക്ഷ നൽകുന്നുണ്ട്. അങ്ങനെ എല്ലാ നിലയിലും പരിശോധിക്കുമ്പോഴും, കേരളത്തിനകത്ത് ഒരു കാർഷിക സമൃദ്ധി വീണ്ടെടുക്കുന്നതിനുവേണ്ടി ക്രിയാത്മകമായിട്ടുള്ള ഒരു പരിശ്രമം ഗവൺമെന്റ് നടത്തുന്നുണ്ട്. ജൈവകൃഷിയുടെ പ്രാധാന്യത്തെക്കുറിച്ച് ഞാൻ സൂചിപ്പിക്കേണ്ടതില്ല. മലയാളികളുടെ ജീവിതാനുഭവത്തിൽനിന്നു തന്നെ ജൈവ കൃഷിയുടെ പ്രാധാന്യം തിരിച്ചറിഞ്ഞിട്ടുണ്ട്. വിഷരഹിതമായ പച്ചക്കറിയും ജീവിതശൈലിയുടെയുമെല്ലാം ഭാഗമായി ഇന്ന് ആളുകൾ രോഗത്തിന് കീഴ്പ്പെട്ടുകൊണ്ടിരിക്കുന്നു. ഒരു വീട്ടിൽ ഒരു കാൻസർ രോഗി എന്ന നിലയിൽ കാര്യങ്ങൾ മുന്നോട്ടുപോകുന്ന അവസ്ഥ വരുമ്പോൾ വിഷരഹിത പച്ചക്കറിയുടെ പ്രാധാന്യം മലയാളി തിരിച്ചറിയുന്നു. ഒരു തരി മണ്ണുപോലും കേരളത്തിൽ കൃഷി ചെയ്യാതെ വെറുതേ ഇടരുത് എന്നുള്ള നിലപാടിന്റെ ഭാഗമായിട്ട് വലിയതോതിലുള്ള പ്രോൽസാഹനം കൃഷി വകുപ്പ് നൽകുന്നുണ്ട്. അങ്ങനെ പച്ചക്കറി ഉൽപ്പാദനമേഖലയിലടക്കം സ്വയംപര്യാപ്ത കൈവരിക്കുന്നതിനു വേണ്ടിയുള്ള ക്രിയാത്മക സമീപനം സ്വീകരിച്ചുകൊണ്ടു തന്നെയാണ് ഈ ഗവൺമെന്റ് മുന്നോട്ട് പോകുന്നത്. നമ്മുടെ മണ്ണും, കായലും, വെള്ളവും, കൃഷിയിടങ്ങളുമെല്ലാം

സംരക്ഷിച്ചുകൊണ്ട് മുന്നോട്ടുപോകുന്ന കേരളത്തിലെ കൃഷി വകുപ്പിനേയും, ഗവൺമെന്റിനേയും ഞാൻ ഈ അവസരത്തിൽ പ്രത്യേകം അഭിനന്ദിക്കുകയാണ്. നമ്മുടെ ജനസംഖ്യയിൽ ഏതാണ്ട് 27% -ത്തോളം വരുന്നത് കർഷക കുടുംബങ്ങളാണ്. ആ കർഷകകുടുംബങ്ങളിൽ മഹാഭൂരിപക്ഷവും ചെറുകിട കർഷകരാണ്.

ശ്രീ. കെ. വി. അബ്ദുൾ ഖാദർ: സർ, കൃഷിയുടെ പ്രാധാന്യത്തെക്കുറിച്ച് അങ്ങ്

വളരെ ഭംഗിയായി പറഞ്ഞുകൊണ്ടിരിക്കുകയാണ്. തീരദേശത്തെ തെങ്ങുകളിൽ പ്രത്യേകതരം കീടങ്ങൾ വലിയതോതിൽ പ്രശ്നങ്ങൾ ഉണ്ടാക്കിക്കൊണ്ടിരിക്കുകയാണ്, പ്രത്യേകിച്ച് ഉഷ്ണകാലത്ത്. ചാവക്കാടൻ തീരമേഖലയിൽ കഴിഞ്ഞ തവണ ഇത് വല്ലാതെ വരികയുണ്ടായി. ഇതിന് കൃഷി ഡിപ്പാർട്ടുമെന്റ് പ്രത്യേകമായ ശ്രദ്ധ കൊടുക്കണമെന്നുള്ള കാര്യം അങ്ങ് പറയാൻ ഉദ്ദേശിക്കുന്നില്ലേ?

ശ്രീ. ആന്റണി ജോൺ: സർ, ബഹുമാനപ്പെട്ട അംഗം പറഞ്ഞ കാര്യം

തീർച്ചയായും ശ്രദ്ധിക്കേണ്ടതാണ്. ഇത്തവണത്തെ ഓണക്കാലത്തെക്കുറിച്ച് ഇവിടെ

സൂചിപ്പിച്ചു. മുൻകാലങ്ങളിൽ നിന്നും വ്യത്യസ്തമായി മലയാളി തികഞ്ഞ ആത്മാഭിമാനത്തോടെയും സന്തോഷത്തോടെയുമാണ് 2016-ലെ ഓണം ആഘോഷിച്ചിട്ടുള്ളത്. പച്ചക്കറി സംഭരണവുമായി ബന്ധപ്പെട്ടുകൊണ്ട് വിഷരഹിത പച്ചക്കറികൾ കേരളത്തിലെ മുക്കിലും മൂലയിലുമെല്ലാം വിപണി വിലയെക്കാൾ കുറച്ച് സപ്ലൈ ചെയ്തുകൊണ്ടാണ് കേരളത്തിലെ കൃഷി വകുപ്പും ഗവൺമെന്റും മുന്നോട്ടുവരുന്നത്. അങ്ങനെ ഏതു നിലയിൽ നോക്കിയാലും കേരളത്തിലെ കാർഷിക സമൃദ്ധി വീണ്ടെടുക്കുന്നതിന് വേണ്ടിയുള്ള വളരെ ക്രിയാത്മകമായ നിലപാട് സ്വീകരിച്ചുകൊണ്ട് തന്നെയാണ് കൃഷി വകുപ്പ് മുന്നോട്ടുപോകുന്നത്. അതിനെ ഞാൻ ഒരിക്കൽ കൂടി പ്രത്യേകം അഭിനന്ദിക്കുകയാണ്. മറ്റൊരു വിഷയം സഹകരണവും ടൂറിസവുമാണ്. വിനോദസഞ്ചാരത്തെക്കുറിച്ച് പറയുമ്പോൾ കേരളത്തിൽ ഏറ്റവുമധികം വികസന സാധ്യതയും അതുപോലെ യുവാക്കൾക്ക് ജോലി ലഭിക്കുന്നതിന് വേണ്ടിയുള്ള ഒരു ഇടപെടൽ നടത്താൻ കഴിയുന്ന മേഖല വിനോദസഞ്ചാര മേഖലയാണ്. കേരളത്തിലെ ടൂറിസം വകുപ്പ് നല്ല നിലയിലുള്ള പദ്ധതികൾ ആവിഷ്കരിച്ചുകൊണ്ടുതന്നെയാണ് ഈ ചുരുങ്ങിയ നാളുകളിൽ മുന്നോട്ട് വരുന്നത്. ടൂറിസം കേന്ദ്രങ്ങളെയെല്ലാം പുനരുദ്ധരിക്കുന്നതിനു വേണ്ടിയുള്ള കർമ്മപദ്ധതി കേരളത്തിലെ ടൂറിസം വകുപ്പ് കൊണ്ടുവരുന്നുണ്ട്. ഇവിടെ എത്തുന്ന

ടൂറിസ്റ്റുകളുടെ എണ്ണത്തെ സംബന്ധിച്ച് സൂചിപ്പിക്കുമ്പോൾ വർദ്ധനവ് കൊണ്ടുവരാൻ കഴിഞ്ഞിട്ടുണ്ട്. ഏതാണ്ട് 5 വർഷം കൊണ്ട് ലക്ഷക്കണക്കിന് ആളുകൾക്ക് ജോലി കൊടുക്കാൻ കഴിയുന്ന നിലയിലേയ്ക്ക് ടൂറിസം വകുപ്പ് ഇടപെടൽ നടത്തുന്നുണ്ട് എന്ന് അറിയുന്നതിൽ അതിയായ സന്തോഷമുണ്ട്. ടൂറിസത്തിൽ നമുക്ക് ഇനിയും ഒരുപാട് സാധ്യതകൾ ഉണ്ട്. ആ സാധ്യതകളെ നമ്മൾ പൂർണ്ണമായി പ്രയോജനപ്പെടുത്തുന്നുണ്ടോ എന്ന പരിശോധന കൂടി നടത്തേണ്ടതുണ്ട്. സഞ്ചാരികളെ ആകർഷിക്കുന്നതിൽ കേരളം ഏറ്റവും വലിയ മത്സരം നേരിടുന്നത് ശ്രീലങ്കയോടാണ്. ശ്രീലങ്കയിൽ എൽ.ടി.ടി.ഇ. ഭീകരത മൂലം ഏതാണ്ട് കാൽനൂറ്റാണ്ട് കാലത്തോളം ടൂറിസം മേഖല വലിയ പിന്നോട്ടുപിന്നോട്ടി നേരിട്ടിരുന്നു. ആ ഭീകരത അവസാനിപ്പിച്ച് ഏതാനും വർഷം കഴിഞ്ഞപ്പോൾ ശ്രീലങ്കയിൽ വലിയ കുതിച്ചുചാട്ടമാണ് ടൂറിസം മേഖലയിൽ ഉണ്ടായത്. ശ്രീലങ്കയെക്കാൾ ഏറെ ഭംഗിയുള്ള കടലോരങ്ങളും, കായലോരങ്ങളും, ഹൈറേഞ്ച് ഓക്കെ ഉൾപ്പെടുന്ന നമ്മുടെ കൊച്ചു കേരളത്തിനകത്ത് അവർ ചെയ്തതുപോലെ അവരെക്കാൾ മികച്ച നിലയിൽ ടൂറിസം വികസിപ്പിക്കാൻ നമുക്കും സാധിക്കുന്നതാണ്. അതിനുവേണ്ടിയുള്ള കർമ്മ പദ്ധതികൾ ടൂറിസം വകുപ്പ് ആവിഷ്കരിക്കുന്നുണ്ട് എന്നറിയുന്നതിൽ അതിയായ സന്തോഷമുണ്ട്. നമ്മുടെ ടൂറിസം കേന്ദ്രങ്ങളെ തമ്മിൽ

കൂട്ടിയിണക്കിക്കൊണ്ടുള്ള മികച്ച ഗതാഗത സൗകര്യങ്ങളടക്കം ഒരുക്കിക്കൊടുക്കുന്നതിന്റെ പ്രാധാന്യം ഈ അവസരത്തിൽ എടുത്തു പറയേണ്ടതിന്റെ ആവശ്യമുണ്ട്. കേരളത്തിന്റെ വിസ്തീർണ്ണം ഏകദേശം 40000 ചതുരശ്ര കിലോ മീറ്ററാണെങ്കിൽ സിംഗപ്പൂർ പോലുള്ള രാജ്യത്ത് ഏകദേശം 1000 ചതുരശ്ര കിലോ മീറ്ററിനകത്തു നിന്നുകൊണ്ടാണ് അവർ ടൂറിസം മേഖലയ്ക്കു കത്ത് ഇത്ര വലിയ മുനേറ്റം കൈവരിക്കുന്നത്. ഇതെല്ലാം നമ്മൾ കണ്ടു മനസ്സിലാക്കണം. അവരുടെ വാർഷിക ടൂറിസം വരുമാനം 2000 കോടി ഡോളറാണ്, ഏകദേശം 1,30,000 കോടി രൂപ. നമ്മുടെ കേരളത്തിൽ ഇന്നിത് ഏതാണ്ട് 350 കോടി ഡോളർ മാത്രമാണ്. നമ്മൾ അത് കണ്ടു പഠിക്കേണ്ടതുണ്ട്. സിംഗപ്പൂർ ഉൾപ്പെടെയുള്ള രാജ്യങ്ങളെ സംബന്ധിച്ച് നമ്മൾ പരിശോധിക്കുമ്പോൾ അതിനേക്കാൾ സാധ്യതയുള്ളതും മനോഹരവുമായ പ്രദേശങ്ങൾ നമ്മുടെ കേരളത്തിനകത്തുണ്ട്. സിംഗപ്പൂരിൽ ഏകദേശം 35 ലക്ഷം സാക്ഷരരായ ജനങ്ങൾ മാത്രമാണ് അധിവസിക്കുന്നത്. എന്നാൽ കേരളത്തിൽ 3.3 കോടി ജനങ്ങൾ സാക്ഷരരായിട്ടുണ്ട്. ഇത്ര സമ്പന്നമായ കായലുകളും കടൽ തീരങ്ങളും ഉൾപ്പെടെയുള്ള പ്രദേശങ്ങൾ വേറെ എവിടെയാണുള്ളത്? ഞാൻ വരുന്നത് എറണാകുളം ജില്ലയിൽ നിന്നാണ്. കൊച്ചി വലിയ വികസന സാധ്യതയുള്ള പ്രദേശമാണ്. സിംഗപ്പൂർ പോലുള്ള പ്രദേശങ്ങളിൽ ഉൾപ്പെടുന്ന

ഷിപ്പിംഗും, തുറമുഖവും, വിമാനത്താവളവുമെല്ലാം നമുക്കുണ്ട്. ദീർഘവീക്ഷണമുള്ള പദ്ധതികൾ കേരളത്തിലെ ടൂറിസം വകുപ്പ് ആവിഷ്കരിച്ച് മുന്നോട്ടുപോകുന്നുണ്ട് എന്നറിയുന്നതിൽ അതിയായ സന്തോഷമുണ്ട്. ആതിരപ്പള്ളി പോലുള്ള ലോകത്തിലെ ഏറ്റവും മനോഹരമായ വെള്ളച്ചാട്ടങ്ങൾ കേരളത്തിലുണ്ട്. അതിന്റെ പോരായ്മ നമ്മൾ ആരെങ്കിലും ശ്രദ്ധിച്ചിട്ടുണ്ടോ; ആതിരപ്പള്ളി വെള്ളച്ചാട്ടം അടുത്ത് ചെന്ന് കാണാൻ കഴിയുന്ന ഒരു അവസ്ഥ നമുക്ക് അവിടെ ചെന്നാൽ ഉണ്ടോ? കേരളത്തിലെ കാടുകളുടെ സൗന്ദര്യം ആസ്വദിക്കുന്നതിനുവേണ്ടി ആളുകൾക്ക് വേണ്ടത്ര സൗകര്യം ഒരുക്കിക്കൊടുക്കാത്ത സമീപനം പല മേഖലകളിലും ഫോറസ്റ്റ് ഉദ്യോഗസ്ഥർ സ്വീകരിക്കുന്നുണ്ട്. അവരെ അവിടെ പ്രവേശിപ്പിക്കാതിരിക്കാനുള്ള സമീപനം സ്വീകരിക്കുന്നുണ്ട്. ഇതൊക്കെ പുനഃപരിശോധിച്ചുകൊണ്ട് നമ്മുടെ പ്രകൃതിഭംഗി ജനങ്ങൾക്കും ഇവിടെയെത്തുന്ന ടൂറിസ്റ്റുകൾക്കും ആസ്വദിക്കാൻ കഴിയുന്ന നിലയിലേക്ക് മുന്നോട്ട് കൊണ്ടുവരാൻ കഴിയണം. മൂന്നാം ലോകരാജ്യങ്ങളിൽ പോലും ഇതുപോലെയുള്ള വലിയ വെള്ളച്ചാട്ടത്തിനടുത്തേയ്ക്ക് ആളുകൾക്ക് എത്താൻ കഴിയുന്ന പാതകളടക്കം നിർമ്മിക്കുന്ന സാങ്കേതിക വിദ്യകളുണ്ട്. ഇതൊക്കെ നമ്മുടെ നാട്ടിലും ചെയ്യാൻ കഴിയുന്നതല്ലേ; അങ്ങനെ വലിയ വികസന സാധ്യതകളുള്ള ഒരുപാട് പ്രദേശങ്ങളും മേഖലകളും നമുക്കുണ്ട്. ഞാൻ

പ്രതിനിദാനം ചെയ്യുന്ന കോതമംഗലം മണ്ഡലം വലിയ ടൂറിസം സാധ്യതകളുള്ള പ്രദേശമാണ്. കുട്ടംപുഴ പഞ്ചായത്ത് ഉൾപ്പെടുന്ന പ്രദേശം ഇടമലയാർ ജലവൈദ്യുത പദ്ധതിയുമായി ബന്ധപ്പെട്ടുകൊണ്ട് വലിയതോതിലുള്ള വികസന സാധ്യതയുള്ള പ്രദേശമാണ്. ഹൈഡൽ ടൂറിസം അടക്കം മുന്നോട്ട് കൊണ്ടുവരാൻ കഴിയുന്ന പ്രദേശമാണ്. ഇടുക്കിയിലും, മൂന്നാറിലും, പള്ളിവാസലിലും, കുറ്റ്യാടിയിലുമൊക്കെ ഹൈഡൽ ടൂറിസം പദ്ധതി നന്നായി നടപ്പിലാക്കിയിട്ടുണ്ട്. ഞാൻ പ്രതിനിദാനം ചെയ്യുന്ന ഇടമലയാർ പ്രദേശത്തും നല്ലനിലയിൽ ഹൈഡൽ ടൂറിസം പദ്ധതി കൊണ്ടുവരാൻ കഴിയുന്ന പ്രദേശമാണ്. അതിന് ഗവൺമെന്റ് അനുകൂലമായ സമീപനം സ്വീകരിക്കുമെന്ന് തന്നെയാണ് ഞാൻ പ്രതീക്ഷിക്കുന്നത്. ഇടുങ്ങിയ കാനന പാതകളും ലോകത്തെ ചെറുതും വലുതുമായ പുമ്പാറ്റകളുടെ വലിയ ശേഖരവുമുള്ള പ്രദേശമാണത്. അവിടെ ഒരു ബട്ടർഫ്ലൈ പാർക്ക് ആരംഭിക്കുന്നതിന് വേണ്ടിയുള്ള സമീപനം ഗവൺമെന്റ് സ്വീകരിക്കണമെന്നാണ് എനിക്ക് അഭ്യർത്ഥിക്കാനുള്ളത്. 1984-ലാണ് അവിടെ ഡാം പണി പൂർത്തിയാക്കി പദ്ധതി ആരംഭിച്ചിട്ടുള്ളത്. അന്നവിടെ കെ.എസ്.ഇ.ബി.യുടെ ഉടമസ്ഥതയിലുള്ള നിരവധി ക്വോർട്ടേഴ്സുകൾ പണികഴിപ്പിച്ചിട്ടുണ്ട്. അവ ഇന്ന് നാശോന്മുഖമായി കിടക്കുകയാണ്. അതെല്ലാം ടൂറിസം വകുപ്പിന് കൈമാറിക്കൊണ്ട് ആ

പ്രദേശങ്ങളിലെത്തുന്ന ടൂറിസ്റ്റുകൾക്ക് നല്ല നിലയിൽ ഉപയോഗിക്കാൻ കഴിയുന്ന രീതിയിലേക്ക് മാറ്റിയെടുക്കണമെന്നുള്ള ഒരു അഭ്യർത്ഥന എനിക്ക് ബഹുമാനപ്പെട്ട മന്ത്രിയുടെ മുമ്പിൽ വയ്ക്കാനുണ്ട്. കേരളത്തിലെ ഏറ്റവും മനോഹരമായ പ്രദേശമാണ് കുട്ടംപുഴ പഞ്ചായത്ത്. കേരളത്തിൽ ഏറ്റവും അധികം ആളുകൾ ആരാധിക്കുകയും ബഹുമാനിക്കുകയും ചെയ്യുന്ന മോഹൻലാലിന്റെ 'പുലിമുരുകൻ' എന്നു പറയുന്ന സിനിമ ഇന്ന് കേരളത്തിനകത്ത് ഓടുന്നുണ്ട്. പുലിമുരുകൻ എല്ലാപേരും കണ്ടിരിക്കുമെന്നു തന്നെയാണ് ഞാൻ പ്രതീക്ഷിക്കുന്നത്. സാറും ഒരു സിനിമ പ്രേമിയാണല്ലോ; പുലിമുരുകന്റെ പ്രധാന ലൊക്കേഷൻ എന്നു പറയുന്നത് എന്റെ മണ്ഡലത്തിൽപ്പെടുന്ന കുട്ടംപുഴ പഞ്ചായത്തിലെ പിണ്ടിമേട് വെള്ളച്ചാട്ടമാണ്, വളരെ മനോഹരമാണ് ആ വെള്ളച്ചാട്ടം. അങ്ങ് ആ സിനിമ കണ്ടിരിക്കുമല്ലോ. അങ്ങനെ നിരവധി വെള്ളച്ചാട്ടങ്ങളുള്ള ഒരു മേഖലയാണ്. അതിന്റെ സാധ്യത ഉപയോഗിക്കാൻ കഴിയണം. അതിന് ഗവൺമെന്റ് നല്ല നിലയിൽ സഹായിക്കുമെന്ന് തന്നെയാണ് ഞാൻ പ്രതീക്ഷിക്കുന്നത്. ഭൂതത്താൻകെട്ടും, നേര്യമംഗലവും ഉൾപ്പെടുന്ന പ്രദേശങ്ങൾ ഫാറം ടൂറിസത്തിനുൾപ്പെടെ ഉപയോഗിക്കാൻ കഴിയുന്ന പ്രദേശങ്ങളാണ്. തട്ടേക്കാട് ഏഷ്യയിലെ തന്നെ ഏറ്റവും വലിയ പക്ഷി സങ്കേതമാണ്. അതിനെല്ലാം ഉപയോഗപ്പെടുത്തിക്കൊണ്ട്

ടൂറിസം നല്ല നിലയിൽ മുന്നോട്ട് കൊണ്ടുവരാൻവേണ്ടി കേരളത്തിലെ ഗവൺമെന്റും ടൂറിസം വകുപ്പും നല്ല നിലയിൽ സഹായിക്കണമെന്ന് അഭ്യർത്ഥിച്ചുകൊണ്ട് ഒരിക്കൽ കൂടി ഈ ധനാഭ്യർത്ഥനകളെ പൂർണ്ണമായി പിന്തുണച്ചുകൊണ്ട് നിർത്തുന്ന

ശ്രീ. കെ. എസ് ശബരീനാഥൻ : സർ, 2016-2017 സാമ്പത്തിക

വർഷത്തേക്കുള്ള പുതുക്കിയ ബഡ്ജറ്റിലെ ധനാഭ്യർത്ഥനയെ ഞാൻ എതിർക്കുകയാണ്. നവകേരളം സൃഷ്ടിക്കാൻ വേണ്ടി വന്ന ശ്രീ. പിണറായി വിജയന്റെ നേതൃത്വത്തിലുള്ള ഗവൺമെന്റ് ഇപ്പോൾ അധികാരമേറ്റിട്ട് ഏകദേശം അഞ്ച് മാസം കഴിഞ്ഞു. സാധാരണ ഒരു സർക്കാർ പിറന്നുവീണ് ഒന്നോ രണ്ടോ വർഷത്തിനുശേഷമാണ് ആരോപണങ്ങളും ആക്ഷേപങ്ങളുമൊക്കെ കേട്ട് ആ സർക്കാരിന്റെ മുഖച്ഛായക്ക് മങ്ങലേൽക്കുന്നത്. പക്ഷേ ശ്രീ. പിണറായി വിജയന്റെ നേതൃത്വത്തിലുള്ള ഗവൺമെന്റിന് ഒരു പ്രത്യേകതയുണ്ട്. ജനിച്ച് വീണ് അഞ്ചാം മാസത്തിൽ, ശൈശവത്തിൽതന്നെ പാപത്തിൽ മാമോദീസ മുക്കിയ ഒരു സർക്കാരാണ് ശ്രീ. പിണറായി വിജയന്റെ നേതൃത്വത്തിലുള്ളത്. ദളിത് പീഡനങ്ങളെക്കുറിച്ചും രാഷ്ട്രീയ കൊലപാതകങ്ങളെക്കുറിച്ചുമൊന്നും ഞാൻ അധികം സംസാരിക്കുന്നില്ല. ഇന്ന് അടിയന്തരപ്രമേയ സമയത്ത് ബഹുമാനപ്പെട്ട മുഖ്യമന്ത്രി അദ്ദേഹത്തിന്റെ

നിലപാടുകൾ വളരെ വ്യക്തമായി പറഞ്ഞതാണ്. അദ്ദേഹം തന്നെ ഗീതോപദേശം ആ ഒരു സ്പിരിറ്റിൽതന്നെ ഉൾക്കൊള്ളുകയാണ്. നമ്മൾ ഈ സഭയിൽ ഉൾക്കൊണ്ട സ്പിരിറ്റിൽതന്നെ അദ്ദേഹത്തിന്റെ പാണ്ഡവ പടയിലെ പോരാളികളും ബി.ജെ.പി.യിലേയും ആർ.എസ്.എസ്സി-ലെയും നേതൃത്വങ്ങളും ഏറ്റെടുക്കുകയാണെങ്കിൽ നമ്മളെല്ലാം സ്വപ്നം കാണുന്ന ഒരു കിനാശ്ശേരിയാക്കി കണ്ണൂരിനെ മാറ്റിയെടുക്കാമെന്ന കാര്യത്തിൽ യാതൊരു സംശയവുമില്ല. സമൂഹത്തിൽ പ്രധാനപ്പെട്ട പങ്ക് വഹിക്കുന്ന ചില വ്യക്തികൾക്ക് കഴിഞ്ഞ നാലഞ്ച് ദിവസങ്ങളായി ഉണ്ടായിട്ടുള്ള ആശങ്കകളെക്കുറിച്ചാണ് എനിക്ക് പറയാനുള്ളത്. ആദ്യമായി ഞാൻ സംസാരിക്കാൻ പോകുന്നത് എനിക്ക് വളരെ പ്രധാനപ്പെട്ട നമ്മുടെയെല്ലാം പ്രിയപ്പെട്ട മുൻ മന്ത്രിയായിരുന്ന ശ്രീ. ഇ. പി. ജയരാജൻ സാറിനെക്കുറിച്ചാണ്. ശ്രീ. ഇ. പി. ജയരാജൻ സാർ തികളാഴ്ച നിയമസഭയിൽ സംസാരിച്ചപ്പോൾ അദ്ദേഹം പറഞ്ഞ ഒരു കാര്യം അഴിമതി നിറഞ്ഞുനിന്ന വ്യവസായ വകുപ്പിനെ ശുദ്ധീകരിക്കുവാൻ സ്വീകരിച്ച നടപടികളിൽ അസ്വസ്ഥരായ വ്യവസായ മാഫിയകളാണ് മന്ത്രിയെ മാറ്റിയിട്ടും ഈ വിവാദങ്ങളെല്ലാം ഉയർത്തുന്നതെന്നാണ്. അവരാണ് അദ്ദേഹത്തിനെതിരെ രാജ്യത്തിനകത്തു നിന്നും പുറത്തുനിന്നും ഭീഷണി ഉയർത്തിയതെന്നാണ്

അദ്ദേഹം പറഞ്ഞത്. നിയമസഭയിലെ ഒരു എം.എൽ.എ., മാഫിയായിൽ നിന്നും ആക്രമണവും ഭീഷണിയും ഉണ്ടെന്ന് പറയുമ്പോൾ ആ എം.എൽ.എ.-യ്ക്ക് സംരക്ഷണം കൊടുക്കേണ്ടത് തീർച്ചയായും സർക്കാരിന്റെ കടമയാണ്. ആ കടമ സർക്കാർ ചെയ്യുമെന്ന് ഞാൻ വിശ്വസിക്കുകയാണ്. രണ്ടാമത്തെ കാര്യം എന്റെ പ്രിയപ്പെട്ട സുഹൃത്ത് സി.പി.ഐ-യുടെ ഒല്ലൂരിന്റെ യുവ എം.എൽ.എ.-യും മുൻ വിദ്യാർത്ഥി നേതാവുമായ ശ്രീ കെ. രാജന്റെ പാർട്ടിയും.... ഇന്ന് ജനയുഗം പത്രത്തിലും മാതൃഭൂമി പത്രത്തിലും ഒരു വാർത്ത ഉണ്ടായിരുന്നു. അദ്ദേഹം ഈ പത്രങ്ങളൊക്കെ വായിച്ചുവെന്നാണ് പറഞ്ഞത്. ആ പത്രങ്ങൾ വളരെ പ്രാധാന്യത്തോടുകൂടി പ്രസിദ്ധീകരിച്ച ഒരു വാർത്ത കണ്ടു. 'സി.പി.ഐ. സംസ്ഥാന കൗൺസിലിൽ പിണറായി വിജയന് രൂക്ഷ വിമർശനം'. അതിനകത്ത് അവസാനം പ്രതിപാദിക്കുന്ന ഒരു കാര്യമുണ്ട്. മന്ത്രിമാരുടെ വകുപ്പുകളിൽ ഇടപെട്ടിട്ടും സി.പി.ഐ. മന്ത്രിമാർ പ്രതികരിക്കാത്തത് പരിതാപകരമാണെന്ന് അംഗങ്ങൾ രോഷത്തോടെ പറഞ്ഞുവെന്നാണ് ഇന്നത്തെ മാതൃഭൂമി പത്രം പറയുന്നത്. നമ്മുടെ പ്രതിപക്ഷ നേതാവിനോട് ബഹുമാനപ്പെട്ട ശ്രീമതി സോണിയാ ഗാന്ധിക്ക് കത്തെഴുതാൻ ഉപദേശിക്കുന്ന ശ്രീ. കെ. രാജൻ ഇപ്പോൾതന്നെ ചെന്ന് അങ്ങയുടെ ഔദ്യോഗിക

ലെറ്റർപാഡിൽ സി.പി.ഐ. ദേശീയ സെക്രട്ടറി ശ്രീ. സുധാകർ റെഡ്ഡിക്ക് അങ്ങയുടെ ഉപദേശം നൽകുന്ന ഒരു കത്തെഴുതണം. ആ കത്തിൽ പറയേണ്ടത് മുഖ്യമന്ത്രിക്ക് വേണ്ടിയുള്ള കത്താണ്, ആ കത്തിൽ ശ്രീ. സുധാകർ റെഡ്ഡി മുഖ്യമന്ത്രിയോട് ഉപദേശിക്കേണ്ടത് പാവപ്പെട്ട സി.പി.ഐ. മന്ത്രിമാരെ ക്രൂശിക്കട്ടെ, പാവം തൃശ്ശൂർകാർ ജീവിച്ച് പോകട്ടെ എന്നൊരു കാര്യം നിങ്ങളുടെ ദേശീയ സെക്രട്ടറി മുഖാന്തരം കത്തിലൂടെ മുഖ്യമന്ത്രിയെ ഉപദേശിക്കണമെന്ന് ശ്രീ. കെ. രാജനോട് ഞാൻ ആവശ്യപ്പെടുകയാണ്. ഞാൻ വളരെ നീട്ടി സംസാരിക്കുന്നില്ല കുറെ കാര്യങ്ങൾ പറയണമെന്നുണ്ട്. സഹകരണം, കൃഷി, വിനോദസഞ്ചാരം തുടങ്ങിയ വകുപ്പുകളിലെ ധനാഭ്യർത്ഥനകളെക്കുറിച്ച് സംസാരിക്കുന്നതിനുമുമ്പ് ഈ ധനാഗമ മാർഗ്ഗങ്ങളെക്കുറിച്ചും ഫണ്ട് എങ്ങനെ വിനിയോഗിക്കണമെന്നതിനെക്കുറിച്ചും പറയേണ്ടത് പ്രധാനപ്പെട്ടൊരു കാര്യമാണ്. നമുക്കെല്ലാം അറിയാം ഈ പുതിയ സർക്കാർ അധികാരത്തിൽ വന്നതിനുശേഷം ഫണ്ട് വിനിയോഗിക്കുന്ന മാർഗ്ഗം 'കിഫ്ബി' -യെന്ന് പറയുന്നതാണ്. ഈ 'കിഫ്ബി' -യെ ഞാനും എന്റെ പാർട്ടിയും എതിർക്കുന്നില്ല. കാരണം ആശയപരമായി ധനകാര്യമന്ത്രി പറഞ്ഞ പല കാര്യങ്ങളോടും നമുക്ക് യോജിപ്പുണ്ട്. പക്ഷേ 'കിഫ്ബി'- യിൽ ഫണ്ട്

അലോട്ട്മെന്റ് പ്രോസസ്സും 'കിഫ്ബി'-യിൽ നിന്നും ഈ ഫണ്ട് എങ്ങനെയാണ് പ്രോജക്ടുകൾക്ക് അലോട്ട് ചെയ്യുന്നതെന്ന കാര്യത്തിലും ഭരണ-പ്രതിപക്ഷ ഭേദമില്ലാതെ പല അംഗങ്ങൾക്കും ഒരു പക്ഷേ മന്ത്രിമാർക്കും ആശങ്കയും പരാതികളുമുണ്ട്. ആ പരാതികൾ ദൂരീകരിക്കാതെ ഒരിക്കലും ഇതുപോലുള്ള ധനാഗമ ചർച്ചകളുമായി മുന്നോട്ടുപോകാൻ കഴിയില്ല എന്നൊരു വിശ്വാസം എനിക്കുണ്ട്. നമുക്കെല്ലാമറിയാം നമ്മളിൽ പലരും ത്രിതലപഞ്ചായത്ത് അംഗങ്ങളായും പഞ്ചായത്ത് പ്രസിഡന്റുമാരായും ജില്ലാപഞ്ചായത്ത് അംഗങ്ങളായും സേവനമനുഷ്ഠിച്ചതിനുപുറമെ എം.എൽ.എ.- മാറായി വന്നവരാണ്. ത്രിതല പഞ്ചായത്തുകൾക്ക് ജനകീയാസൂത്രണ പദ്ധതിയിൽ നിന്നും ഫണ്ട് ലഭിക്കുന്നുണ്ട്. അതോടൊപ്പം എം.പി.-മാരുടെ ഫണ്ടിൽനിന്നും എം.എൽ.എ.-മാരുടെ ഫണ്ടിൽനിന്നും സർക്കാരിൽ നിന്നും പ്രോജക്ടുകൾ കിട്ടാറുണ്ട്. എല്ലാ നിയമസഭാ മണ്ഡലങ്ങളിലേയും ഫണ്ട് നോക്കുകയാണെങ്കിൽ 80-85 ശതമാനം ഫണ്ടുകളും പത്ത് കോടി രൂപയിൽ താഴെയായിരിക്കും. അൻപത് ലക്ഷത്തിനും പത്തുകോടിക്കുമിടയ്ക്കുള്ള സാധാരണ പ്രോജക്ടുകൾ കൊണ്ടാണ് ഞാനെന്റെ മണ്ഡലത്തിലെ പി.എച്ച്.സി.-ക്ക് ഒരു കെട്ടിടമനുവദിക്കുന്നതും അത്യാവശ്യമുള്ള

റോഡനുവദിക്കുന്നതും ടൂറിസം മേലയിൽ ചെറിയ അമിനിറ്റീസ് സെന്റർ പണിയുന്നതുമൊക്കെ മിനിമം തുകയായ അൻപത് ലക്ഷത്തിനും പത്തുകോടിക്കും ഇടയ്ക്കുള്ള തുകകൊണ്ടാണ്. സഭയിലെ ഒരു എം.എൽ.എ. എന്ന നിലയിൽ ഫണ്ടനുവദിക്കുന്ന കാര്യത്തിൽ ഞാൻ അനുഭവിക്കുന്ന ബുദ്ധിമുട്ട് ഭരണപക്ഷത്തേയും പ്രതിപക്ഷത്തേയും എം.എൽ.എ.-മാർ അനുഭവിക്കുന്ന ബുദ്ധിമുട്ടും ഒരുപോലെയാണ്. മറ്റൊരു പ്രധാനപ്പെട്ട കാര്യം പത്തുകോടി രൂപക്ക് താഴെയുള്ള പ്രോജക്ടുകൾക്ക് ഫണ്ടില്ലായെന്നുള്ളതാണ്. മന്ത്രിമാരെ കാണുമ്പോഴും ഉദ്യോഗസ്ഥന്മാരെ കാണുമ്പോഴും അവർ പറയുന്ന പരാതി പത്ത് കോടിക്ക് മുകളിലുള്ള പദ്ധതിയാണെങ്കിൽ 'കിഫ്ബി' വഴി അപ്രൂവൽ തരാമെന്നാണ്. ഇത് പറയുമ്പോൾ എനിക്ക് ഓർമ്മ വരുന്നത് സാധാരണക്കാരായ ആളുകൾക്ക് ഒരു തലവേദന വരുമ്പോൾ ഒരു ക്രോസിനോ പാരസെറ്റമോളോ കഴിച്ചാൽ പോകാവുന്നതേയുള്ളൂ. പക്ഷേ ഇതേ അനുഭവത്തിന് ഒരു സ്വകാര്യ ആശുപത്രിയിൽ പോകുകയാണെങ്കിൽ അവർ ആദ്യം എക്സറേയും പിന്നെ സി.ടി. സ്കാനും എടുപ്പിക്കും. പിന്നെ രണ്ടുമൂന്ന് ദിവസം അവിടെ കിടത്തും. അവസാനം സൂപ്പർ സ്പെഷ്യാലിറ്റിയിൽ കൊണ്ടുപോകും. പാരസെറ്റമോൾ കൊടുത്തുതീർക്കേണ്ട രോഗങ്ങൾക്ക് സൂപ്പർസ്പെഷ്യാലിറ്റിയിൽ

കൊണ്ടുപോകുന്നതുപോലെയാണ് അത്യാവശ്യം പ്രോജക്ടിന് ഫണ്ടുനവദിക്കാതെ എല്ലാം പത്ത് കോടി രൂപയിൽ അധികമാക്കി 'കിഫ്ബി'യിൽ ഉൾപ്പെടുത്തുന്ന ഒരു സ്ഥിതിയാണ് വന്നിരിക്കുന്നത്. നമ്മൾ പണ്ടുമുതൽ കാണുന്ന ഒരു പ്രവണതയാണ് പ്രോജക്ടുകൾ എല്ലാം തയ്യാറാക്കാൻ സംഘത്തെ ചുമതലപ്പെടുത്തുകയെന്നത്. അങ്ങനെയൊരു സംഘം സെക്രട്ടേറിയറ്റിലും എ.കെ.ജി. സെന്ററിലും നിയമസഭയിലുമൊക്കെ വന്നിട്ടുണ്ട്. അവരുടെ ജോലി എല്ലാ പ്രോജക്ടുകളും ആകർഷകമായ രീതിയിൽ പത്ത് കോടി രൂപയിൽ കൂടുതലായി കാണിക്കണം. ഇപ്പോൾ എന്നെയും പലരും ഇതിനായി ബന്ധപ്പെടുന്നുണ്ട് നല്ലൊരു പ്രോജക്ട് തയ്യാറാക്കി തരാമെന്ന് പറഞ്ഞ്. പ്രോജക്ട് തയ്യാറാക്കുന്നുവെന്ന് പറയുമ്പോൾ ഒരു പക്ഷേ ടൂറിസത്തിന്റേതാണെങ്കിൽ മണ്ഡലത്തിലെ രണ്ടോമൂന്നോ സ്ഥലങ്ങളെ ഒരുമിപ്പിച്ചുള്ള ഒരു പാക്കേജാണ്. ഇതുപോലുള്ള വികസന മോഡലാണോ ഇടതുപക്ഷം നവ കേരളമെന്ന് പറഞ്ഞ് കൊണ്ടുവരുന്നതെന്ന കാര്യത്തിൽ വലിയ സംശയമുണ്ട്. ഞാൻ ചെറിയൊരു ചരിത്ര കഥകൂടി പറയാം. നമുക്കെല്ലാം അറിയാവുന്ന ഗ്രീക്ക് ഇതിഹാസത്തിൽ ഒരു കഥയുണ്ട്. പ്രൊക്രസ്റ്റസിന്റെ 'അയൺ ബെഡ്' (ഇരുമ്പ് കട്ടിൽ) എന്നൊരു കഥയുണ്ട്.

അദ്ദേഹം എലിസിസ് നഗരത്തിൽ വരുന്ന ആളുകളെ രാത്രികാലങ്ങളിൽ വീട്ടിൽ കൂട്ടിക്കൊണ്ടുവന്ന് താമസിക്കാൻ പറയുമായിരുന്നു. പ്രൊക്രസ്റ്റസ് ഒരു കള്ളനായിരുന്നു. അദ്ദേഹത്തിന് ഒരു ഇരുമ്പ് കട്ടിലുണ്ട്. ആ ഇരുമ്പ് കട്ടിൽ ഒരു നിശ്ചിത സൈസിലുള്ളതായിരുന്നു. അദ്ദേഹത്തിന്റെ വീട്ടിൽ വരുന്ന ആളുകൾ ഒരു പക്ഷേ കട്ടിലിനേക്കാൾ സൈസ് കുറഞ്ഞ ആളുകളാണെങ്കിൽ ഇദ്ദേഹം അവരെ ഒരു റാക്കിൽ കെട്ടി കട്ടിലിന്റെ നീളം വരെയാക്കി കൊന്നുകളയും. ഒരു പക്ഷേ, കട്ടിലിന്റെ നീളത്തെക്കാൾ കൂടുതലാണെങ്കിൽ അവരുടെ കാലുകൾ വെട്ടിക്കളയും. അതുപോലെ 'കിഫ്ബി'-യെന്ന് പറയുന്നത് പ്രൊക്രസ്റ്റസിന്റെ ഇരുമ്പ് കട്ടിൽ പോലെയാണ്. ഒരു പ്രോജക്ടും നടക്കാതെ എല്ലാ പ്രോജക്ടുകളും പൈപ്പ് ലൈനിൽവെച്ചുകൊണ്ട്...., പലപ്പോഴും മന്ത്രിമാരോട് റോഡുകളുടെ കാര്യത്തെക്കുറിച്ച് പറയുമ്പോൾ എല്ലാത്തിനും പറയുന്ന ഒരു കാരണമുണ്ട്. പത്ത് കോടിയിൽ കവിഞ്ഞ തുകയ്ക്കുള്ള പ്രോജക്ടാക്കണമെന്നാണ് അവർ പറയുന്നത്. ഒരു പക്ഷേ കേരളത്തിന്റെ വികസനം കഴിഞ്ഞ അൻപത് അറുപത് വർഷമുണ്ടായത് ചെറുകിട പ്രോജക്ടുകളിൽ നിന്നാണ്. നമ്മൾ സംസാരിക്കുമ്പോഴൊക്കെ പറയുന്നത് ചെറുകിട പ്രോജക്ടുകളെപ്പറ്റിയാണ്. ആ ചെറുകിടപ്രോജക്ടുകൾ മുന്നോട്ട് കൊണ്ട്

പോകണമെങ്കിൽ ഞാൻ നേരത്തെ പറഞ്ഞതുപോലെ പത്ത് കോടിയിൽ താഴെയുള്ള പ്രോജക്ടുകൾ നടപ്പിലാക്കാനുള്ള സ്വാതന്ത്ര്യം ഇവിടുത്തെ മന്ത്രിമാർക്ക് നൽകണം. ടൂറിസം രംഗത്തെക്കുറിച്ചും കുറെ കാര്യങ്ങൾ പറയാനുണ്ട്. സമയം കുറവായതുകൊണ്ട് അതൊന്നും ഞാൻ പറയുന്നില്ല. മെമ്പർ ശ്രീ. ആന്റണി ജോൺ 'പുലിമുരുകൻ' സിനിമയെക്കുറിച്ച് നേരത്തേ ഇവിടെ പറഞ്ഞതുകൊണ്ട് ഒരു കാര്യം ഞാനും പറയാൻ ആഗ്രഹിക്കുന്നു. അതുപോലെ ശ്രീ. അനിൽ അക്കരയും സംസാരിച്ചപ്പോൾ അതിലെ വില്ലൻ കഥാപാത്രത്തെക്കുറിച്ചാണ് പറഞ്ഞത്. അതിൽ പ്രശസ്തനായ നടൻ ശ്രീ. ഗോപകുമാർ അഭിനയിച്ച ഒരു ആദിവാസി മൂപ്പന്റെ കഥാപാത്രമുണ്ട്. ആ സിനിമ കണ്ടവർക്കെല്ലാം ആ കഥാപാത്രത്തെ ഓർമ്മയുണ്ടായിരിക്കും. ആദിവാസി മൂപ്പൻ ഒരു വലിയ ജനസമൂഹത്തിന്റെ നേതാവാണ്. അദ്ദേഹത്തിനൊപ്പം നൂറ് ഇരുന്നൂറ് ആൾക്കാർ കൂടെപ്പോകുന്നത് കാണാം. അദ്ദേഹം പാരമ്പര്യ വൈദ്യത്തിന്റെയൊക്കെ വലിയ ആളാണ്. അവിടുത്തെ സി.സി.എഫ്-ന് അടി കൊണ്ട് വീഴുമ്പോൾ അദ്ദേഹത്തിനെ ചികിത്സിക്കുന്നത് ഈ പാരമ്പര്യ വൈദ്യൻകൂടിയായ ആദിവാസി മൂപ്പനാണ്. ഈ ആദിവാസി മൂപ്പൻ ഈ സിനിമയിൽ പത്ത് ഡയലോഗേ പറയുന്നുള്ളൂ. ആ പത്ത് ഡയലോഗും

പുലിമുരുകനെ പ്രകീർത്തിക്കാൻ വേണ്ടിമാത്രമുള്ളതാണ്. പത്ത് ഡയലോഗും പുലിമുരുകൻ വന്നാൽ ഇങ്ങനെ സംഭവിക്കും അങ്ങനെ സംഭവിക്കും എന്നൊക്കെയാണ്. നമ്മുടെ നിയമസഭയിലെ ഒരുമാതിരിപ്പെട്ട ആളുകളെല്ലാം ഈ സിനിമയിലെ ആദിവാസി മൃഗനെപ്പോലെയാണ്. അവർ അവരവരുടെ തട്ടുകളിൽ വലിയ ആൾക്കാരാണ്, പാരമ്പര്യ വിഷചികിത്സകരാണ്, അവർക്ക് ഭയങ്കര കഴിവുകളുണ്ട്, പത്തിരനൂറ് ആൾക്കാർ കൂടെയുണ്ടാകും. പക്ഷേ ഈ സഭയിൽ വന്നാൽ അവരെല്ലാം കൂടുതൽ സമയമെടുക്കുന്നത് ഈ പുലിമുരുകനെ പ്രകീർത്തിക്കാൻ വേണ്ടി മാത്രമാണ്. എന്തായാലും ഒരു കൂട്ടിലടച്ച തത്ത പോയി. ഇനി പത്തുതൊണ്ണൂറ്റിയേഴ് തത്തകൾ ബാക്കിയുണ്ട്. നിങ്ങൾ ഏതായാലും കൂട്ടിനകത്ത് പെടാതെ സ്വതന്ത്രമായി പറക്കൂ എന്ന് മാത്രം പറഞ്ഞുകൊണ്ട് നിർത്തുന്നു. ഈ ധനാഭ്യർത്ഥനകളെ ഞാൻ എതിർക്കുന്നു.

ശ്രീ. എസ്. ശർമ്മ: സർ, സഹകരണം, കൃഷി, വിനോദസഞ്ചാരം എന്നീ

ധനാഭ്യർത്ഥനകളെ ഞാൻ അംഗീകരിക്കുകയും പിന്താങ്ങുകയും ചെയ്യുന്നു. ഇവിടെ ചർച്ചകൾക്കിടയിൽ കേരള വികസനത്തിന്റെ ഇന്നത്തെ കോണ്ടിറ്റിൽ പരിമിതികളെ അതിജീവിക്കുകയാണ് സാധ്യതകളെ എങ്ങനെ

പ്രയോജനപ്പെടുത്താമെന്ന വിശ്വാസമയ വീക്ഷണത്തെ അടിസ്ഥാനമാക്കി ഡോ. തോമസ് ഐസക് മുന്നോട്ടുവച്ച നിർദ്ദേശത്തെ ശ്രീ. ശബരിനാഥൻ വിമർശനാത്മകമായി സമീപിക്കുന്നത് കേൾക്കാൻ ഇടവന്നു. വിമർശനം ഉന്നയിക്കുന്നതിൽ തെറ്റില്ല. പ്രവർത്തനങ്ങളിൽ കുറച്ചുകൂടി ജാഗ്രത കൈവരിക്കാൻ ഇത്തരം വിമർശനം സഹായിക്കും. പക്ഷെ നമ്മുടെ നാടിന്റെ ഇതുവരെയുള്ള ചരിത്രം പരിശോധിച്ചാൽ വികസന കാര്യത്തിൽ എക്കാലത്തും മാതൃകാപരമായ പങ്കാണ് ഭരണം ഏറ്റെടുത്ത സന്ദർഭം മുതൽ ഇടതുപക്ഷ പ്രസ്ഥാനം വഹിച്ചതെന്ന കാര്യം കേരളത്തിലെ ജനങ്ങൾക്ക് ബോധ്യമുള്ളതാണ്. 1956-ൽ ഐക്യകേരളം രൂപീകൃതമായതിനുശേഷം 1957-ൽ ഇ.എം.എസ്.-ന്റെ നേതൃത്വത്തിലുള്ള കമ്മ്യൂണിസ്റ്റ് ഗവൺമെന്റ് അധികാരമേറ്റെടുത്ത് സ്വീകരിച്ച വികസന വീക്ഷണത്തിന്റെ അടിത്തറയിൽ പടുത്തുയർത്തപ്പെട്ടതാണ് ആധുനിക കേരളമെന്നത് നാം വിസ്മരിക്കരുത്. കേരളത്തിൽ 1957-ന്റെ തുടർച്ചയായി 1968-ൽ സമഗ്ര ഭൂപരിഷ്കരണ നിയമവും കോ-ഓപ്പറേറ്റീവ് ആക്ടും പ്രാബല്യത്തിൽ വന്നു. കേരളത്തിന്റെ വളർച്ചയ്ക്ക് സഹകരണ പ്രസ്ഥാനവും സഹകരണ പ്രസ്ഥാനത്തിന്റെ വളർച്ചയ്ക്ക് ഭൂപരിഷ്കരണ നിയമവും പരസ്പര പൂരകമായി വളർന്നുവന്നതിലൂടെ ആധുനിക

കേരളത്തെ ലക്ഷണമൊത്ത സംസ്ഥാനമായി വാർത്തെടുക്കുന്നതിന് സാധിച്ചു. ഇത്തരം വസ്തുതകൾ മനസ്സിലാക്കാതെ താൽക്കാലികമായ ചില വിമർശനങ്ങളിലൂടെ പ്രശ്നങ്ങളെ സമീപിക്കുന്നത് പുന:പരിശോധനയ്ക്ക് വിധേയമാക്കണം. സംസ്ഥാന ഗവൺമെന്റ് സമഗ്രമായ കാഴ്ചപ്പാടിനെ അടിസ്ഥാനമാക്കി കാര്യങ്ങൾ രംഗത്തും സഹകരണ മേഖലയിലും ടൂറിസം മേഖലയിലും ശാസ്ത്രീയവും ഭാവനാസമ്പന്നവുമായ കാഴ്ചപ്പാടിലൂടെ പ്രവർത്തിച്ചുവരികയാണ്. കേരളം ആർജ്ജിച്ച നേട്ടങ്ങൾ തല്ലിത്തകർക്കുകയും തകർത്തൊരിയുകയും ചെയ്തു. നാം ആർജ്ജിച്ച നേട്ടങ്ങൾ കൊണ്ടുവരുന്നതിനും അതിനെ സംരക്ഷിച്ച് നിലനിർത്തുന്നതിനും സമരങ്ങളിലൂടെ ത്യാഗസുരഭിലമായ ഒരു ജീവിതം വികസിപ്പിച്ചെടുത്തതാണ് ഇടതുപക്ഷ രാഷ്ട്രീയത്തിന്റെ മഹത്വം. ഇന്നലെ രാവിലെ റബ്ബറിന്റെ വിലത്തകർച്ച സംബന്ധിച്ച് അടിയന്തരപ്രമേയം അവതരിപ്പിച്ചതിനുശേഷം പ്രതിപക്ഷാംഗങ്ങൾ വാക്കൗട്ട് നടത്തുകയുണ്ടായി. റബ്ബറിന് ഇത്തരത്തിൽ വിലയിടിയാനുള്ള കാരണമെന്താണ്; ആരാണ് റബ്ബറിന്റെ വിലത്തകർച്ചയ്ക്ക് കാരണം; ആസിയൻ കരാർ ആരുടെ കാലത്ത് കൊണ്ടുവന്നതാണ്? ഇന്ത്യയിൽ യു.പി.എ. ഗവൺമെന്റ് ഈ കരാർ കൊണ്ടുവന്ന സന്ദർഭത്തിൽ

കേരള നിയമസഭ പ്രസ്തുത വിഷയം സംബന്ധിച്ച് നിരവധി തവണ അടിയന്തരപ്രമേയം കൊണ്ടുവന്നു. അന്നത്തെ മുഖ്യമന്ത്രിയായിരുന്ന ശ്രീ ഉമ്മൻ ചാണ്ടിയുടെ മറുപടി എന്താണെന്ന് അറിയാമോ? ഈ സഭയിൽ ഇപ്പോഴിരിക്കുന്ന കുറച്ച് ആളുകളെങ്കിലും അത് കേട്ടിട്ടുണ്ടാകും. Anti-Dumping Duty അനുസരിച്ച് പ്രൊട്ടക്ഷൻ clause ഉണ്ട്. ഇംപോർട്ട് ചെയ്യുന്ന ഒരു ഉൽപ്പന്നം ആഭ്യന്തര ഉൽപ്പന്നത്തെ ബാധിക്കുമെങ്കിൽ അതിനെ സംരക്ഷിക്കാൻ Anti-Dumping Duty അനുസരിച്ച് പ്രൊട്ടക്ഷൻ clause ഉപയോഗിക്കാനുള്ള ഉറപ്പ് ശ്രീ. മൻമോഹൻ സിംഗ് നൽകിയിട്ടുണ്ടെന്നാണ് കേരളത്തിന്റെ മുഖ്യമന്ത്രി എന്ന നിലയിൽ ബഹുമാനപ്പെട്ട ഉമ്മൻ ചാണ്ടി സൂചിപ്പിച്ചത്. ഇക്കാര്യം നിങ്ങളിൽപ്പലരും കേട്ടുകാണും. ആസിയൻ കരാർ റദ്ദ് ചെയ്യണമെന്നാവശ്യപ്പെട്ടുകൊണ്ട് കേരളത്തിലെ ഇടതുപക്ഷ ജനാധിപത്യ പ്രസ്ഥാനം കാസർഗോഡ് മുതൽ തിരുവനന്തപുരം വരെ ദേശീയ പാതയിലും അതുപോലെ ഹൈറേഞ്ചിലും മനുഷ്യച്ചങ്ങല സൃഷ്ടിച്ചു. 'ആസിയൻ കരാർ അറബിക്കടലിൽ' എന്ന മുദ്രാവാക്യമായിരുന്നു അന്ന് ഉയർത്തിപ്പിടിച്ചത്. ഈ കരാറിന്റെ ദുരന്തമാണ് ഇന്ന് കേരളം അനുഭവിക്കുന്നത്. റബ്ബറിന്റെ വിലത്തകർച്ചയുമായി ബന്ധപ്പെട്ട് ഗവൺമെന്റിന് ചെയ്യാൻ സാധിക്കുന്ന

കാര്യങ്ങൾ നടപ്പിലാക്കട്ടെ.....

ശ്രീ. കെ. കൃഷ്ണൻ കുട്ടി: അന്നത്തെ മുഖ്യമന്ത്രിക്ക് വേണമെങ്കിൽ ഇത് നെഗറ്റീവ് ലിസ്റ്റിൽ കൊണ്ടുവരാനായിരുന്നു. അദ്ദേഹം അത് ചെയ്തില്ലായെന്നത് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. എസ്. ശർമ്മ: പ്രസ്തുത ചോദ്യം വളരെ പ്രസക്തമാണ്. അത് നിരവധിത്തവണ ചർച്ച ചെയ്യപ്പെട്ടതാണ്. നെഗറ്റീവ് ലിസ്റ്റിൽ കൊണ്ടുവന്നില്ലായെന്നത് പ്രധാനപ്പെട്ട കാര്യം തന്നെയാണ്. ഈ ക്ലോസ് ഉപയോഗിച്ച് പ്രൊട്ടക്ട് ചെയ്യാൻ സാധിക്കുമെന്ന ഉറപ്പാണ് അക്കാലത്ത് ഇതുമായി ബന്ധപ്പെട്ട് ചർച്ച നടത്തിയപ്പോൾ സൂചിപ്പിച്ചത്. കാർഷിക മേഖലയിൽ മറ്റ് രൂപത്തിലുള്ള തകർച്ചകളുണ്ട്. ആ തകർച്ചയ്ക്കും ആഗോള സാമ്പത്തിക നയം പങ്കുവഹിക്കുന്നില്ലേ? ഈ സാമ്പത്തിക നയത്തിനെ എതിർക്കുകയും എതിർത്തുകൊണ്ട് പോരാടുകയും ആ പോരാട്ടത്തിലൂടെ സംസ്ഥാന ഗവൺമെന്റിന്റെ പരിമിതികൾക്കകത്തുനിന്നുകൊണ്ട് ഒരു ബദൽ സംവിധാനം നാടിന് സമർപ്പിക്കുന്നതിൽ ക്രിയാത്മകമായ പങ്ക് വഹിക്കാൻ കഴിയുന്ന കാഴ്ചപ്പാടാണ് സംസ്ഥാന ഗവൺമെന്റ് സ്വീകരിച്ചത്. ഉദാഹരണത്തിന് കേരളത്തിൽ ദശാബ്ദങ്ങൾക്കുമുമ്പ് 8.8 ലക്ഷം ഹെക്ടർ

സ്ഥലമായിരുന്നു കാർഷികാവശ്യത്തിന് ഉപയോഗിച്ചിരുന്നത്. ഇപ്പോൾ രണ്ട് ലക്ഷത്തിൽ താഴെ ഹെക്ടർ ഭൂമി മാത്രമേ കാർഷികാവശ്യത്തിന് ഉപയോഗിക്കുന്നുള്ളൂ. ഇപ്പോൾ കൃഷിയിടം കുറഞ്ഞു. അതിനുള്ള കാരണമെന്താണ്? അത് നമ്മൾ മനസ്സിലാക്കണം. ആഗോളവൽക്കരണത്തിന്റെ പശ്ചാത്തലത്തിൽ ഭൂമിയുടെ ഉപയോഗത്തിന്റെ ആവശ്യകത ശക്തിപ്പെടുകയും ഭൂമി കാർഷികോൽപ്പാദനത്തിന്റെ ഉപാധിയായിരുന്ന സ്ഥാനത്ത് കമ്പോളത്തിൽ അതൊരു വിൽപനച്ചരക്കായി മാറുകയും ചെയ്തു. അങ്ങനെ കൃഷിക്ക് നാശം സംഭവിച്ചു. പാവപ്പെട്ട കൃഷിക്കാർക്ക് പണം തിരിച്ചടക്കാൻ കഴിയാത്ത സാഹചര്യമുണ്ടായി. പത്ത് സെന്റ് ഭൂമിയുണ്ടെങ്കിലും ഒരു ഗതിയുമില്ലാത്ത അവസ്ഥ സംജാതമായി. ഇത്തരമൊരു അവസ്ഥയിൽ റിയൽ എസ്റ്റേറ്റ് ലോബി ആ ഭൂമി ബുക്ക് ചെയ്യുകയും പതിനായിരം രൂപ സെന്റിന് ലഭിക്കുമായിരുന്ന സ്ഥാനത്ത് ഇരുപതിനായിരം രൂപ നൽകാൻ തയ്യാറാകുകയും ചെയ്തു. ഇത്തരത്തിൽ പണം ലഭിക്കുമ്പോൾ തൽക്കാലത്തേക്ക് കടം വീട്ടുന്നതിന് കർഷകർ പ്രേരിതരാകും. അവസാനം കിടപ്പാടമില്ലാതെ എല്ലാം നശിച്ച് ആത്മഹത്യയിലേക്ക് പോകുന്ന ഒരു അവസ്ഥ ഈ സാമ്പത്തിക പരിഷ്കാരത്തെത്തുടർന്ന് കേരളത്തിൽ

ശക്തമായി വന്നു.

ശ്രീ. പി. ടി. തോമസ്: ബഹുമാനപ്പെട്ട മെമ്പർ, കൃഷിയിടവും കൃഷിയും കുറഞ്ഞുവരുന്നതിനുള്ള കാരണങ്ങൾ പറഞ്ഞത് ഒരു യാഥാർത്ഥ്യമാണെങ്കിലും ട്രാക്ടർ വിരുദ്ധ സമരവും മെതിയന്ത്രത്തിനെതിരെയുള്ള സമരവുമടക്കം യന്ത്രവൽക്കരണത്തിനെതിരെ കാർഷിക രംഗത്ത് നിങ്ങൾ നടത്തിയ ചെറിയ തോതിലുള്ള സമരം, മെക്കനൈസേഷനെതിരെ നിങ്ങൾ നടത്തിയ സമരം മൂലം ഈ രംഗത്തുനിന്ന് കാർഷിക മേഖല പിന്നോട്ട് പോകാൻ ഇടവരുത്തിയിട്ടുണ്ട് അല്ലെങ്കിൽ അതിന് ശക്തി പകർന്നിട്ടുണ്ടെന്ന കാര്യം അങ്ങ് നിഷേധിക്കുമോ?

ശ്രീ. എസ്. ശർമ്മ: സർ, ശ്രീ. പി. ടി. തോമസ് കാര്യങ്ങൾ മനസ്സിലാക്കാതെയാണ് ചോദിക്കുന്നത്. ട്രാക്ടറിനെയല്ല എതിർത്തത്, ട്രാക്ടർ ഉപയോഗിക്കുന്നതിന്റെ ഫലമായി പാടത്ത് പണിയെടുക്കുന്ന പാവപ്പെട്ട കർഷകത്തൊഴിലാളികൾക്ക് തൊഴിൽദിനം നഷ്ടപ്പെടുമെന്ന് എന്ന ഉദ്ദേശത്തോടെ അതിനെ സമീപിച്ചിട്ടുണ്ട്. കമ്പ്യൂട്ടറിന്റെ പ്രശ്നം വന്നപ്പോൾ തൊഴിലവസരം നഷ്ടപ്പെടുന്നതിനെയാണ് എതിർത്തത്, അല്ലാതെ കമ്പ്യൂട്ടറിനെയല്ല. കമ്പ്യൂട്ടറിനെ എതിർക്കാൻ പറ്റുമോ? യന്ത്രം യന്ത്രത്തിന്റെ വഴിക്ക് പോകുകയില്ലേ; അതിനെ ആർക്ക് തടുത്ത് നിർത്താൻ സാധിക്കും?

ആർ വിചാരിച്ചാലും തടുക്കാൻ പറ്റില്ലല്ലോ. അക്കാലത്ത് അതിലെ നയപരമായ വിഷയമാണ് പാർട്ടി എന്നുള്ള നിലയ്ക്ക് ഞങ്ങൾ കണ്ടിട്ടുള്ളത്. ഇപ്പോൾ ട്രാക്ടർ മാറിയ സാഹചര്യത്തിൽ കാണുന്നത് കൊയ്യാൻ ആളിനെ കിട്ടുന്നില്ല എന്നുള്ളതാണ്. തെങ്ങിൽ കയറാനും ആളുകളില്ല. കൊയ്യാനോ തെങ്ങിൽ കയറാനോ പോയാൽ കിട്ടുന്നത് ഇരുന്നൂറോ മുന്നൂറോ രൂപയാണ്. നിർമ്മാണ ജോലിക്ക് പോയാൽ തൊള്ളായിരം-ആയിരം രൂപ വരെ കിട്ടും. ഭൂമിയെ കാർഷികോല്പന്നത്തിന്റെ ഉപാധിയും ഉറവിടവുമായി കണക്കാക്കിയിരുന്ന സ്ഥാനത്ത് ഇന്ന് ഭൂമി കമ്പോളത്തിലെ വലിയ ചരക്കായി. അതല്ലേ റിയൽ എസ്റ്റേറ്റ് മാഫിയ എന്ന നിലയിലേക്ക് വ്യാഖ്യാനവും വിശകലനവുമൊക്കെ ഉണ്ടാകുന്നത്. നമ്മുടെ രാജ്യത്തെ ഭൂരംഗത്ത് മാഫിയാ സംഘങ്ങളും റിയൽ എസ്റ്റേറ്റ് വ്യാപാരവും ശക്തിപ്പെടുവരുന്നുണ്ട്. അത് നമ്മുടെ കാർഷിക മേഖലയിലെ കാർഷികോല്പാദനത്തിന്റെ പരിമിതികളെയാണ് സൃഷ്ടിക്കപ്പെടുന്നത്. ഈ പരിമിതികളെ ഗവൺമെന്റ് എങ്ങനെ കണ്ടു? അതിന്റെ അടിസ്ഥാനത്തിൽ എടുത്ത നിലപാടാണ് കരകൃഷി. അൻപതിനായിരം അല്ലെങ്കിൽ ഒരുലക്ഷം ഏക്കർ സ്ഥലത്ത് കരനെൽകൃഷി എന്ന സമീപനം കൃഷി വകുപ്പ് സ്വീകരിച്ചു. തികച്ചും

മാതൃകാപരമായിട്ടുള്ളതാണ്. കാർഷികോല്പാദനം വർദ്ധിപ്പിക്കുക എന്ന് ദൃഢനിശ്ചയം ചെയ്തുകൊണ്ടുള്ള നയം ഈ സന്ദർഭത്തിൽ സ്വീകരിക്കുന്നു എന്നുള്ളത് ആശ്വാസകരമായിട്ടുള്ള നടപടിയാണ്. കാർഷിക രംഗത്തെ പ്രശ്നങ്ങളിൽ ഇത്തരത്തിൽ വരുന്ന മാറ്റങ്ങളെ മനസ്സിലാക്കിക്കൊണ്ടും സംസ്ഥാനത്തിന്റെ സാമൂഹ്യവളർച്ചയെ മുന്നിൽ കണ്ടുകൊണ്ടുമുള്ള ഒരു വീക്ഷണഗതിയെ രൂപപ്പെടുത്തുന്നതിൽ ഒരു പങ്ക് വഹിക്കാൻ നമുക്ക് കൂട്ടായിട്ട് കഴിയേണ്ടതായിട്ടുണ്ട്. അങ്ങനെ ഭൂമിയെ സംരക്ഷിക്കണം. ഭൂമിയുടെ സംരക്ഷണം ഉറപ്പാക്കണം. ജൈവ കേരളമായിരിക്കണം കൃഷിയെ സംബന്ധിച്ചുള്ള നമ്മുടെ മൗലികമായ ലക്ഷ്യം. പച്ചക്കറി രംഗത്തെ കീടനാശിനി പ്രയോഗത്തെ സംബന്ധിച്ച് എല്ലാവർക്കും അറിയാം, അതേക്കുറിച്ച് പ്രസംഗിക്കേണ്ട കാര്യമില്ല. അത് ആരോഗ്യമല്ല, വലിയ രോഗമാണ് സംഭാവന ചെയ്യുന്നത്. ഉള്ള ആരോഗ്യം തകർത്തറിഞ്ഞ് പുതിയ രോഗങ്ങൾ സംഭാവന ചെയ്യുന്ന വിധത്തിലേക്ക് മാറുകയാണ്. ഇതെല്ലാം വച്ചുകൊണ്ട് ഒരു ജൈവ കേരളത്തിനായി നയപരമായ കാഴ്ചപ്പാടോടുകൂടി പങ്ക് വഹിക്കാൻ തീർച്ചയായും കൃഷി വകുപ്പിന് ഊർജ്ജസ്വലനായ മന്ത്രിയുടെ നേതൃത്വത്തിൽ കഴിയും, ശ്രീ. പിണറായി വിജയന്റെ നേതൃത്വത്തിലുള്ള

ഗവൺമെന്റിന് കഴിയും എന്ന ആത്മവിശ്വാസമാണുള്ളത്.

സഹകരണ മേഖലയിൽ സാധാരണ ഗതിയിൽ വായ്പ കൊടുക്കുക, വാങ്ങുക എന്ന നിലയിൽ നിന്ന് മാറി ഇപ്പോൾ ത്രീ ടയർ സിസ്റ്റമാണ്. 1,36,000 കോടി രൂപയുടെ ഡെപ്പോസിറ്റ് കേരളത്തിൽ വ്യത്യസ്ത മേഖലകളിലായി ഇന്ന് കോ-ഓപ്പറേറ്റീവ് സെക്ടറിലുണ്ട്. ഈ സഹകരണ മേഖലയെ കേരളത്തിലെ ജനങ്ങളുടെ മദർ ബാങ്കായി എങ്ങനെ പ്രൊഫഷണലൈസ് ചെയ്ത്, കൂറെക്കൂടി വികസിപ്പിച്ച് ദേശവൽകൃത ബാങ്കുകളുടെ സ്വഭാവത്തോടുകൂടി എന്നാൽ അയവേറിയതും ജനക്ഷേമകരവും വികസനോന്മുഖവുമായ പ്രവർത്തനങ്ങൾക്ക് കോ-ഓപ്പറേറ്റീവ് സെക്ടറിനെ ഒരു മാതൃബാങ്ക് എന്ന നിലയിലേക്ക് വിശാലമായ അർത്ഥത്തിൽ കൊണ്ടുവരുന്നതിന് ഏത് രൂപത്തിൽ പങ്ക് വഹിക്കാൻ കഴിയുമെന്ന് കണക്കാക്കണം. കേരളത്തിന്റെ ബാങ്കായിരുന്ന എസ്.ബി.ടി.-യെ എസ്.ബി.ഐ.-യിലേക്ക് ലയിപ്പിക്കുന്നതുമായി ബന്ധപ്പെട്ട് അടിസ്ഥാനപരമായ കാര്യങ്ങൾ പ്രമേയം ചർച്ച ചെയ്തപ്പോൾ നമ്മൾ വിശകലനം ചെയ്തതാണ്. ഞാൻ അതിലേക്ക് കടക്കുന്നില്ല. ഇന്ന് ഏറ്റവും പ്രധാനപ്പെട്ട ഒരു ജനകീയ ധനകാര്യ മേഖലയാണ് കോ-ഓപ്പറേറ്റീവ് സെക്ടർ.

ആ ജനകീയ ധനകാര്യ മേഖലയെ കേരള വികസനത്തിന്റെ ആയുധമാക്കിക്കൊണ്ടും ധനമാനേജ്മെന്റിൽ ഈടുറ്റ രൂപത്തിൽ പ്രൊഫഷണലൈസ് ചെയ്തുകൊണ്ടും വികസിപ്പിച്ചുകൊണ്ടും കേരളത്തിന്റെ വളർച്ചയ്ക്ക് ഒരു സാമ്പത്തിക കരുത്തേകുന്ന നിലയിലേക്കും സഹകരണ പ്രസ്ഥാനത്തിന്റെ വളർച്ചയ്ക്ക് കേരളമെന്ന നിലയിലേക്കും പരസ്പര പൂരകമാക്കിക്കൊണ്ട് മുന്നോട്ട് പോകുന്നതിലൂടെ സംസ്ഥാനത്തിന്റെ സാമ്പത്തിക അടിത്തറ ഭദ്രമാക്കിയെടുക്കുന്നതിനും വികസനോന്മുഖമായ കേരളം കെട്ടിപ്പടുക്കുന്നതിനും വിശാലമായ സാധ്യതകളുള്ള ഈ മേഖലയെ ശാസ്ത്രീയമായ സമീപനത്തിലൂടെ വികസിപ്പിച്ചുകൊണ്ടുവരാൻ തീർച്ചയായും ഇന്ന് സഹകരണ വകുപ്പ് കൈകാര്യം ചെയ്യുന്ന ശ്രീ. എ. സി. മൊയ്തീന്റെ നേതൃത്വത്തിൽ കഴിയും. ആ ചുമതല നിർവ്വഹിക്കുക എന്നതായിരിക്കണം നമ്മുടെ കാഴ്ചപ്പാട്.

കൺസ്യൂമർഫെഡിന്റെ പ്രശ്നങ്ങളുമായി ബന്ധപ്പെട്ട അന്വേഷണം നടക്കുകയാണ്. അതിന്റെ നിജസ്ഥിതി പുറത്തുവരട്ടെ. കൺസ്യൂമർഫെഡ് ഒരു തകർച്ചയുടെ വക്കിലായിരുന്നു. നാശത്തിൽ നിന്ന് കരകയറുന്നതിനു വേണ്ടിയുള്ള സമീപനം സ്വീകരിച്ച് പ്രവർത്തിച്ചുവരികയാണ്. അത് ജനങ്ങൾ

ആഗ്രഹിക്കുന്ന രൂപത്തിൽ, ജനസേവനത്തിന്റെ ഉദാത്തമായ മാതൃകയായി കൺസ്യൂമർഫെഡിനെ വികസിപ്പിച്ചെടുക്കുന്നതിൽ പങ്ക് വഹിക്കാനാകണം.

എല്ലാ സ്ഥലത്തും ടൂറിസത്തിന്റെ സ്പർശമുള്ള ഒരിടമാണ് കേരളം. മാറ്റിനിർത്താനൊന്നുമില്ല. ബീച്ച് ടൂറിസം, കായൽ ടൂറിസം, ഹൈറേഞ്ച് ടൂറിസം, മെഡിക്കൽ ടൂറിസം, ഹെറിറ്റേജ് ടൂറിസം, പിൽഗ്രിം ടൂറിസം അങ്ങനെ ടൂറിസത്തിന്റെ നാനാവിധത്തിലുള്ള വൈവിധ്യവൽക്കരണത്തിൽ ലോകത്തിനെ ഒരു തറവാട് പോലെ കൈകാര്യം ചെയ്യാൻ കഴിയുന്ന വിധത്തിൽ അനന്തവും വിശാലവുമായ സാധ്യതകളുള്ള ഒരു മേഖലയാണ് കേരളത്തിലെ ടൂറിസം. ആ ടൂറിസം വികസനത്തിന് സാധ്യമായ വിധത്തിലുള്ള പദ്ധതികൾക്ക് ഭാവനാ സമ്പന്നമായി നമ്മുടെ രാജ്യത്തിന്റെ 23% തൊഴിൽമേഖലയുമായി ബന്ധപ്പെട്ട് കിടക്കുന്ന ഒരു മേഖലയാണിത്. കേരളത്തിന്റെ ഭാവി വികസനത്തിന് പൊട്ടൻഷ്യലുള്ള രണ്ട് മേഖലകളിൽ പ്രധാനപ്പെട്ട ഒരു മേഖലയാണ് ടൂറിസം മേഖല. ടൂറിസത്തെ സഞ്ചാരികളുടെ തെക്ക്-വടക്ക് യാത്ര എന്നുള്ള അർത്ഥത്തിലല്ല കണ്ടിട്ടുള്ളത്, മറിച്ച് വിശാലമായ അർത്ഥത്തിലാണ്. അതുകൊണ്ടാണ് കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്ത് ഗ്രാന്റ് ഷോപ്പിംഗ് ഫെസ്റ്റിവൽ സംഘടിപ്പിച്ച് പ്രോത്സാഹിപ്പിച്ചതും ഉൽസവപദ്ധതി

ആവിഷ്കരിച്ചതും എന്റെ ഗ്രാമം-സൗഹൃദഗ്രാമം എന്ന പദ്ധതി ആവിഷ്കരിച്ചതും ഹെറിട്ടേജ് ടൂറിസത്തിന് കേരളത്തിന്റെ സാംസ്കാരിക കേരളത്തിന്റെ കളിത്തൊട്ടിലായ മലബാറിനേയും കൊച്ചിയേയും തിരുവിതാംകൂറിനേയും സമന്വയിപ്പിക്കുന്ന സംഗമഭൂമിയായ പറവൂർ-കൊടുങ്ങല്ലൂർ മേഖലകളെ ബന്ധപ്പെടുത്തിക്കൊണ്ട് മുസിരീസ് പൈതൃക പദ്ധതിക്ക് രൂപം കൊടുത്തതും. ഉത്തര കേരളത്തിന്റെ ചരിത്രത്തിൽ ചരിത്രമുറങ്ങുന്നതും എന്നാൽ അതിവിശാലമായ സംസ്കൃതിയുമുള്ള ഒരു നാടാണ് തലശ്ശേരി. തലശ്ശേരിയിലെ ടൂറിസം വികസനത്തിനുവേണ്ടി അന്ന് ആവിഷ്കരിച്ച തലശ്ശേരി ടൂറിസം പദ്ധതി പിന്നീട് വന്ന ഗവൺമെന്റ് ഏറ്റെടുത്തില്ല. അത് നിശ്ചലമായിക്കിടക്കുകയാണ്. നമ്മുടെ സംസ്കൃതിയെ ചരിത്രത്തിന്റെ സത്യാന്വേഷണമായാണ് നേരിന്റേയും നെറിവിന്റേയും മാർഗ്ഗത്തിലൂടെ നാം കാണുന്നത്. അങ്ങനെ ചരിത്രത്തിന്റെ സത്യാന്വേഷണത്തിലൂടെ ശരിയായ രൂപത്തിൽ ഹെറിട്ടേജ് ടൂറിസത്തെ വികസിപ്പിച്ചെടുക്കാനാകും. അങ്ങനെ വൻതോതിൽ വികസന സാധ്യതകൾ കൊണ്ടുവന്ന് ടൂറിസത്തെ വികസിപ്പിച്ചെടുക്കുന്നതിന് കഴിയും എന്നത് വളരെ പ്രധാനമാണ്. മുസിരീസ് പൈതൃക പദ്ധതിയുടെ ഒരു ഘട്ടം പൂർത്തീകരിക്കാൻ പോകുകയാണ്. അതിൽ നാനാവിധത്തിലുള്ള പോരായ്മകൾ സംഭവിച്ചിട്ടുണ്ട്.

ആ കുറവുകൾ തിരുത്തേണ്ടതായിട്ടുണ്ട്. രണ്ടാംഘട്ട വികസനപദ്ധതിയിലേക്ക് പ്രവേശിക്കേണ്ടതായിട്ടുണ്ട്. അങ്ങനെ പ്രവേശിക്കുമ്പോൾ നമ്മുടെ നാടിന്റെ സംസ്കാരത്തിന്റെ ഒരു കളിത്തൊട്ടിൽ പോലെ കണക്കാക്കാൻ കഴിയണം. രണ്ടായിരം വർഷങ്ങൾക്ക് മുൻപ് ഭാരതത്തിലേക്ക് പ്രവേശനം നടത്തി വ്യാപാര ബന്ധങ്ങളിലേർപ്പെട്ട ഒരു ചരിത്രമാണ് മുസിരീസുമായി ബന്ധപ്പെട്ടുള്ളത്. റോമിലേയും ചൈനയിലേയും അറബി രാജ്യങ്ങളിലേയും എല്ലാം ജനങ്ങൾക്ക് വ്യാപാര ബന്ധമുണ്ടായിരുന്ന മുസിരീസ് പട്ടണം ജനങ്ങളുടെ മുന്നിലേക്കും പുതിയ തലമുറയിലേക്കും കൈമാറ്റം ചെയ്തുകൊണ്ടും അവർക്ക് പങ്ക് വഹിക്കുവാൻ കഴിയത്തക്ക വിധത്തിലുമാണ് മുസിരീസ് പ്രോജക്ട് എൽ.ഡി.എഫ്. ഗവൺമെന്റ് വിഭാവന ചെയ്തത്. ആ വിഭാവന ചെയ്ത പദ്ധതി അതിന്റെ അർത്ഥത്തിലും ലക്ഷ്യപ്രാപ്തിയിലേക്കും എത്താൻ കഴിയത്തക്ക വിധത്തിൽ മുന്നോട്ട് കൊണ്ടുപോകാനാകണം. ലോക ശ്രദ്ധയാകർഷിക്കുന്ന കാഴ്ചപ്പാടാണ് കൊച്ചി മുസിരീസ് ബിനാലെയ്ക്കുള്ളത്. അത് മുന്നോട്ട് കൊണ്ടുപോകാനാകണം. തലശ്ശേരി പൈതൃക പദ്ധതി വികസിപ്പിച്ച് മുന്നോട്ട് പോകാനാകണം. ആലപ്പുഴയിലേക്കും മറ്റ് മേഖലകളിലേക്കും ചരിത്ര അന്വേഷണത്തെ സംബന്ധിച്ച് ഹിസ്റ്ററി കൗൺസിൽ ഒരു പഠനം

നടത്തിയിരുന്നു. ഹെറിട്ടേജ് ടൂറിസത്തെ കൂടുതൽ പ്രോത്സാഹിപ്പിക്കാനും ലോകത്തിലെ മറ്റ് രാജ്യങ്ങളുമായുള്ള ബന്ധങ്ങളെ കൂട്ടിയോജിപ്പിക്കാനും നമുക്കാവശ്യമുള്ളത് എന്നാൽ നമുക്കില്ലാത്തത് അത് നമുക്ക് സ്വീകരിക്കാം. അടിസ്ഥാന താല്പര്യങ്ങളോ ലക്ഷ്യങ്ങളോ ബലികഴിക്കാതെ, അവയെ സ്വീകരിച്ചുകൊണ്ട് നമ്മുടെ ടൂറിസത്തെ തദ്ദേശീയമായി വികസിപ്പിച്ചെടുക്കുന്നതിനായി വകുപ്പ് നടത്തുന്ന എല്ലാ പ്രവർത്തനങ്ങൾക്കും തീർച്ചയായും കേരളത്തിലെ ജനങ്ങളുടെ പിന്തുണയുണ്ടായിരിക്കും. ഈ ധനാഭ്യർത്ഥനകളെ ഞാൻ അനുകൂലിക്കുന്നു.

ശ്രീ. വി. എസ്. ശിവകുമാർ: സർ, ഈ ധനാഭ്യർത്ഥനകളെ ഞാൻ എതിർക്കുകയാണ്. ബഹുമാനപ്പെട്ട എസ്. ശർമ്മ സംസാരിച്ചിനിർത്തിയ ടൂറിസം മേഖലയെ സംബന്ധിച്ചാണ് ഞാൻ ആദ്യം പറയാൻ ആഗ്രഹിക്കുന്നത്. കേരളത്തിന്റെ വികസനം ടൂറിസവും ഐ.ടി.യുമായി ബന്ധപ്പെട്ട് നിൽക്കുകയാണ്. കഴിഞ്ഞ 5 വർഷക്കാലം യു.ഡി.എഫ്. ഗവൺമെന്റ് ടൂറിസം മേഖലയുടെ സമഗ്ര വികസനത്തിനുവേണ്ടിയുള്ള പ്രവർത്തനങ്ങൾ ഏറ്റെടുക്കുകയും അതിന്റെ ഫലമായി ദേശീയ-അന്തർദേശീയ തലങ്ങളിലും ഐക്യരാഷ്ട്രസഭയുടേയും അംഗീകാരങ്ങൾ ലഭ്യമാക്കാൻ കഴിഞ്ഞു. കഴിഞ്ഞ അഞ്ചുവർഷക്കാലം വിദേശ ടൂറിസ്റ്റുകളുടെ

എണ്ണത്തിലും ഡോമസ്റ്റിക് ടൂറിസുകളുടെ എണ്ണത്തിലും ഉണ്ടായിട്ടുള്ള വർദ്ധന അതിന്റെ തെളിവാണ്. ഉത്തരവാദിത്വടൂറിസത്തെ പ്രോത്സാഹിപ്പിക്കുന്ന പദ്ധതികൾ ആവിഷ്കരിച്ചുകൊണ്ട് മുന്നോട്ടുപോയതിന്റെ ഫലമായാണ് വിദേശ ടൂറിസുകൾ 2011-ൽ 7.33 ലക്ഷം ആയിരുന്നത് 2015-ൽ 9.71 ലക്ഷമാക്കി വർദ്ധിപ്പിക്കാൻ സാധിച്ചത്. അതുപോലെ 2011 കാലഘട്ടത്തിൽ, സർക്കാർ ചുമതല ഏറ്റെടുത്ത സമയത്ത് 93.81 ലക്ഷം ആയിരുന്ന ഡോമസ്റ്റിക് ടൂറിസുകൾ 2015-ൽ 1,24,00,000 ആയി വർദ്ധിപ്പിക്കാൻ കഴിഞ്ഞു. ഇത് ടൂറിസം ഡിപ്പാർട്ടുമെന്റിന്റെ കണക്കുകളാണ്. ഇവിടെ സൂചിപ്പിച്ചതുപോലെ, ഏറ്റവും വലിയ തൊഴിൽദാതാവായി ടൂറിസം മേഖലയെ കാണാൻ സാധിക്കും. 25 ലക്ഷത്തോളം ആളുകൾക്ക് തൊഴിൽ ലഭ്യമാക്കാൻ കഴിയുന്ന ഒരു മേഖലയാണ് ടൂറിസം എന്നുള്ള കാര്യത്തിൽ സംശയമില്ല. കേരളത്തിന്റെ സാധ്യതകളനുസരിച്ച് മറ്റ് സംസ്ഥാനങ്ങളേക്കാൾ ടൂറിസം മേഖലയിൽ വളരെയധികം മുന്നേറാനുണ്ട്. ഡോമസ്റ്റിക് ടൂറിസത്തിന്റെ സാഹചര്യങ്ങൾ പരിശോധിക്കുമ്പോൾ നമ്മുടെ സംസ്ഥാനം ഇന്ന് ഇന്ത്യയിൽ 17-ാമതാണ്. തമിഴ്നാട്ടിൽ 33 കോടി ഡോമസ്റ്റിക് ടൂറിസുകൾ എത്തുമ്പോൾ കേരളത്തിൽ 1,14,00,000 ടൂറിസുകളാണ് എത്തുന്നത്. വിദേശ ടൂറിസുകളുടെ കാര്യത്തിൽ നമ്മുടെ സംസ്ഥാനത്തിന് 7-ാം

സ്ഥാനമാണുള്ളത്. തമിഴ്നാട്ടിൽ 46 ലക്ഷത്തിൽപ്പരം ആളുകൾ എത്തുമ്പോൾ കേരളത്തിൽ 9 ലക്ഷത്തിൽപ്പരം ആളുകളാണ് എത്തുന്നത്. ടൂറിസം മേഖലയിൽ നമ്മുടെ സംസ്ഥാനത്ത് വളരെയധികം സാധ്യതകളുണ്ടെങ്കിലും അത് പ്രയോജനപ്പെടുത്താൻ കഴിയുന്നില്ല എന്നുള്ളത് നാം മനസ്സിലാക്കേണ്ട ഒന്നാണ്. മറ്റ് സംസ്ഥാനങ്ങളിൽനിന്നും അയൽ രാജ്യങ്ങളിൽനിന്നുമുള്ള മത്സരങ്ങളാണ് നമ്മുടെ സംസ്ഥാനത്ത് അത് കൂടുതലായി പ്രയോജനപ്പെടുത്താൻ കഴിയാത്തത്. ടൂറിസത്തിന്റെ ഒരു കേന്ദ്രമായി ശ്രീലങ്ക മാറിയിരിക്കുകയാണ്. കേരളത്തിൽ ഹോട്ടലുകളിലെ അമിത ചാർജ്ജ് വർദ്ധന, ഹൈറ്റുകളുടെ കണക്ടിവിറ്റി, വിദേശ ഹൈറ്റുകൾ കേരളത്തിൽ നേരിട്ടില്ലാത്ത സാഹചര്യം, ഹൈറ്റുകളുടെ അമിതചാർജ്ജ് തുടങ്ങിയവയൊക്കെ പരിശോധിച്ചുകൊണ്ട് ആവശ്യമായ നടപടികൾ ടൂറിസം മേഖലയുടെ വികസനത്തിനുവേണ്ടി എടുക്കണമെന്നുള്ളതാണ് എനിക്ക് സൂചിപ്പിക്കാനുള്ളത്. ടൂറിസം മേഖലയുടെ വികസനത്തിന് പ്രധാനമായും നാല് മേഖലകളിലുള്ള സത്തുലിതവും സമഗ്രവുമായ വികസനം ഉണ്ടാകേണ്ടതുണ്ട്. കഴിഞ്ഞ കാലഘട്ടങ്ങൾ അത് അടിസ്ഥാനപ്പെടുത്തിയുള്ള പ്രവർത്തനങ്ങളുമാണ് മുന്നോട്ടുപോയത്. അടിസ്ഥാനസൗകര്യവികസനങ്ങളാണ് ഇന്ന് ടൂറിസം മേഖലക്ക് ഏറ്റവും പ്രധാനപ്പെട്ടത്. എന്റെ നിയോജക മണ്ഡലമായ ശംഖുമുഖത്ത് എത്രയോ

കാലമായി ലൈറ്റുകൾ കത്തുന്നില്ല. ആയിരക്കണക്കിന് ടൂറിസ്റ്റുകൾ എത്തിച്ചേരുന്നൊരു പ്രദേശമാണ്. പുതിയ ഹോട്ടലുകൾ ആവശ്യമാണ്. ഞാൻ ശ്രീലങ്കയെക്കുറിച്ച് സൂചിപ്പിക്കുകയുണ്ടായി. കേരളത്തിലുള്ളതിനേക്കാൾ മൂന്നിരട്ടി ഹോട്ടലുകളാണ് ഇന്ന് ശ്രീലങ്കയിലുള്ളത്. കേരളത്തെ സംബന്ധിച്ച് ഏറ്റവും പ്രധാനപ്പെട്ട പ്രശ്നം മാലിന്യമാണ്. അത് ഇന്ന് ഏറ്റവും വലിയ വെല്ലുവിളിയായി മാറിയിരിക്കുകയാണ്. അത് പരിഹരിക്കുന്നതിനാവശ്യമായ നടപടി സ്വീകരിക്കണം. അതുപോലെ റോഡുകൾ, ലൈറ്റുകൾ തുടങ്ങിയവയ്ക്കും പരിഹാരമുണ്ടാക്കണം. തെരുവുനായ്ക്കളുടെ ശല്യം കാരണം കേരളത്തിൽ ടൂറിസ്റ്റുകൾ വരാൻ ഭയക്കുകയാണ്. ഇതിനൊക്കെ ശാശ്വതമായ പരിഹാരമുണ്ടാകേണ്ടത് ഏറ്റവും അത്യന്താപേക്ഷിതമാണ്. അതിനാവശ്യമായ നടപടികൾ ഗവൺമെന്റ് സ്വീകരിക്കേണ്ടതുണ്ട്.

അടിസ്ഥാന സൗകര്യ വികസനങ്ങളുമായി ബന്ധപ്പെടുത്തിക്കൊണ്ട് പ്രിൽഗ്രിം ടൂറിസത്തെ സംബന്ധിച്ചാണ് അടുത്തതായി ഞാൻ പറയാൻ ആഗ്രഹിക്കുന്നത്. ഈ വർഷം ശബരിമലയിൽ നവംബർ മാസം 16-ാം തീയതി തീർത്ഥാടനം ആരംഭിക്കുകയാണ്. പക്ഷേ ശബരിമല റോഡുകളുടെ നിർമ്മാണ പ്രവർത്തനങ്ങൾ ഇതുവരെ പൂർത്തീകരിച്ചിട്ടില്ല. ഒരു വർഷം ഏകദേശം മൂന്നരക്കോടിയോളം ആളുകൾ,

അതും 80 ശതമാനത്തിൽ കൂടുതൽ തമിഴ്നാട്ടിൽനിന്നുമാണ് വരുന്നത്. കേരളത്തിലുള്ള സാഹചര്യങ്ങളെ മനസ്സിലാക്കി മറ്റ് സംസ്ഥാനങ്ങളിൽനിന്നും അയ്യപ്പഭക്തന്മാർ അവരുടെ കുടുംബങ്ങളുംകൂടി വരുന്നതായ സാഹചര്യമൊരുക്കാൻ കഴിഞ്ഞാൽ തീർച്ചയായും ഡൊമസ്റ്റിക് ടൂറിസുകളുടെ എണ്ണം വർദ്ധിപ്പിക്കാൻ കഴിയുമെന്നുള്ളത് ഏറ്റവും പ്രധാനപ്പെട്ട കാര്യമാണ്. ആഭ്യന്തര ടൂറിസത്തെ വർദ്ധിപ്പിക്കുന്നതിലേക്കുവേണ്ടിയുള്ള നടപടികളും സ്വീകരിക്കണം. എല്ലാ പ്രദേശങ്ങളിലുമുള്ള ബുദ്ധിമുട്ട് എന്നുപറയുന്നത് അവിടുത്തെ അടിസ്ഥാന സൗകര്യങ്ങളുടെ അഭാവമാണ്. അത് പരിഹരിക്കുന്നതിന് ഈ ഗവൺമെന്റിന് എന്താണ് ചെയ്യാൻ സാധിക്കുമെന്നതിനെക്കുറിച്ച് ആലോചിക്കണം. അതിനാവശ്യമായ ടൂറിസം ഇൻഫ്രാസ്ട്രക്ചർ ഇൻവെസ്റ്റ്മെന്റ് മീറ്റ് മന്ത്രിയുടെ നേതൃത്വത്തിൽ നടത്തി, ഈ രംഗത്ത് സാമ്പത്തികം സ്വരൂപിച്ച്, കിഫ്ബി എന്നൊക്കെ പറയുന്നതുപോലെ അതൊക്കെ എത്രതോളം പ്രായോഗികമാകുമെന്ന്, എത്രതോളം നടപ്പിലാകുമെന്ന് കണ്ടറിയേണ്ട കാര്യങ്ങളാണ്. ബഹുമാനപ്പെട്ട മന്ത്രിമാർ പ്രഖ്യാപനങ്ങൾ നടത്തുന്നു. എത്രത്തോളം പ്രായോഗികതലത്തിൽ വരുന്നുവെന്ന് പറയുമ്പോഴാണ് അവ വിലയിരുത്തപ്പെടുന്നത്. വിദേശികളും വിദേശമലയാളികളുമായി ചേർന്നുകൊണ്ട് അതിനാവശ്യമായ സാമ്പത്തികം

സ്വരൂപിക്കുകയും ഒരു ടൂറിസം ഇൻഫ്രാസ്ട്രക്ചർ ഇൻവെസ്റ്റ്മെന്റ് മീറ്റ് നടത്തുന്നതിനാവശ്യമായ നടപടികൾ സ്വീകരിക്കുകയും വേണം.

മറ്റൊരു കാര്യം, ഡെസ്റ്റിനേഷൻ ഡെവലപ്മെന്റാണ്. ഇതുസംബന്ധിച്ച് മെമ്പർമാർ സൂചിപ്പിക്കുകയുണ്ടായി. ഓരോ കേന്ദ്രത്തെയും വികസിപ്പിക്കുന്ന സമീപനമാണ് എടുത്തുകൊണ്ടിരിക്കുന്നത്. കേരളത്തിൽ ഏത് പ്രദേശത്തെയും ടൂറിസ്റ്റ് സെന്റർ ആക്കി വളർത്തിയെടുക്കാൻ കഴിയുന്നൊരു സാഹചര്യമാണ്. കേരളത്തെയാകെ ഒരു ഡെസ്റ്റിനേഷനായി കണ്ടുകൊണ്ടുള്ള ഒരു വികസന പദ്ധതിയാണ് ടൂറിസം മേഖലയിൽ ഏറ്റെടുക്കേണ്ടത്. ഒക്ടോബർ മാസം മുതൽ മാർച്ച് മാസം വരെയാണ് കേരളത്തിൽ ടൂറിസ്റ്റുകളുടെ സീസൺ എന്നുപറയുന്നത്. 65 ശതമാനത്തോളം ആളുകൾ ആ സമയത്ത് വരുന്നുണ്ട്. ബാക്കി ആറ് മാസമെന്നുപറയുന്നത് ഓഫ് സീസൺ ആണ്. ഇതുമാറ്റി 365 ദിവസവും ടൂറിസ്റ്റ് ഡെസ്റ്റിനേഷനാക്കി കേരളത്തെ മാറ്റിയെടുക്കാൻ കഴിഞ്ഞാൽ തൊഴിൽ മേഖലയിലും സാമ്പത്തിക മേഖലയിലും കൂടുതൽ പ്രയോജനം വരുത്താൻ സാധിക്കും.

മെഡിക്കൽ ടൂറിസം - കഴിഞ്ഞ ഗവൺമെന്റ് കാലഘട്ടത്തിൽ മെഡിക്കൽ കോളേജുകളും മറ്റ് സ്ഥാപനങ്ങളും കേരളത്തിൽ കൊണ്ടുവരികയുണ്ടായി. ലോകത്ത്

എവിടെ കിട്ടുന്ന ചികിത്സയും അതിലേക്ക് വേണ്ടുന്ന വിദഗ്ദ്ധരായ ഡോക്ടർമാരും സംവിധാനങ്ങളുമുണ്ട്. ടൂറിസ്റ്റുകളെ കേരളത്തിലേക്ക് ആകർഷിച്ച് മെഡിക്കൽ ടൂറിസത്തെ പ്രോത്സാഹിപ്പിക്കാൻ കഴിഞ്ഞാൽ സീസൺ അല്ലാത്ത സമയത്തും ആ മേഖലയിൽ പുരോഗതി ഉണ്ടാക്കാൻ കഴിയും. ആയുർവേദ ആയുർവേദത്തിന്റെ ഈറ്റില്ലമാണ് കേരളം. ആയുർവേദ ടൂറിസത്തെ ഒരു ഡെസ്റ്റിനേഷനാക്കി മാറ്റാൻ കഴിയുന്നില്ല. മറ്റുപല രാജ്യങ്ങളും ഈ രംഗത്ത് വരികയാണ്.

സാഹസിക ടൂറിസം - ഇതുസംബന്ധിച്ച് പല മെമ്പർമാരും സൂചിപ്പിച്ചതാണ്.

600 കിലോമീറ്റർ കടൽത്തീരവും 44 നദികളും വനങ്ങളും പർവ്വതനിരകളുമുള്ള കേരളത്തിൽ സാഹസിക ടൂറിസത്തിന് വളരെയധികം സാധ്യതകളുണ്ട്. 60 ശതമാനത്തോളം യുവാക്കളാണ് ഇന്ത്യയിലുള്ളത്. അവർക്ക് ഇഷ്ടപ്പെടുന്ന സാഹസിക ടൂറിസത്തെ പ്രോത്സാഹിപ്പിക്കുന്നതിനുള്ള നടപടികൾ സ്വീകരിക്കണം.

മാനവശേഷി വികസനം - എന്റെ നിയോജക മണ്ഡലമായ

തിരുവനന്തപുരത്തെ തൈക്കാട് ഗസ്റ്റ് ഹൗസിൽ കിറ്റ്സ് (കേരള ഇൻസ്റ്റിറ്റ്യൂട്ട് ഓഫ് ടൂറിസം ആന്റ് ട്രാവൽ സ്റ്റഡീസ്) എന്നുപറയുന്ന ഒരു സ്ഥാപനമുണ്ട്. കഴിഞ്ഞ ഗവൺമെന്റ് കാലത്ത് ആ സ്ഥാപനത്തെ വളരെയധികം വികസിപ്പിക്കുകയും അതിനാവശ്യമായ പുതിയ കെട്ടിടങ്ങൾ പണികഴിപ്പിക്കുകയുമുണ്ടായി. കിറ്റ്സ്

എന്ന സ്ഥാപനത്തെ സെന്റർ ഓഫ് എക്സ്പ്ലോറേഷൻ ആക്ടി ഉയർത്തിക്കൊണ്ട് മുന്നോട്ടുപോകുന്നതിനാവശ്യമായ നടപടികൾ സ്വീകരിക്കണം. മാനവശേഷി വികസനത്തിലൂടെ ഈ മേഖലയിൽ പുരോഗതി ഉണ്ടാക്കാൻ കഴിയണം.

മാർക്കറ്റിംഗ് മേഖലയെ സംബന്ധിച്ച് സൂചിപ്പിക്കുകയുണ്ടായി.

അതിനാവശ്യമായ പ്രവർത്തനങ്ങൾ സർക്കാർ ഏറ്റെടുക്കണം. കേരളത്തിന്റെ ഒരു ടൂറിസ്റ്റ് കേന്ദ്രമാണ് വേളി കായൽ. കടലും കായലും സംയോജിച്ചുകിടക്കുന്ന ഏറ്റവും മനോഹരമായ ഒരു പ്രദേശമാണ്. അതിനെ ഒരു പ്രധാനപ്പെട്ട ടൂറിസ്റ്റ് മേഖലയായി വളർത്തിയെടുക്കുന്നതിനാവശ്യമായ നടപടികൾ ഗവൺമെന്റ് ഭാഗത്തുനിന്ന് ഉണ്ടാകണമെന്നുപറയാൻ ആഗ്രഹിക്കുകയാണ്.

ലോകം ആരാധിക്കുന്ന സംഗീതജ്ഞനായ അംജത് അലിഖാന്റെ നേതൃത്വത്തിൽ ഒരു സംഗീത വിദ്യാലയം, ഇന്ത്യയിൽ മറ്റൊരു സംസ്ഥാനത്തുമില്ല. വിദേശത്ത് ലോസേഞ്ചൽസിൽ മാത്രമാണുള്ളത്. അത് ഇന്ത്യയിൽ സ്ഥാപിക്കുന്നതിനുവേണ്ടി കഴിഞ്ഞ ഗവൺമെന്റ് എടുത്ത നടപടി ചില ഉദ്യോഗസ്ഥന്മാർ പുറകോട്ട് പിടിച്ചുവലിക്കുന്നുവെന്നുള്ളത് തികച്ചും പ്രതിഷേധാർഹമാണ്. അത് ഇവിടെ സ്ഥാപിച്ചുകൊണ്ട് സംഗീതനാടക അക്കാദമിയുടെ നേതൃത്വത്തിൽ പ്രവർത്തനങ്ങൾ ഏറ്റെടുക്കണമെന്നാണ്

ആവശ്യപ്പെടുന്നത്.

കാർഷിക മേഖല- കഴിഞ്ഞ ഗവൺമെന്റിന്റെ കാലഘട്ടത്തിലാണ് ജൈവകൃഷി പ്രോത്സാഹിപ്പിക്കുന്നതിന് തുടക്കം കുറിച്ചത്. ഏകദേശം 1500 കോടി രൂപയ്ക്ക് ഒരു വർഷം പഴങ്ങളും പച്ചക്കറികളും തമിഴ്നാട്ടിൽനിന്നും കർണ്ണാടകത്തിൽനിന്നും കേരളത്തിൽ കൊണ്ടുവരുന്നു. കഴിഞ്ഞ 5 വർഷക്കാലത്ത് ഗവൺമെന്റിന്റെ പ്രവർത്തനഫലമായി 750 ടൺ വാഹനങ്ങളിൽ പച്ചക്കറികളും പഴങ്ങളും കൊണ്ടുവന്നിരുന്നതിന്റെ ഏകദേശം പകുതി അതായത് 400 ടനായി കുറച്ചു. അതിനാവശ്യമായ കൃഷി കേരളത്തിൽ വർദ്ധിപ്പിക്കുകയുണ്ടായി. 42,477 ഹെക്ടർ സ്ഥലത്ത് 2012-13-ൽ പച്ചക്കറികൾ കൃഷിചെയ്തിരുന്നത് കഴിഞ്ഞ ഗവൺമെന്റ് അധികാരമൊഴിയുമ്പോൾ 90,533 ഹെക്ടർ സ്ഥലത്ത് കാർഷിക മേഖലയെ മുന്നോട്ടുകൊണ്ടുപോകാൻ കഴിഞ്ഞു. ആ പാത പിന്തുടർന്നുകൊണ്ട് പുതിയ സ്ഥലങ്ങളിൽ കാർഷിക മേഖലയുടെ പ്രവർത്തനങ്ങൾ മുന്നോട്ടുകൊണ്ടുപോകണമെന്നാണ് എനിക്ക് ഈ അവസരത്തിൽ സൂചിപ്പിക്കാനുള്ളത്. ഇവിടെ നേരത്തെ സൂചിപ്പിച്ച മറ്റൊരു കാര്യം, ആരോഗ്യമേഖല ഏറ്റവും വലിയ വെല്ലുവിളി നേരിട്ടുകൊണ്ടിരിക്കുന്നു എന്നാണ്. പ്രധാന പ്രശ്നം ജീവിതശൈലി രോഗങ്ങളുണ്ടാകുന്നു, ക്യാൻസർ

രോഗങ്ങളുൾപ്പെടെ മറ്റു രോഗങ്ങൾ പിടിപെടുന്നു. ഞാൻ കഴിഞ്ഞ പ്രാവശ്യം ഭക്ഷ്യ സുരക്ഷയുമായി ബന്ധപ്പെട്ട് ഫുഡ് സേഫ്റ്റി ഉദ്യോഗസ്ഥൻമാരെ തമിഴ്നാട്ടിലേയ്ക്ക് അയച്ചപ്പോൾ അവിടെ കണ്ട കാഴ്ച ഭയാനകമായിരുന്നു. അവിടെ പച്ചക്കറിയുടെയും പഴവർഗ്ഗങ്ങളുടെയും ഗോഡൗണുകളിൽ കീടനാശിനികൾ അമിതമായി പ്രയോഗിക്കുന്നതിനുവേണ്ടി യാതൊരു സാങ്കേതിക പരിജ്ഞാനവുമില്ലാത്ത തൊഴിലാളികളെ നിയമിച്ചിട്ടുണ്ട്. അവരുടെ സൗകര്യംപോലെ കീടനാശിനികൾ തളിച്ച് പച്ചക്കറികളും പഴവർഗ്ഗങ്ങളും ഇവിടേയ്ക്ക് അയയ്ക്കുകയാണ് ചെയ്യുന്നത്. കാർഷികമേഖലയിൽ ജൈവ കൃഷിയെ പ്രോത്സാഹിപ്പിക്കുന്നതിനുവേണ്ടിയുള്ള സമഗ്രമായ പദ്ധതികൾ ആവിഷ്കരിച്ച് മുന്നോട്ടുപോകുന്നതിനുള്ള നടപടികൾ സ്വീകരിക്കേണ്ടതാണ്. ഇതിൽ ഏറ്റവും പ്രധാനപ്പെട്ട കാര്യം, ജൈവകൃഷിയിലേയ്ക്കുള്ള പരിവർത്തനകാലത്ത് കൃഷിക്കാർക്കുണ്ടാകുന്ന നഷ്ടം നികത്തുന്നതിനുവേണ്ടിയുള്ള നടപടികൾ ഗവൺമെന്റിന്റെ ഭാഗത്തുനിന്നുണ്ടാകണം എന്നതാണ്. ജൈവകൃഷിയിലേയ്ക്ക് പോകുമ്പോൾ രണ്ടുമൂന്ന് വർഷത്തോളം കൃഷിക്കാർക്ക് നഷ്ടമുണ്ടാകുന്ന സാഹചര്യമുണ്ടാകുന്നു. അത് നികത്തുന്നതിനാവശ്യമായ സാഹചര്യം ഗവൺമെന്റ് സ്വീകരിക്കണം.

മി. സ്പീക്കർ: ജൈവമൗലികവാദം പ്രശ്നമാണെന്ന് ശ്രീ. വി. ടി. ബൽറാം പറഞ്ഞു. അങ്ങയുടെ അഭിപ്രായമെന്താണ്?

ശ്രീ. വി. എസ്. ശിവകുമാർ: സർ, അത് ശ്രീ. വി. ടി. ബൽറാമിന്റെ അഭിപ്രായമാണ്. ഇന്ത്യയിൽ ആരോഗ്യപരിപാലന രംഗത്ത് ഏറ്റവും മുന്നിൽ നിൽക്കുന്ന സംസ്ഥാനമാണ് കേരളം. അതിന് ഏറ്റവും വലിയ വെല്ലുവിളിയായി മാറിക്കൊണ്ടിരിക്കുന്ന ജീവിതശൈലി രോഗങ്ങൾ മാറ്റുന്നതിനായി ജൈവകൃഷിയിലേയ്ക്ക് മടങ്ങണം. അതിന് ഘട്ടംഘട്ടമായുള്ള നടപടികൾ സ്വീകരിക്കണം എന്ന കാര്യത്തിൽ സംശയമില്ല. ജൈവകൃഷിയിലേയ്ക്ക് മടങ്ങുന്ന പരിവർത്തനകാലത്തിൽ കർഷകന് ആവശ്യമായ സൗകര്യങ്ങൾ കൊടുത്തുകൊണ്ട് മുന്നോട്ടുപോകാനുള്ള സാഹചര്യമൊരുക്കണം എന്നാണ് എനിക്ക് പറയാനുള്ളത്. നെൽകൃഷിയെക്കുറിച്ചൊക്കെ ഇവിടെ സൂചിപ്പിക്കുകയുണ്ടായി. കേരളത്തിൽ നെൽകൃഷി നഷ്ടപ്പെടാൻ കാരണമെന്താണ്? കേരളത്തിന്റെ നെല്ലറകളായിരുന്ന കട്ടനാടിനെയും പാലക്കാടിനെയും കല്ലറകളാക്കി മാറ്റാൻ നടപടിയെടുത്തത് കേരളത്തിലെ എൽ.ഡി.എഫ്. ആണ്. അവർ ഇവിടെ കമ്പ്യൂട്ടറിനെയും മെതിയടി യന്ത്രത്തെയും എതിർത്തവരാണ്. ആധുനിക കാലഘട്ടത്തെ മുന്നിൽകണ്ടുകൊണ്ട്

നടപ്പിലാക്കുന്ന പ്രവർത്തനങ്ങളെ കാലാകാലങ്ങളിൽ എതിർക്കുകയും തെറ്റുകൾ മനസ്സിലാക്കുമ്പോൾ അതിനെക്കുറിച്ച് ഒന്നുമറിയാതെ പ്രസംഗിക്കുന്ന തരത്തിലുള്ള പ്രവർത്തികളുമായി മുന്നോട്ടുപോകുന്നതും ശരിയല്ല. ഈ കാര്യങ്ങളൊക്കെ മനസ്സിലാക്കിയുള്ള പ്രഖ്യാപനങ്ങൾ കൃഷി വകുപ്പുമന്ത്രി നടത്തുന്നുണ്ട്. ആ പ്രഖ്യാപനങ്ങൾ അനുസരിച്ച് പ്രവർത്തിക്കുന്നതിനുള്ള നടപടികൾ അദ്ദേഹത്തിന്റെ ഭാഗത്തുനിന്നുണ്ടാകണം എന്ന് സൂചിപ്പിച്ചുകൊണ്ട് ഈ ധനാഭ്യർത്ഥനകളെ എതിർക്കുകയാണ്.

ശ്രീ. വി. ഡി. സതീശൻ: സർ, ഇന്ന് മൂന്ന്

ധനാഭ്യർത്ഥനകളാണുള്ളത്. കൃഷി, സഹകരണം, ടൂറിസം എന്നീ മൂന്ന് വകുപ്പുകളും വളരെ പ്രധാനപ്പെട്ടതാണ്. രാവിലെ മുതൽ സംസാരിക്കുന്ന പല അംഗങ്ങൾക്കും ഒരു വിഷയവും സംസാരിക്കാൻ കഴിയാത്ത സ്ഥിതിയായിരുന്നു. ഈ പ്രധാനപ്പെട്ട മൂന്ന് വകുപ്പുകൾ ഒരു ദിവസം ധനാഭ്യർത്ഥന ചർച്ചയ്ക്കായി വെച്ചാൽ അത് പെരിഹറലായി മാത്രമുള്ള ചർച്ച നടക്കുന്ന സ്ഥിതിയിലേയ്ക്ക് പോകുന്നു. ഒരു വിഷയത്തെക്കുറിച്ചും നന്നായി സംസാരിക്കാനോ കാര്യങ്ങൾ ഉൾപ്പെടുത്താനോ കഴിയാത്ത അവസ്ഥയാണ്. ഇനിയെങ്കിലും ഇതുപോലെ പ്രധാനപ്പെട്ട മൂന്ന് വകുപ്പുകൾ ഒരു ദിവസം ധനാഭ്യർത്ഥനചർച്ചയിൽ വരാതെ

ശ്രദ്ധിക്കണമെന്ന് അങ്ങയോട് അഭ്യർത്ഥിക്കുന്നു.

മി. സ്പീക്കർ: അത് പരിശോധിക്കാം. ഏത് വിഷയമാണെങ്കിലും നമ്മുടെ ആളുകൾ പ്രഗത്ഭൻമാരായതുകൊണ്ട് വിശദമായി സംസാരിക്കും. ഇനി ഇങ്ങനെയുണ്ടാകാതെ ശ്രദ്ധിക്കാം.

സഹകരണവും വിനോദസഞ്ചാരവും വകുപ്പുമന്ത്രി (ശ്രീ. എ. സി. മൊയ്തീൻ): സർ, സഹകരണവും വിനോദസഞ്ചാരവും എന്നീ വകുപ്പുകളെ സംബന്ധിച്ചുള്ള ധനാഭ്യർത്ഥനചർച്ചയിൽ പരിമിതമായ സമയത്തിനുള്ളിലാണെങ്കിലും ക്രിയാത്മകമായ നിർദ്ദേശങ്ങൾ മുന്നോട്ടുവച്ച ബഹുമാന്യരായ അംഗങ്ങൾക്ക് ആദ്യംതന്നെ നന്ദി രേഖപ്പെടുത്തുന്നു. കേരളീയ ജനജീവിതത്തിന്റെ സമസ്ത മേഖലകളെയും സ്പർശിക്കുന്ന സഹകരണ മേഖലയെ കൂടുതൽ ശാക്തീകരിച്ച് സഹകരണ പ്രസ്ഥാനങ്ങളെയൊക്കെ സംയോജിപ്പിച്ച് ജനനന്മക്കും നാടിന്റെ വികസനത്തിനുമുള്ള ശക്തിയാക്കി മാറ്റുക എന്ന ഒരു ബദൽ നിലപാടാണ് കേരളത്തിലെ ഗവൺമെന്റ് സ്വീകരിക്കാൻ ഉദ്ദേശിക്കുന്നത്. അതിനാവശ്യമായ കർമ്മപരിപാടികൾ ഈ ചുരുങ്ങിയ സമയത്തിനുള്ളിൽത്തന്നെ ആവിഷ്കരിച്ചു തുടങ്ങിയിട്ടുണ്ട്. ഞാൻ ഏറെ വിശദമായി അക്കാര്യങ്ങളിലേയ്ക്ക് കടക്കുന്നില്ല. ദുർബലമായ മേഖലകളിൽ ഇടപെടാനാവശ്യമായ പരിശ്രമങ്ങൾ

ഈ ചുരുങ്ങിയ ദിവസങ്ങൾക്കുള്ളിൽത്തന്നെ ആരംഭിച്ചിട്ടുണ്ട്. ഹൗസിംഗ് ഫെഡറേഷന്റെ സ്ഥിതിയെക്കുറിച്ച് ഇവിടെ എല്ലാവരും ആക്ഷേപം ഉന്നയിച്ചിരുന്നു. ഹൗസിംഗ് ഫെഡറേഷനിൽനിന്നും ലോണെടുത്ത ആളുകൾക്ക് പ്രമാണം തിരികെ ലഭിക്കാത്തതുൾപ്പെടെയുള്ള വിഷയങ്ങളുണ്ട്. ഹൗസിംഗ് ഫെഡറേഷനെ സഹായിക്കാൻവേണ്ടി 4 കോടി 10 ലക്ഷം രൂപ ഓഹരി പങ്കാളിത്തത്തിലേയ്ക്ക് അവർക്ക് കൊടുത്തിട്ടുണ്ട്. അതുപോലെ പട്ടികജാതി മേഖലയിലെ സംഘങ്ങൾ ഏറ്റവും ദുർബലമാണ്. പട്ടികജാതി പട്ടികവർഗ്ഗ സംഘങ്ങൾക്ക് സഹായം നൽകാൻ നടപടികൾ സ്വീകരിച്ചിട്ടുണ്ട്. 1.20 കോടി രൂപയുടെ സഹായം ഇവർക്ക് നൽകിയിട്ടുണ്ട്. എസ്.എച്ച്. ഗ്രൂപ്പുകളെ പ്രത്യേകം സഹായിക്കാനുള്ള നടപടികളും സ്വീകരിച്ചുകഴിഞ്ഞു. അതുപോലെ ഫാർമേഴ്സ് സർവീസ് സെന്ററുകൾ ആരംഭിക്കുന്നതിന് സംഘങ്ങളെ സഹായിക്കുന്ന നിലപാടുകൾ സ്വീകരിച്ചിട്ടുണ്ട്. നേരത്തെ ബഹുമാനപ്പെട്ട എസ്. ശർമ്മ സൂചിപ്പിച്ചതുപോലെ കൃഷിയും സഹകരണവും പരസ്പരം ബന്ധപ്പെട്ടുകിടക്കുന്ന വകുപ്പുകൾ എന്ന നിലയ്ക്ക് യോജിച്ചുപ്രവർത്തിക്കാനുള്ള അന്തരീക്ഷം ആവശ്യമായതിനാൽ അതിനെ ശക്തിപ്പെടുത്താനായിട്ടുണ്ട്. മാർക്കറ്റിംഗ് സംഘങ്ങളുടെ പ്രവർത്തനത്തിൽ ഇടപെടാനുള്ള സഹായവും ഈ

ദിവസത്തിനുള്ളിൽ നൽകിയിട്ടുണ്ട്. എസ്.സി./എസ്.ടി ഫെഡറേഷൻ ഏറ്റവും ദുർബലമാണ്. വളരെ മോശപ്പെട്ട സ്ഥിതിയിലായിരുന്ന ആ സ്ഥാപനത്തെ സഹായിക്കാനായി സർക്കാർ നിലപാട് സ്വീകരിച്ചിട്ടുണ്ട്. വിദ്യാഭ്യാസ സംഘങ്ങളും സാമ്പത്തികമായി വളരെ പിന്നിലായതിനാൽ എൻ.സി.ഡി.സി.യുടെ പദ്ധതിപ്രകാരം 292 ലക്ഷം രൂപ വിദ്യാഭ്യാസ സംഘങ്ങളെ സഹായിക്കാനായി അനുവദിച്ചിട്ടുണ്ട്. ടൂറിസം മേഖലയിലും സഹകരണ സംഘങ്ങൾ പ്രവർത്തിക്കുന്നുണ്ട്. അത്തരം രണ്ട് സംഘങ്ങൾക്ക് 332.35 ലക്ഷം രൂപയുടെ സഹായം നൽകിയിട്ടുണ്ട്. പ്രാഥമിക സംഘങ്ങളുൾപ്പെടെയുള്ള കോർബാങ്കിംഗ് സംവിധാനത്തിലും വകുപ്പിന്റെ ഇടപെടലുണ്ടാവുകയാണ്. കമ്പ്യൂട്ടറൈസേഷൻ നടപ്പിലാക്കുന്നതിനുവേണ്ടി ബഡ്ജറ്റ് വിഹിതത്തിന്റെ പരിമിതികൾക്കകത്തുനിന്നുകൊണ്ട് 66 ലക്ഷം രൂപ 7 സംഘങ്ങളുടെ കോർബാങ്കിംഗ് സംവിധാനത്തെ സഹായിക്കാനായി വകുപ്പ് തയ്യാറായിട്ടുണ്ട്. വളരെ ദുർബലമായ പ്രാഥമിക സംഘങ്ങളെ സഹായിക്കാനാവശ്യമായ നടപടികൾ സ്വീകരിച്ചിട്ടുണ്ട്. സംസ്ഥാന സഹകരണ കൺസ്യൂമർ ഫെഡറേഷൻ ഉത്സവകാലങ്ങളിൽ സബ്സിഡി നിരക്കിൽ സാധനം വിറ്റതിന്റെ വിഹിതത്തിലേയ്ക്ക് കൊടുക്കാനുണ്ടായിരുന്ന 10 കോടി രൂപ ഇതിനകം സർക്കാർ

നൽകിയിട്ടുണ്ട്. അതുകൊണ്ട് അതിന്റെ പ്രശ്നം പരിഹരിക്കും എന്നല്ല ഞാൻ പറഞ്ഞത്. ചുരുങ്ങിയ ദിവസങ്ങൾക്കുള്ളിൽ ചെയ്ത കാര്യങ്ങൾ സൂചിപ്പിക്കുകയാണ്. മാതൃകാ സംഘങ്ങളെ സഹായിക്കാനുള്ള പദ്ധതിയുണ്ട്. ആ പദ്ധതിപ്രകാരം നാല് സംഘങ്ങളെ സഹായിക്കാൻ കഴിഞ്ഞിട്ടുണ്ട്. അതുപോലെ കാർഷികരംഗത്ത് സ്വയംപര്യാപ്ത കൈവരിക്കുന്നതിനായി കർഷകരെ സഹായിക്കുന്ന മണ്ണുപരിശോധനാ കേന്ദ്രം, ടിഷ്യൂ കൾച്ചർ ലാബ്, കാർഷിക സർവകലാശാലയിൽ അഫിലിയേറ്റ് ചെയ്ത സർട്ടിഫിക്കറ്റ് കോഴ്സ് തുടങ്ങിയവ നടപ്പിലാക്കുന്നതിനുവേണ്ടിയുള്ള പദ്ധതികൾക്ക് സഹായം അനുവദിച്ചിട്ടുണ്ട്. സാമൂഹ്യ പ്രതിബദ്ധതയുള്ള പ്രവർത്തനങ്ങളേറ്റെടുക്കുന്ന സംഘങ്ങളെ സഹായിക്കുക എന്നുള്ള സഹകരണ ധർമ്മത്തിന്റെ ഭാഗമായി അത്തരം സംഘത്തെ സഹായിക്കാൻ സഹകരണപ്രസ്ഥാനം തയ്യാറായിട്ടുണ്ട്. ഇവിടെ ഏറ്റവും കൂടുതൽ ചർച്ച ചെയ്യപ്പെട്ട വിഷയമായ ജൈവ പച്ചക്കറി കൃഷി മേഖലയിൽ കൃഷിവകുപ്പ് നല്ല രീതിയിൽ പരിശ്രമം നടത്തുന്നുണ്ട്, അതുപോലെ സഹകരണ മേഖലയിലും അതിനായുള്ള പരിശ്രമം ആരംഭിച്ചിട്ടുണ്ട്. സഹകരണ സംഘങ്ങൾതന്നെ നല്ലറികളുണ്ടാക്കി തൈ വിതരണം ചെയ്ത് അവയുടെ പരിപാലനത്തിനാവശ്യമായ സൗകര്യമുണ്ടാക്കി, ജൈവ പച്ചക്കറി കൃഷിയുടെ

ഉല്പാദനം കേരളത്തിന്റെ ഒരു വികാരമായി മാറുന്ന രീതിയിൽ അതിലിടപെടാൻ സഹകരണ പ്രസ്ഥാനത്തിനായിട്ടുണ്ട്. മുഖ്യമന്ത്രിയുടെ സാന്നിധ്യത്തിൽ കഴിഞ്ഞ ദിവസം കൃഷി വകുപ്പുമന്ത്രിയും തദ്ദേശ സ്വയംഭരണ വകുപ്പുമന്ത്രിയും ഇറിഗേഷൻ വകുപ്പുമന്ത്രിയും സഹകരണ വകുപ്പുമന്ത്രിയുമെല്ലാം ചേർന്ന് ജൈവ പച്ചക്കറി കൃഷിയുടെ നടത്തിപ്പുമായി ബന്ധപ്പെട്ട കാര്യത്തിൽ ഗൗരവമായ ആലോചന നടത്തിയിട്ടുണ്ട്. കൃഷി ചെയ്യുന്നതിന് തദ്ദേശ സ്വയംഭരണ സ്ഥാപനങ്ങളുടെയും കൃഷി വകുപ്പിന്റേയും ഫണ്ട് വിഹിതമുണ്ട്. അതുപോലെ ജലസേചനവുമായി ബന്ധപ്പെട്ട കാര്യത്തിൽ ഇറിഗേഷൻ വകുപ്പിന് സഹായിക്കാൻ സാധിക്കും. ഈ വകുപ്പുകളുടെ സംയോജനം ജൈവകൃഷിയുടെ പ്രോത്സാഹനത്തിന് ഏറെ സഹായകമാകും എന്നാണ് മനസ്സിലാക്കുന്നത്. അങ്ങനെ ഉല്പാദിപ്പിക്കപ്പെടുന്ന സാധനങ്ങൾ വിറ്റഴിക്കാൻ കഴിയുന്ന മാർക്കറ്റിംഗ് ശൃംഖല സഹകരണ പ്രസ്ഥാനത്തിലുണ്ട്. അവ സംഭരിക്കാനും വിതരണം ചെയ്യാനുമുള്ള സംവിധാനം ഏർപ്പെടുത്താൻ കഴിയുന്ന സ്ഥിതിയുണ്ട്. അത് പ്രയോജനപ്പെടുത്തുന്നതിനാവശ്യമായ ആലോചനകൾ സർക്കാർ തലത്തിൽ നടന്നുകഴിഞ്ഞു. ചുരുങ്ങിയ ദിവസങ്ങൾക്കുള്ളിൽ ചെയ്ത കാര്യങ്ങൾ മാത്രമാണ് ഞാൻ സൂചിപ്പിച്ചത്. സഹകരണ വകുപ്പിന്റെ പ്രവർത്തനങ്ങളിലുള്ള

പ്രയാസങ്ങളെ സംബന്ധിച്ച് ചില ബഹുമാനപ്പെട്ട അംഗങ്ങൾ ഇവിടെ സൂചിപ്പിച്ചു. പണ്ഡിറ്റ് ജവഹർലാൽ നെഹ്റുവിന്റെ കാലം മുതൽ സഹകരണ പ്രസ്ഥാനത്തിനുമായിരുന്ന ഇളവുകളും ആനുകൂല്യങ്ങളുമാണ് നിഷേധിക്കപ്പെട്ടത്. അത് പുതിയ കാലഘട്ടത്തിന്റെ നയത്തിന്റെ ഭാഗമായാണ്. നവലിബറൽ നയങ്ങൾ മറ്റെല്ലാ മേഖലയിലും കമ്പോളം തുറന്നിടുന്നതുപോലെ സഹകരണമേഖലയ്ക്കുമായിരുന്ന പ്രത്യേക ഇളവുകളും ആനുകൂല്യങ്ങളും നിഷേധിക്കുന്ന നയങ്ങൾ നടപ്പിലാക്കിയതോടുകൂടിയാണ് ആ പ്രശ്നം ഉദയം ചെയ്തത്. എല്ലാ അംഗങ്ങളും ഇതിനോട് യോജിച്ചാണ് സംസാരിച്ചത്. കേന്ദ്ര നിയമത്തിൽ നമ്മുടെ സംസ്ഥാനത്തിന് അനുയോജ്യമല്ലാത്ത രീതിയിൽ ഉണ്ടായ ചില നിബന്ധനകൾ, വൈദ്യനാഥൻ കമ്മിറ്റിയുടെ റിപ്പോർട്ട്, ബാങ്കിംഗ് നിയന്ത്രണ ഭേദഗതി നിയമത്തിലുണ്ടായ പ്രശ്നം, നേരത്തെ ഇവിടെ സൂചിപ്പിച്ചതുപോലെ സഹകരണ സ്ഥാപനങ്ങളിലാകെ കള്ളപ്പണമാണെന്ന് പ്രചരണം വരുന്നതിന്റെ ഭാഗമായി, സത്യസന്ധമായി ജനകീയ വിശ്വാസത്തോടെ പ്രവർത്തിക്കുന്ന ഗ്രാമീണ ജനവിഭാഗങ്ങൾക്ക് നിരന്തരം ബന്ധമുള്ള, ഏറ്റവും സുതാര്യമായി പ്രവർത്തിക്കുന്ന സഹകരണ പ്രസ്ഥാനത്തിലെ സ്ഥാപനങ്ങളിൽ ഇൻകം ടാക്സ് ഡിപ്പാർട്ടുമെന്റിന്റെ

പരിശോധനകൾ.....

ശ്രീ. പി. ടി. തോമസ്: സർ, എന്റെ നിയോജകമണ്ഡലത്തിലെ ഇടപ്പള്ളി സർവ്വീസ് സഹകരണ ബാങ്കിൽനിന്നും സി.ബി.ഐ. കള്ളപ്പണം പിടിച്ചെടുത്തതുമായി ബന്ധപ്പെട്ട് വലിയ വാർത്തകൾ വന്നിരുന്നു. അതിനെപ്പറ്റി അന്വേഷിച്ചാൽ നന്നായിരുന്നു.

ശ്രീ. എ. സി. മൊയ്തീൻ: സർ, ഏതെങ്കിലും ഒരു സംഭവത്തിന്റെ പേരിൽ സഹകരണപ്രസ്ഥാനങ്ങൾ മൊത്തത്തിൽ ഇങ്ങനെയാണ് എന്നുപറയുന്ന ഒരു ആക്ഷേപമാണ് ഞാൻ പറഞ്ഞത്. കക്ഷിരാഷ്ട്രീയമില്ലാതെ ജനപ്രതിനിധികൾ സഹകരണപ്രസ്ഥാനം കൈകാര്യം ചെയ്യുന്നവരാണ്. ഏതെങ്കിലും ഒരു സ്ഥലത്തുണ്ടെങ്കിൽ അതുമത്രം പറയുന്നതിനുപകരം സർവ്വവ്യാപിയായി പറയുകയാണ്. അന്വേഷണത്തിൽ ഭയപ്പെടേണ്ട കാര്യമുണ്ടെന്ന് എനിക്ക് തോന്നുന്നില്ല. പക്ഷേ, ദൈനംദിനം ഇൻകം ടാക്സ് ഡിപ്പാർട്ടുമെന്റ് ഇവിടത്തെ ഫയലുകൾ എടുത്തുകൊണ്ടുപോകുന്ന അവസ്ഥയുണ്ട്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, കഴിഞ്ഞ ഗവൺമെന്റിന്റെ കാലത്ത് ഇക്കാര്യം കേന്ദ്ര ധനകാര്യവകുപ്പുമന്ത്രിയുമായി സംസാരിച്ചതാണ്. കേന്ദ്ര ധനകാര്യവകുപ്പുമന്ത്രി ഇക്കാര്യത്തിൽ വളരെ

അനുഭാവപൂർവ്വമായ നിലാപാടാണ് സ്വീകരിച്ചത്. ഗുജറാത്തിലും മറ്റ് പല സംസ്ഥാനങ്ങളിലും ഇത്തരം പരാതികൾ ഉള്ളതായി അദ്ദേഹം പറയുകയുണ്ടായി. സഭാസമ്മേളനം കഴിഞ്ഞ് അങ്ങ് കേന്ദ്ര ധനകാര്യവകുപ്പുമന്ത്രിയെക്കണ്ട് ഈ പ്രശ്നം ഉന്നയിച്ചാൽ പരിഹാരമുണ്ടാക്കാൻ സാധിക്കുമെന്നാണ് എന്റെ വിശ്വാസം. അതിന് അങ്ങ് മുൻകൈ എടുക്കുമോ?

ശ്രീ. എ. സി. മൊയ്തീൻ: സർ, കേന്ദ്ര ധനകാര്യവകുപ്പുമന്ത്രിക്ക്

ഇതിനകംതന്നെ ഈ വിഷയത്തിൽ നിവേദനം നൽകിയിരുന്നു. അദ്ദേഹത്തിന്റെ ഡേറ്റ് വാങ്ങിയതിനുശേഷം ഞാൻ ഡൽഹിയിൽ പോയിരുന്നെങ്കിലും അദ്ദേഹത്തെ കാണാൻ സാധിച്ചില്ല, വീണ്ടും ശ്രമിക്കാം. മുമ്പ് നടത്തിയ ശ്രമത്തിന് ഇപ്പോഴും മറുപടിയില്ലാത്ത അവസ്ഥയാണ്. ഇക്കാര്യത്തിൽ നമുക്ക് യോജിച്ച് നിൽക്കാൻ കഴിയും. ഇക്കാര്യത്തിൽ ഗവൺമെന്റ് മുൻകൈ എടുക്കുമെന്നുതന്നെയാണ് പറയാനുള്ളത്. ഇത്തരം പ്രശ്നങ്ങൾ നേരിടുന്നുണ്ടെന്നുള്ളത് ശരിയാണ്. അത് പരിഹരിക്കാൻ കഴിയുന്ന നടപടികളിലേയ്ക്ക് സഹകരണമേഖലയിലുള്ള എല്ലാ സഹകാരികൾക്കുംകൂടി യോജിച്ച് പോകാൻ കഴിയും. സഹകരണ വകുപ്പിന്റെ ആധുനികവൽക്കരണത്തെക്കുറിച്ച് ഇവിടെ പറയുകയുണ്ടായി. പുതിയ

ബാങ്കിംഗ് സംവിധാനവുമായി ബന്ധപ്പെട്ട് വളരെ ഗൗരവപൂർവ്വമായ ചർച്ച ഇവിടെയുണ്ടായി. ശ്രീ. അബ്ദുൾ ഹമീദ് സൂചിപ്പിച്ചത്, സഹകരണ മേഖലയിൽ ഇടപാടുകാരായി വരുന്നവരുടെ പ്രായത്തെക്കുറിച്ചാണ്. അത് സത്യമാണ്. 40 വയസ്സിനുമുകളിലുള്ളവരുടെ ഇടപാടുകേന്ദ്രമായി സഹകരണ ബാങ്കിംഗ് മേഖല മാറിയിട്ടുണ്ടെന്നുള്ളത് ഒരു പഠനത്തിന്റെ ഭാഗമായി അദ്ദേഹം സൂചിപ്പിച്ചത് ശരിയാണ്. യുവതലമുറ സഹകരണ മേഖലയിലേക്ക് ആകർഷിക്കപ്പെടുന്നില്ലെന്നാണ് അദ്ദേഹം സൂചിപ്പിച്ചത്. പുതുതലമുറ ബാങ്കുകളുടെ സംവിധാനം ആ രീതിയിലാണ്. ഇ-ബാങ്കിംഗ്, മൊബൈൽ ബാങ്കിംഗ് തുടങ്ങിയ ആധുനിക സംവിധാനങ്ങളുണ്ടാകുന്നു. ആ സംവിധാനങ്ങളോട് മത്സരിച്ചെത്താൻ സഹകരണമേഖലയ്ക്ക് ആകുന്നില്ലെന്നു കറവുണ്ട്. അത് പരിഹരിക്കാൻ വേണ്ടിയുള്ള ഇടപെടലുകളാണ് ഗവൺമെന്റ് ഇപ്പോൾ നടത്തുന്നത്. മാർച്ച് മാസത്തോടുകൂടി സഹകരണ വകുപ്പ് ഇ-ഓഫീസ് ആക്കാൻ സാധിക്കും. ഇതിന്റെ ഭാഗമായി താഴെയുള്ള പാക്ടുകൾ ഉൾപ്പെടെയുള്ള സംഘങ്ങളിൽ കോർ ബാങ്കിംഗ് സംവിധാനം ഏർപ്പെടുത്തുന്നതിന് സ്റ്റേറ്റ് ലെവൽ കമ്മിറ്റിയുടെ പരിശ്രമങ്ങൾ നടക്കുകയാണ്. എല്ലാവരുടെയും യോജിപ്പോടെ വളരെപ്പെട്ടെന്ന് ആ

നേട്ടത്തിലേയ്ക്ക് എത്താൻ കഴിയും. അങ്ങനെയൊക്കുമ്പോൾ സ്വാഭാവികമായും
 ഓഡിറ്റിന്റെ കാര്യത്തിൽ മാറ്റം വേണ്ടിവരും. അതിന് ഓഡിറ്റ് മാനുവൽ
 പരിഷ്കരണം, പുതിയ സോഫ്റ്റ്‌വെയർ തുടങ്ങിയ കാര്യങ്ങൾകൂടി
 നിർവ്വഹിക്കേണ്ടതുണ്ട്. പ്രൈമറിസംഘങ്ങൾ വരെ കോർ ബാങ്കിംഗ്
 സംവിധാനം നല്ല രീതിയിൽ നടത്തിക്കൊണ്ടുപോകണം. അവരെ
 സഹായിക്കാൻ കഴിയുന്ന സ്ഥിതി ഉണ്ടാകണമെന്നതന്നെയാണ് കാഴ്ചപ്പാട്.
 ജൈവപച്ചക്കറിയെ സംബന്ധിച്ചും ഇവിടെ സൂചിപ്പിക്കുകയുണ്ടായി.
 ജൈവപച്ചക്കറിയുടെ വിൽപനയ്ക്കുവേണ്ടിയുള്ള സംവിധാനം
 ഒരുക്കുന്നതിനെക്കുറിച്ചുപറഞ്ഞു. ഗോഡൗണുകൾ സഹകരണ
 പ്രസ്ഥാനങ്ങൾക്ക് നിർമ്മിക്കാൻ കഴിയും. അതോടൊപ്പം എയർ കണ്ടീഷൻ
 ചെയ്ത ഡെലിവറി വാനുകൾ കൃഷിക്കാരെ സഹായിക്കാൻ കഴിയുന്ന രീതിയിൽ
 സഹകരണ പ്രസ്ഥാനത്തിന് നഷ്ടമില്ലാത്ത നിലയിൽ പൊതുനന്മകൂടി
 കണക്കിലെടുത്ത് ആ മേഖലയിലെ മാർക്കറ്റിംഗ് രംഗത്ത് ഇടപെടാൻ
 കഴിയുമെന്നാണ് ഞങ്ങൾ കരുതുന്നത്. സഹകരണ പ്രസ്ഥാനത്തിന്റെ ഈ
 മേഖലയിലുള്ള ഇടപെടലുകളുടെ ഭാഗമായി താലൂക്കിൽ ഒന്ന് എന്ന നിലയിൽ
 സുവർണ്ണ സ്റ്റോറുകൾവഴി ഉൽപ്പാദിപ്പിക്കപ്പെടുന്ന പച്ചക്കറികൾ സംഭരിക്കാനും

വിൽപ്പന നടത്താനും കഴിയുന്ന സ്റ്റോറുകൾ ആരംഭിക്കാനും ആലോചിച്ചിട്ടുണ്ട്.
അതുപോലെതന്നെ പുതിയ സംരംഭങ്ങൾ, സഹകരണ...

ശ്രീ. പി. ഉബൈദുള്ള: സർ, തദ്ദേശസ്വയംഭരണ സ്ഥാപനങ്ങളുടെ ഫണ്ട് പൊതുമേഖലാ ബാങ്കുകളിലും കൊമേഴ്സ്യൽ ബാങ്കുകളിലും ട്രഷറികളിലും ഡെപ്പോസിറ്റ് ചെയ്യാറുണ്ട്. എന്നാൽ തദ്ദേശ സ്വയംഭരണ സ്ഥാപനങ്ങളും പ്രാഥമിക സർവ്വീസ് സഹകരണ ബാങ്കുകളും വളരെയടുത്ത ജനകീയ ബന്ധമുള്ള സ്ഥാപനങ്ങളാണ്. ഈ ഫണ്ട് പ്രാഥമിക സർവ്വീസ് സഹകരണ ബാങ്കുകളിലോ മറ്റ് സർവ്വീസ് സഹകരണ ബാങ്കുകളിലോ ഡെപ്പോസിറ്റ് ചെയ്യാനുള്ള വ്യവസ്ഥ ഇപ്പോഴില്ല. അതുകൊണ്ട് തദ്ദേശ സ്വയംഭരണ സ്ഥാപനങ്ങളുടെ ഫണ്ട് സഹകരണ ബാങ്കുകളിൽകൂടി ഡെപ്പോസിറ്റ് ചെയ്യാനുള്ള വ്യവസ്ഥ ഉണ്ടാക്കാൻ കഴിയുമോ?

ശ്രീ. എ. സി. മൊയ്തീൻ: സർ, ആ നിർദ്ദേശം പരിശോധിക്കാം. ഒരുകാലത്ത് സഹകരണ പ്രസ്ഥാനം സാമൂഹിക പ്രതിബദ്ധതയുള്ള കാര്യങ്ങൾ ഏറ്റെടുക്കുന്നതിന്റെ ഭാഗമായി സംസ്ഥാനത്തിന്റെ വികസനത്തിന് തദ്ദേശസ്വയംഭരണ സ്ഥാപനങ്ങളെ സഹായിക്കുന്ന പരസ്പര സഹകരണത്തിന്റെ നിലപാടുണ്ടായിരുന്നു. അത്തരം ഒരവസ്ഥയിലേയ്ക്ക്

വരുന്നത് കേരള വികസനത്തിനും സാമ്പത്തിക വികസനത്തിനും വികസന
കാര്യങ്ങളുടെ നിർവ്വഹണത്തിനും വളരെ ഫലപ്രദമായിരിക്കുമെന്ന കാര്യത്തിൽ
എനിക്ക് തർക്കമില്ല. അത്തരം കാര്യങ്ങളുടെ ആലോചനയിലേക്ക്
പോകാവുന്നതാണ്. സഹകരണമേഖലയിലുള്ള നിക്ഷേപം
പ്രയോജനപ്പെടുത്തി പുതിയ തൊഴിലവസരങ്ങളുണ്ടാക്കണം. 15000-ത്തോളം
സംഘങ്ങളുടെ കണക്ക് ഇവിടെപ്പറയുകയുണ്ടായി. അതിൽ 11000 സംഘങ്ങൾ
പ്രവർത്തിക്കുന്നവയാണ്. അത്തരം സംഘങ്ങളിൽ നല്ല
സാമ്പത്തികശേഷിയുള്ള സംഘങ്ങളെങ്കിലും ഒരു സംരംഭം തുടങ്ങിയാൽ, ആ
സംരംഭം തുടങ്ങുന്നത് സംഘം നേരിട്ടായിരിക്കണമെന്ന് സർക്കാർ
ഉദ്ദേശിക്കുന്നില്ല. നേരിട്ടോ, വായ്പ കൊടുത്തോ ഒരു സംരംഭം തുടങ്ങാൻ
സാധിച്ചാൽ 5000 സംഘങ്ങളിൽ 10 പേർക്ക് വീതം തൊഴിൽ കൊടുക്കാൻ
കഴിഞ്ഞാൽ ഏകദേശം 50000 പേർക്ക് തൊഴിൽ കൊടുക്കാൻ കഴിയും.
അടുത്ത അഞ്ച് വർഷംകൊണ്ട് ഒരുലക്ഷം ആളുകൾക്ക് തൊഴിൽ കൊടുക്കാൻ
കഴിയുന്ന പുതിയ സംരംഭങ്ങൾ സഹകരണ മേഖലയിൽ ആരംഭിക്കാനാണ്
സർക്കാർ ഉദ്ദേശിക്കുന്നത്. കേരളത്തിലെ തൊഴിലില്ലായ്മ പ്രശ്നം രൂക്ഷമായി
ഇവിടെ അവതരിപ്പിക്കപ്പെട്ടതാണ്. ഒരു ലക്ഷം പേർക്ക് അഞ്ചുവർഷംകൊണ്ട്

സഹകരണമേഖലയിൽ തൊഴിൽ നൽകി തൊഴിലില്ലായ്മ പരിഹരിക്കാൻ കഴിയും.

കൺസ്യൂമർഫെഡിനെക്കുറിച്ച് ഏറെ ചർച്ച ചെയ്തതാണ്. അതിന്റെ വിവാദത്തിലേയ്ക്ക് പോകാൻ ആഗ്രഹിക്കുന്നില്ല. പക്ഷേ, കേരളത്തിൽ കൺസ്യൂമർഫെഡിന്റെ അവസ്ഥയെന്തായിരുന്നു. കേരളത്തിലെ വിലക്കയറ്റം തടയാൻ കഴിയുന്ന രീതിയിൽ ഫലപ്രദമായി ഇടപെട്ട മാതൃകാസ്ഥാപനമായിരുന്നു കൺസ്യൂമർഫെഡ്. സഖാവ് പിണറായി വിജയൻ, സഖാവ് എസ്. ശർമ്മ, സഖാവ് ജി. സുധാകരൻ എന്നിവർ ഈ വകുപ്പ് കൈകാര്യം ചെയ്തിരുന്ന മന്ത്രിമാരായിരുന്നപ്പോൾ ഈ സ്ഥാപനം കേരളത്തിൽ ആശ്വാസമായിരുന്നു. അത്തരമൊരു സ്ഥാപനം ആയിരത്തിപ്പരം കോടി രൂപയുടെ കടബാധ്യതയിൽപ്പെട്ടു. കടബാധ്യതയിൽപ്പെടേണ്ട കാര്യമുണ്ടായിരുന്നില്ല. അതിൽ കെട്ടുകാര്യസ്ഥതയും അഴിമതിയും ബാധിച്ചിട്ടുണ്ട്. അത്തരമൊരുവസ്ഥയിൽ ചെന്നുപെട്ടിരിക്കുന്നു. നേരത്തെ ഇവിടെ കണക്ക് പറഞ്ഞല്ലോ, ഒരു സ്ഥാപനത്തിന് താങ്ങാവുന്നതിനേക്കാൾ കൂടുതൽ ഭാരം വലിക്കുകയാണ്. സാധനങ്ങൾ കൊടുക്കാൻ കഴിയുന്നില്ല. ഇപ്പോൾ കച്ചവടക്കാർ എന്റെ പുറകെ നടക്കുകയാണ്. കഴിഞ്ഞ കാലത്ത്

കൊടുക്കേണ്ടിയിരുന്ന 232 കോടി രൂപ ഇതുവരെ കൊടുക്കാൻ കഴിഞ്ഞിട്ടില്ല. അത്തരമൊരവസ്ഥയിലുള്ള ഈ സ്ഥാപനത്തെ രക്ഷിക്കാൻ കഴിയുന്ന നിലപാടുകളുണ്ടാകണം. അതിനുള്ള ചില പുതിയ പദ്ധതികൾ ആലോചിച്ചിട്ടുണ്ട്. ചെലവ് ചുരുക്കണം, അഴിമതി അവസാനിപ്പിക്കണം, അഴിമതിക്കാരോട് വിടുവീഴ്ചയില്ലാത്ത സമീപനം സ്വീകരിക്കണമെന്ന് പറഞ്ഞാൽ അതിന്റേയർത്ഥം എല്ലാ കാര്യങ്ങളും നേരിട്ട് ചെയ്യണമെന്നല്ല. അന്വേഷണം നടക്കുന്നുണ്ട്; അതിൽ കുറ്റവാളികളായ ആളുകൾ മറുപടി പറയേണ്ടിവരമെന്ന നിലപാടാണ് അക്കാര്യത്തിൽ സ്വീകരിച്ചിട്ടുള്ളത്. അതിൽ നിങ്ങൾക്കും എനിക്കും അറിയാവുന്നതുപോലെ, അഴിമതിക്കഥകൾ യു.ഡി.എഫ്.ലെ എന്റെ സുഹൃത്തുകൾ സ്വകാര്യ സംഭാഷണത്തിൽ എന്നോട് സൂചിപ്പിച്ചിട്ടുണ്ട്. തീർച്ചയായും ഒരു നല്ല സ്ഥാപനത്തെ ഈ വിധത്തിലാക്കിയതിൽനിന്നും രക്ഷിച്ചുകൊണ്ടുവരാനുള്ള ശ്രമങ്ങളാണ് നടത്തുന്നത്. ഞാൻ എല്ലാ ജില്ലാ സഹകരണ പ്രസിഡന്റുമാരെയും പ്രൈമറി സംഘങ്ങളുടെ പ്രസിഡന്റുമാരെയും വിളിച്ചു. രാഷ്ട്രീയം നോക്കിയല്ല വിളിച്ചത്. 13 ജില്ലാ ബാങ്കുകൾ യു.ഡി.എഫ്.ന്റെ നിയന്ത്രണത്തിലുള്ളതാണ്. വിശ്വസനീയമായി കണസ്യൂമർഫെഡിനെ പുനരുദ്ധരിക്കാൻ കഴിയുന്ന ഒരു

പാക്കേജ് അവരുടെ മുന്നിൽവെച്ചു. അവരോട് പൈസ നൽകണമെന്ന് പറഞ്ഞു, സർക്കാർ ഗ്യാരന്റി കൊടുത്തു, പ്രൈമറി ബാങ്കുകൾ ഓണക്കാലത്തും ബക്രിദ് കാലത്തും സാധനങ്ങൾ വാങ്ങണമെങ്കിൽ പൈസ കയ്യിൽവെച്ച് ചോദിച്ചാൽ കുറഞ്ഞ വിലയ്ക്ക് സാധനം ലഭിക്കും അല്ലെങ്കിൽ ഓപ്പൺ മാർക്കറ്റിലെ വിലയെക്കാൾ കുറഞ്ഞ വിലയ്ക്കേ സാധനങ്ങൾ കിട്ടുകയുള്ളൂ. പണം, റെഡി ക്യാഷ് ആയതുകൊണ്ട് കൺസ്യൂമർഫെഡറിൽ വിലക്കുറച്ച് ഓണക്കാലത്ത് സാധനങ്ങൾ ലഭിച്ചു. സഹകരണ സംഘങ്ങളിലെ പ്രൈമറി സംഘങ്ങൾ അതിനുസഹായിച്ചു. ഓണം കഴിഞ്ഞപ്പോൾ 5.45 ശതമാനം പലിശസഹിതം ആ തുക മടക്കി നൽകുകയും ചെയ്തു. തുക മടക്കി നൽകിയില്ലെന്ന് ഇവിടെ ആരോ പറയുകയുണ്ടായി. ജില്ലാ ബാങ്കുകൾക്ക് വിശ്വാസം വന്നിട്ടുണ്ട്. സഹകരണ സ്ഥാപനത്തെ സഹായിക്കാൻ കള്ളിതിരിഞ്ഞ് നിൽക്കലല്ല, പരസ്പരം സഹായിക്കുകയാണ് ചെയ്തത്. അത് എല്ലാ മേഖലകളിലും ചെയ്യാൻ കഴിയും. അത്തരം ഒരു സമീപനം ഇക്കാര്യത്തിലും ഉണ്ടായിട്ടുണ്ട്. കൺസ്യൂമർഫെഡറിനെ ഒരു വർഷത്തിനുള്ളിൽ കേരളത്തിലെ മാർക്കറ്റിംഗ് രംഗത്ത് ഇടപെടാൻ ശേഷിയുള്ള സ്ഥാപനമാക്കി മാറ്റിയെടുക്കാൻ കഴിയുമെന്നുതന്നെയാണ് ഞാൻ വിശ്വസിക്കുന്നത്. അതിന് എല്ലാവരുടെ

ഭാഗത്തുനിന്നുമുള്ള സഹകരണമുണ്ടാകണമെന്ന് ഞാൻ അഭ്യർത്ഥിക്കുകയാണ്. അതുപോലെ പട്ടികജാതി ഫെഡറേഷന്റെ കീഴിൽ 'ആയുർധാര' എന്ന ഒരു സ്ഥാപനമുണ്ട്. പട്ടികജാതി/പട്ടികവർഗ്ഗ സംഘങ്ങളിൽനിന്ന് റോമെറ്റീരിയലുകളും വനത്തിൽനിന്ന് അവർ ശേഖരിക്കുന്ന സാധനങ്ങളും വാങ്ങി മരുന്നുണ്ടാക്കുന്ന ഏറ്റവും മാതൃകാപരമായ ഈ സ്ഥാപനത്തിൽ മരുന്നുകൾ ചെലവഴിക്കാതെ കെട്ടിക്കിടക്കുകയാണ്. അവിടത്തെ ജീവനക്കാർക്ക് ജോലിയും ശമ്പളവുമില്ല എന്ന അവസ്ഥയിലേയ്ക്ക് എത്തിപ്പെട്ടിട്ടുണ്ട്. ആ സ്ഥാപനത്തെ സംരക്ഷിക്കുന്നതിനുള്ള നടപടി സ്വീകരിക്കുകയാണ്. നാലു മരുന്നുകൾക്ക് അവർക്ക് പേറ്റന്റുണ്ട്. ആ മരുന്നുകൾ ഉൽപ്പാദിപ്പിക്കാനാകും. കേരളത്തിലെ തദ്ദേശസ്വയംഭരണ സ്ഥാപനങ്ങളും ആരോഗ്യ വകുപ്പും ഉൾപ്പെടെ പരിശ്രമിച്ചാൽ, അവർ ഉല്പാദിപ്പിക്കുന്ന മരുന്ന് വാങ്ങി സഹായിച്ചാൽ ആ സ്ഥാപനത്തെ രക്ഷിച്ചെടുക്കാൻ കഴിയും. ഈ സഹകരണത്തിന്റെ മേഖലയിലേയ്ക്കാണ് ഞങ്ങൾ പോകുന്നത്. അതിനുവേണ്ടിയുള്ള പദ്ധതികൾ തയ്യാറാക്കിക്കൊണ്ടിരിക്കുകയാണ്. വനിതാ ഫെഡ്- കേരളത്തിലെ വനിതാ സഹകരണ സംഘങ്ങൾ മാതൃകാപരമായി പ്രവർത്തിക്കുന്നവയാണ്. പക്ഷെ അവയെ സഹായിക്കാൻ പൊതുവെ സാധിക്കുന്നില്ല. പെയ്ഡ് സെക്രട്ടറിപോലുമില്ലാതെ അഞ്ചുവർഷക്കാലമായി ഈ സ്ഥാപനം

നിലനിൽക്കുകയാണ്. ഇപ്പോൾ അതിന് പെയ്ഡ് സെക്രട്ടറിയായി. അവരെ സഹായിക്കുന്നതിനുവേണ്ടിയുള്ള പദ്ധതിക്ക് രൂപംകൊടുത്തുകൊണ്ടിരിക്കുകയാണ്. മാർക്കറ്റ് ഫെഡ് - നേരത്തെ ഫലപ്രദമായി ഇടപെട്ടിരുന്നതാണ്. അതിന്റെ പ്രവർത്തനം ഇടക്കാലത്ത് വല്ലാത്ത പ്രതിസന്ധിയിലായിരുന്നു. അവരുടെ പുതിയ പ്രൊപ്പോസൽ വന്നിട്ടുണ്ട്. നമുക്ക് മാർക്കറ്റ് ഫെഡിനെ ശക്തിപ്പെടുത്താനാകും. നാളികേര സംഭരണവുമായി ബന്ധപ്പെട്ട് പറഞ്ഞാൽ കേരളത്തിൽ ധ്രുവുകളില്ല, വെളിച്ചെണ്ണ ഉൽപ്പാദിപ്പിക്കാനുള്ള സൗകര്യമില്ല. അതുകൊണ്ട് ഇക്കാര്യത്തിൽ പരസ്പര സഹകരണത്തിന്റെ കാര്യം ആലോചിച്ചിട്ടുണ്ട്. മാർക്കറ്റ് ഫെഡിനെ രക്ഷിക്കാനും സഹായിക്കാനും നമുക്കാകും. അതുപോലെ റബ്ബർമാർക്ക് ഉൽപ്പാദിപ്പിക്കുന്ന 'റൂബക്' ബലൂൺ വലിയ മാർക്കറ്റുള്ളതും ലാഭകരവുമാണ്. അതിന്റെ ഉൽപ്പാദനം വർദ്ധിപ്പിക്കുന്നതിനാവശ്യമായ പ്രോജക്ട് റിപ്പോർട്ട് വന്നിട്ടുണ്ട്. അതുപോലെതന്നെ അവിടെ സർജിക്കൽ ഗ്ലൂസ് ഉൽപ്പാദിപ്പിക്കാൻ കഴിയും. മത്സരമുണ്ടാകുമെന്നുള്ളത് ശരിയാണ് എങ്കിലും കേരളത്തിലെ ധാരാളം സ്വകാര്യ ആശുപത്രികളിലും സർക്കാർ ആശുപത്രികളിലും വീട്ടാവശ്യങ്ങൾക്കും ഇവ ഉപയോഗിക്കാൻ കഴിയും. അതിന്റെ അസംസ്കൃത വസ്തുവായ റബ്ബറിന്റെ ചെറിയൊരു ഭാഗം നമുക്ക് ഈ കാര്യത്തിനുവേണ്ടി പ്രയോജനപ്പെടുത്താൻ കഴിയുമെന്നുള്ള

സാഹചര്യമുണ്ട്. അങ്ങനെ തീർച്ചയായും റബ്ബർമാർക്കിനെയും സംരക്ഷിക്കാൻ നമുക്ക് കഴിയും. അതുപോലെ സ്കൂൾ/കോളേജ് സംഘങ്ങൾ ഉണ്ട്. ഇന്ന് പേരിന് ഒരധ്യാപകനെ സെക്രട്ടറിയായി അതിന്റെ പ്രവർത്തനം നടത്തിപ്പാകുന്ന സ്ഥിതിയാണ്. സ്കൂൾ/കോളേജ് സംഘങ്ങളെ നല്ലതുപോലെ മുന്നോട്ടു കൊണ്ടുപോകാനാവും. അതിന്റെ പ്രവർത്തനങ്ങൾക്കായി ലഘുനിക്ഷേപങ്ങൾ സ്വീകരിച്ച് വർഷത്തിലൊരിക്കൽ, അതായത് സ്കൂൾ തുറക്കുമ്പോൾ പഠനോപകരണങ്ങൾ നൽകുന്നതിനാവശ്യമായ സംവിധാനം സഹകരണ പ്രസ്ഥാനത്തിന്റെ കയ്യിൽത്തന്നെയുണ്ട്. സാധനങ്ങൾ മാർക്കറ്റ് വിലയെക്കാൾ കുറഞ്ഞ വിലയ്ക്ക് സൂളിലെത്തിച്ചുകൊടുക്കാൻ കഴിയും. ഒരു സംഘത്തിന്റെ പ്രവർത്തനംപോലെതന്നെ സ്കൂൾ/കോളേജ് സംഘങ്ങളെ നമുക്ക് പ്രവർത്തിപ്പിക്കാനാകും. അതിനാവശ്യമായ പദ്ധതികൾ തയ്യാറാക്കിക്കൊണ്ടിരിക്കുകയാണ്.

മി. സ്പീക്കർ: എല്ലാ മന്ത്രിമാർക്കുംകൂടി സംസാരിക്കാൻ

അനുവദിച്ചിരിക്കുന്ന സമയം 30 മിനിട്ട് ആണ്.

ശ്രീ. എ. സി. മൊയ്തീൻ: സർ, രണ്ടുമൂന്ന് കാര്യങ്ങൾ പറഞ്ഞ്

ഞാനവസാനിപ്പിക്കാം. എന്റെ ഒരു വകുപ്പുകൂടിയുണ്ട്. ഞാൻ വളരെ പരിമിതമായ

സമയം എടുക്കുന്ന ഒരാളാണ്. ഞാൻ പെട്ടെന്ന് അവസാനിപ്പിക്കാം. ഇവിടെ..

ശ്രീ. കെ. കൃഷ്ണകുട്ടി: സർ, ശ്രീ. അബ്ദുൽ ഹമീദ് പി. ഇവിടെ

സംസാരിച്ചപ്പോൾ 85 കോടി രൂപയുടെ ഒരു സഹകരണ ആസ്ഥാനം തുടങ്ങിയെന്ന് പറഞ്ഞു. ആ ആസ്ഥാനം തുടങ്ങുന്നതിനുള്ള രൂപ എങ്ങനെയാണ് സ്വരൂപിച്ചത്; അതുകൊണ്ടുമാത്രം എത്ര സഹകരണ സംഘങ്ങൾക്ക് നഷ്ടം വന്നു; അതിന്റെ പ്രവർത്തനത്തെക്കുറിച്ചും ഒരന്വേഷണം നടത്താൻ ബഹുമാനപ്പെട്ട മന്ത്രി തയ്യാറാവുമോ എന്നാണ് എനിക്ക് ചോദിക്കാനുള്ളത്. കൂടാതെ, കൃഷിയുടെ മൂല്യവർദ്ധിത ഉൽപ്പന്നങ്ങളുണ്ടാക്കുന്നതിന് കോ-ഓപ്പറേറ്റീവ് ഷുഗർ ഫാക്ടറിയുടെ രീതിയിൽ കൃഷി വകുപ്പുമന്ത്രിയും എക്സൈസ് വകുപ്പുമന്ത്രിയും ഉൾപ്പെടെ സിയാൽ മോഡലിൽ ഒരു വലിയ സംരംഭം തുടങ്ങാനുള്ള താൽപ്പര്യം കാണിക്കുമോ എന്നറിയണം.

ശ്രീ. എ. സി. മൊയ്തീൻ: സർ, നേരത്തെ ബഹുമാന്യനായ ഒരു മെമ്പർ

സംസാരിച്ചപ്പോൾ സഹകരണ ഭവന്റെ പ്രവർത്തനം എന്തായിരുന്നത് ചോദിച്ചിരുന്നു. സഹകരണ ഭവന്റെ നിർമ്മാണം ഏകദേശം പൂർത്തിയാക്കിക്കഴിഞ്ഞിട്ടുണ്ട്. നേരത്തെ ഇവിടെ പറഞ്ഞതുപോലെ സഹകരണ വകുപ്പിന്റെ മിക്കവാറും എല്ലാ സ്ഥാപനങ്ങളും ഒരു കുടക്കീഴിൽ കൊണ്ടുവരിക എന്നതാണ് സഹകരണ ഭവൻ

കൊണ്ടുദ്ദേശിക്കുന്നത്. എല്ലാ സ്ഥാപനങ്ങൾക്കും സ്ഥലം അലോട്ട് ചെയ്യുകഴിഞ്ഞിട്ടുണ്ട്. പക്ഷെ ഉത്പാദനം കഴിയുമ്പോൾ ഈ സൗകര്യമുണ്ടായിരുന്നില്ല എന്ന കാര്യം ആലോചിക്കണം. പണി ഇപ്പോഴും നടന്നുകൊണ്ടിരിക്കുകയാണ്. ഓഫീസുകൾക്ക് ആവശ്യമായ ഇലക്ട്രിഫിക്കേഷൻ, ക്യാബിൻ തിരിക്കുക എന്നീ വർക്കുകൾ നടന്നുകൊണ്ടിരിക്കുകയാണ്. ആ സഹകരണ ആസ്ഥാനം ഇപ്പോഴുണ്ട് എന്നുള്ളിടത്ത് നമുക്ക് നിൽക്കാം എന്നാണ് എനിക്കു തോന്നുന്നത്. അതിന്റെ അപ്പുറത്തേക്ക് ... പിന്നീട് സംസാരിക്കാൻ അവസരമുണ്ടാകുമെന്നുള്ളതുകൊണ്ട് ഞാനിപ്പോൾ അതിന്റെ വിശദാംശങ്ങളിലേക്ക് പോകുന്നില്ല. അതിലുള്ള പ്രശ്നമെന്താണെന്നുവെച്ചാൽ അതിനുവേണ്ടിയുള്ള പണം സ്വരൂപിച്ചപ്പോൾ ജനാധിപത്യ സ്വഭാവം പാലിച്ചില്ല എന്നതാണ്. പ്രൈമറി സംഘങ്ങളോടും മറ്റ് സംഘങ്ങളോടും കൂടിയായാലോ ചിച്ച് പുലർത്തേണ്ട ജനാധിപത്യ സ്വഭാവം സ്വീകരിക്കുകയും അതിന്റെ ഭാഗമായി ഫണ്ട് സ്വരൂപിക്കുന്നതിനും പകരം ഏകപക്ഷീയമായി തീരുമാനിച്ചു ഇത്ര തുക തന്നോളണം എന്ന് നിർബന്ധപൂർവ്വം പിരിക്കുകയും ചെയ്യുക എന്നതാണ് ഇവിടെ സംഭവിച്ചത്. ഇത് സഹകരണ മേഖലയിലെ ജനാധിപത്യ സ്വഭാവത്തിന്റെ ഉള്ളടക്കമായി ഞാൻ കരുതുന്നില്ല. മറ്റ് വിഷയങ്ങളിലേക്ക് ഞാൻ പോകുന്നില്ല. ഇന്ന് ആ സ്ഥാപനം പൂർത്തീകരിച്ചിട്ടുണ്ട്.

അതൊരു അഭിമാനകരമായ സംരംഭംതന്നെയായിട്ടാണ് ഞാൻ കാണുന്നത്. മറ്റ് വിഷയങ്ങളിലേയ്ക്ക് ഇപ്പോൾ ഞാൻ പോകുന്നില്ല.

ശ്രീ. അബ്ദുൽ ഹമീദ് പി.: സർ, സഹകരണ രജിസ്ട്രാർ ഓഫീസ് ഇപ്പോൾ സ്ഥിതി ചെയ്യുന്ന സ്ഥലവും അതിന്റെ സൗകര്യവുമൊക്കെ നമുക്കെല്ലാവർക്കുമറിയാം. പൊടിപിടിച്ചുകിടക്കുന്ന അന്തരീക്ഷമാണ് അവിടെയുള്ളത്. ഒരു ഉദ്യോഗസ്ഥനും നേരെചൊവ്വേ ഇരിക്കാനുള്ള സംവിധാനമില്ല. അടിയന്തരമായി ഈ രജിസ്ട്രാർ ഓഫീസെങ്കിലും അങ്ങോട്ട് മാറ്റാനുള്ള ഏർപ്പാട് ചെയ്തുകൂടെ എന്നാണ് ഞാൻ ചോദിക്കുന്നത്.

ശ്രീ. എ. സി. മൊയ്തീൻ: സർ, രജിസ്ട്രാർ ഓഫീസ് ഈ മാസംതന്നെ മാറാൻ സാധിക്കുന്ന രീതിയിൽ തയ്യാറെടുപ്പുകൾ നടന്നിട്ടുണ്ട്. അത് മാറ്റം പിന്നെ ഇതുമായി ബന്ധപ്പെട്ട് വന്ന പല ചോദ്യങ്ങളുമുണ്ട്. അതിലൊന്ന്, നബാർഡിന്റെ കാർഷിക വായ്പയുടെ റീഫിനാൻസുമായി ബന്ധപ്പെട്ടതാണ്. സംസ്ഥാന സഹകരണ ബാങ്കുവഴിയാണ്, നബാർഡ് പ്രാഥമിക സഹകരണ ബാങ്കുകൾക്ക് കാർഷിക വായ്പ നൽകുന്നതിനുള്ള റീഫിനാൻസ് നൽകുന്നത്. 2016-17-ൽ 1750 കോടി രൂപയുടെ റീഫിനാൻസിന് നമുക്ക് അർഹതയുണ്ട്. അതിനുള്ള ക്ലെയിം സഹകരണ ബാങ്ക് നബാർഡിന് നൽകിയിട്ടുണ്ട്. നേരത്തെ പറഞ്ഞത് ശരിയാണ്. 950 കോടി

രൂപയുടെ പരിധിയാണ് അനുവദിച്ചിട്ടുള്ളത്. ഇത് നബാർഡ് ആൾ ഇൻഡ്യാ അടിസ്ഥാനത്തിൽ അലോട്ട്മെന്റ് വിഭജിച്ചുനൽകുന്നതിന്റെ ഭാഗമായി വന്നിട്ടുള്ള കുറവാണ്. അതിന്റെ ഒരു ഭാഗം എന്നുള്ള നിലയ്ക്കാണ് നമുക്കിത് കിട്ടിയത്. അപ്പോൾ കൂടുതൽ റീഫിനാൻസ് കിട്ടാൻ ആവശ്യമായ നടപടികൾ സംസ്ഥാന സർക്കാരിന്റെ ഭാഗത്തുനിന്നുണ്ടാകുമെന്നുള്ളതാണ് അതുമായി ബന്ധപ്പെട്ട് സൂചിപ്പിക്കാനുള്ള കാര്യം. ഇവിടെ, 7(1)(സി) ഹൈക്കോടതി വിധിയുമായി ബന്ധപ്പെട്ട കാര്യം സൂചിപ്പിക്കുകയുണ്ടായി. ഏരിയ ഓഫ് ഓപ്പറേഷന്റെ പ്രശ്നവുമായി ബന്ധപ്പെട്ട കാര്യമാണത്. ഈ വിധിക്കെതിരെ നിയമവിദഗ്ദ്ധരുമായിട്ടുള്ള കൂടിയാലോചന ഇപ്പോൾ നടന്നുകഴിഞ്ഞിട്ടുണ്ട്. ആവശ്യമായ നിയമ സംവിധാനത്തിലൂടെ കോടതിയിലൂടെ അതിനെ ചോദ്യം ചെയ്യാൻ കഴിയുമോയെന്ന് പരിശോധിക്കും, ഇല്ലെങ്കിൽ നിയമഭേദഗതി വേണ്ടിവരുമെങ്കിൽ അക്കാര്യവും ഗവൺമെന്റ് ആലോചിച്ച് ചെയ്യുന്നതാണ്. സംസ്ഥാന സഹകരണ ബാങ്കുമായി ബന്ധപ്പെട്ട് ഇവിടെ ചില ആശങ്കകൾ, അത് എങ്ങനെ ബാധിക്കുമെന്നുള്ളതിനെക്കുറിച്ചൊക്കെ ഇവിടെ ചോദിക്കുകയുണ്ടായി. സംസ്ഥാന സഹകരണ ബാങ്ക്, കഴിഞ്ഞ ബഡ്ജറ്റിൽ ഗവൺമെന്റ് പ്രഖ്യാപിച്ചത് ഏറെ ചർച്ച ചെയ്തതാണ്. സംസ്ഥാനത്തെ പാവപ്പെട്ടവരുടെയും സാധാരണക്കാരുടെയുമൊക്കെ

താൽപ്പര്യങ്ങൾ ഇതിന്റെ ഭാഗമായി ഹനിക്കപ്പെടുമെന്ന് കാണേണ്ടതില്ല. ഇപ്പോൾ പ്രൈമറി ബാങ്കുകളും ജില്ലാ ബാങ്കുകളുടെ ശാഖകളും സംസ്ഥാന ബാങ്കിന്റെ ശാഖയാക്കുകയോ നേരത്തെ ഇവിടെ ബഹുമാനപ്പെട്ട വി. ജോയി സംസാരിക്കുമ്പോൾ ഒരു കണക്ക് പറഞ്ഞല്ലോ. എല്ലാ ഗ്രാമപ്രദേശങ്ങളിലും ശൃംഖലയുള്ള പ്രസ്ഥാനമാണ് സഹകരണ ബാങ്കുകൾ. ആ സംവിധാനത്തെ പ്രയോജനപ്പെടുത്തി സംസ്ഥാന സഹകരണ ബാങ്കുണ്ടാകുമ്പോൾ, നേരത്തെ ഇവിടെ എൻ.ആർ.ഐ. നിക്ഷേപത്തെക്കുറിച്ച് ആരോ പറഞ്ഞു. ഇന്ന് നമുക്ക് എൻ.ആർ.ഐ. നിക്ഷേപം സ്വീകരിക്കാൻ കഴിയുന്ന ഒരു സാഹചര്യമുണ്ടോ? ആ നിക്ഷേപം ചുരുങ്ങിയ പലിശയുടേതാണ്. ആ നിക്ഷേപം കിട്ടിയാൽ നമുക്ക് കേരളത്തിന്റെ വികസനത്തിനുവേണ്ടി ചുരുങ്ങിയ പലിശയ്ക്ക് കാർഷിക മേഖലയ്ക്ക് വായ്പ കൊടുക്കാനാകും. രണ്ട് തട്ട് ഒഴിവാക്കുന്നതോടുകൂടി ഒരു തട്ടിലെ പലിശ ഒഴിവാക്കും. സംസ്ഥാനത്തിന്റെ അടിസ്ഥാന സൗകര്യ വികസനത്തിന് നേരത്തെ ഇവിടെ പറഞ്ഞ എസ്.ബി.ടി.യുടെ പുറകോട്ട് പോക്കുമൊക്കെയാകുമ്പോൾ നമ്മുടെ സംസ്ഥാനത്തിന്റെ വികസന താൽപ്പര്യങ്ങളും സാമ്പത്തിക താൽപ്പര്യങ്ങളും സംരക്ഷിക്കാൻ ഏറ്റവും ശക്തമായ ഒരു സ്ഥാപനം എന്നുള്ള നിലയ്ക്ക് നമുക്ക് സംസ്ഥാന സഹകരണ ബാങ്കിനെ മാറ്റിയെടുക്കാനാകും എന്നാണ് സർക്കാർ

കരുതുന്നത്. ഇതിൽ ഒരു കമ്മിറ്റിയെ വെച്ചു എന്നുള്ളത് ശരിയാണ്. ആ കമ്മിറ്റിയുടെ ചെയർമാൻ ബാംഗ്ലൂരിലെ ഐ.എ.എം.-ലെ പ്രൊഫസറായ ശ്രീ. എം. എസ്. ശ്രീറാം ആണ്. നബാർഡിലെ റിട്ടയേർഡ് ജനറൽ മാനേജർ ശ്രീ. സി. പി. മോഹൻ, യൂണിയൻ ബാങ്കിന്റെ റിട്ടയേർഡ് ജനറൽ മാനേജർ ശ്രീ. ടി. പി. ബാലകൃഷ്ണൻ, സംസ്ഥാന സർക്കാരിന്റെ പ്രതിനിധികളായ ശ്രീ. വി. എസ്. സെന്തിൽ, ഐ.എ.എസ്. അഡീഷണൽ ചീഫ് സെക്രട്ടറി, പ്ലാനിംഗ് വകുപ്പ്, സഹകരണ വകുപ്പിന്റെ സെക്രട്ടറി ശ്രീ. വേണുഗോപാൽ എന്നിവരടങ്ങുന്ന ഒരു വിദഗ്ദ്ധ സമിതിയാണിത്. ഈ സമിതിയുടെ terms of reference എല്ലാ സെറ്റിലും നിങ്ങൾക്ക് കാണാൻ കഴിയും. അപ്പോൾ ഇതിനൊരു സ്വകാര്യതയുടെ പ്രശ്നമില്ല. സ്വാഭാവികമായും മൂന്നുമാസത്തിനുള്ളിൽ അവർ റിപ്പോർട്ട് തരണമെന്നാണ് നിർദ്ദേശിച്ചിട്ടുള്ളത്. ആ റിപ്പോർട്ട് ലഭ്യമാകുന്ന മുറയ്ക്ക് അതിന്റെ സാങ്കേതികവും നിയമപരവും സാമ്പത്തികവുമായ കാര്യങ്ങളും ജീവനക്കാരുടെ പ്രശ്നങ്ങളും റിസർവ് ബാങ്കുമായി ബന്ധപ്പെട്ട കാര്യങ്ങളും കേന്ദ്ര ഗവൺമെന്റിന്റെ അനുമതിയുടെ പ്രശ്നങ്ങളുമൊക്കെ വിശദമായി പരിശോധിച്ച് ആവശ്യമായ നടപടികൾ സ്വീകരിക്കാൻ കഴിയുമെന്നാണ് ഞാൻ പ്രതീക്ഷിക്കുന്നത്. അതിൽ ഒരാശങ്കയുടെ കാര്യമില്ല. സംസ്ഥാന സഹകരണ ബാങ്കിനെ ജനാധിപത്യപരമായ

ഉള്ളടക്കത്തോടുകൂടി സമീപിക്കാനാകുമെന്ന് ഞാൻ ഉറപ്പു പറയുകയാണ്. മറ്റൊന്ന് നമ്മുടെ സാഹിത്യ പ്രവർത്തക സഹകരണ സംഘത്തെക്കുറിച്ചാണ് പറയാനുള്ളത്. അതിന്റെ കാര്യങ്ങൾ നമ്മുടെ സഹകരണ മേഖലയുടെ ചർച്ചയുടെ ഒരുഘട്ടത്തിലും വരാറില്ല. ശ്രീ. ജി. സുധാകരൻ മന്ത്രിയായിരിക്കുന്ന സമയത്താണ് ആത്മഹത്യ ചെയ്യാൻ പോയ എഴുത്തുകാർക്കുൾപ്പെടെ റോയൽറ്റി തുക കൊടുക്കാൻ കഴിഞ്ഞത്. അത് മെച്ചപ്പെട്ട അവസ്ഥയിലായിരുന്നു. ഇപ്പോൾ അത് പ്രതിസന്ധിയിലായതുകാരണം അവരെ സഹായിക്കാനുള്ള നിലപാടുകൾ സ്വീകരിക്കുകയാണ്. നാലുകോടി രൂപ അവരുടെ മാർക്കറ്റിംഗിനും മറ്റുകാര്യങ്ങൾക്കുമായി ഇപ്പോൾ കൊടുത്തിട്ടുണ്ട്. അതിന്റെ ഭാഗമായിട്ടുള്ള പുനരുദ്ധാരണ പാക്കേജുകളും ആരംഭിക്കുകയാണ്. അന്ന് ആരംഭിച്ച ലൈബ്രറികളെ ഫലപ്രദമാക്കാൻ കഴിയുന്ന രീതിയിലുള്ള ഇടപെടലുകൾ നടത്തുന്നുണ്ടെന്ന കാര്യവും സൂചിപ്പിക്കുകയാണ്. മറ്റുചില കാര്യങ്ങൾ ഞാൻ ഇപ്പോൾ സമയക്കുറവുകൊണ്ട് പറയുന്നില്ല. സഹകരണ മേഖലയിലെ പുതിയ നിക്ഷേപത്തെക്കുറിച്ചും കൂടുതൽ നിക്ഷേപം ഉണ്ടാക്കുന്നതുമായി ബന്ധപ്പെട്ട നിരവധി പ്രശ്നങ്ങൾ ഉന്നയിക്കാനുണ്ടായിരുന്നു. ബഹുമാനപ്പെട്ട സ്പീക്കർ ഇനിയൊരു വകുപ്പിനു കൂടി മറുപടി പറയേണ്ടതുണ്ട് എന്നുപറഞ്ഞതുകൊണ്ട് നടപ്പാക്കാൻ പോകുന്ന മറ്റ്

കാര്യങ്ങളെക്കുറിച്ച് ഇപ്പോൾ പറയുന്നില്ല.

ശ്രീ. അബ്ദുൽ ഹമീദ്. പി.: സർ, ഈ നിയമഭേദഗതിയുമായി ബന്ധപ്പെട്ട് സഹകരണ മേഖലയിലെ പ്രശ്നങ്ങൾ പഠിക്കാനായി എക്സ് എം.എൽ.എ. ശ്രീ. കെ. ശിവദാസൻ നായർ ചെയർമാനായി ഒരു കമ്മിറ്റിയെ വച്ചു കാര്യം ഞാൻ സൂചിപ്പിച്ചിരുന്നു. ആ റിപ്പോർട്ടുമായി ബന്ധപ്പെട്ട കാര്യങ്ങൾ സംബന്ധിച്ച് അങ്ങേയ്ക്ക് എന്താണ് പറയാനുള്ളത്?

ശ്രീ. എ. സി. മൊയ്തീൻ: സർ, കെ. ശിവദാസൻ നായർ കമ്മിറ്റിയുടെ റിപ്പോർട്ട് സർക്കാരിന്റെ പരിഗണനയിലുണ്ട്. ആ റിപ്പോർട്ടിൽ നമുക്ക് പൊതുവായി സ്വീകരിക്കാവുന്ന ചില നിർദ്ദേശങ്ങളുണ്ട്. ആ നിർദ്ദേശങ്ങളിലൊന്ന് നേരത്തെ പറഞ്ഞ ഇഫക്ടീവ് മെമ്പർഷിപ്പാണ്. അതിന്റെ ഭാഗമായി പത്തിരൂപതിനായിരം മെമ്പർമാരുള്ള ഒരു സഹകരണ സംഘത്തിൽ മൂന്ന് പൊതുയോഗങ്ങളിൽ പങ്കെടുക്കണമെന്നുള്ള നിബന്ധനയുണ്ടാക്കുന്ന പ്രശ്നങ്ങളേയും വാർഡ് അടിസ്ഥാനത്തിലുള്ള തെരഞ്ഞെടുപ്പുമായി ബന്ധപ്പെട്ട ചില പ്രശ്നങ്ങളേയും സംബന്ധിച്ച് പരിശോധിച്ച് ആവശ്യമായ നടപടികൾ സ്വീകരിക്കും എന്നാണ് അത് സംബന്ധിച്ച് സൂചിപ്പിക്കാനുള്ളത്.

ടൂറിസം മേഖലയിൽ ധാരാളം ആവശ്യങ്ങളെ സംബന്ധിച്ച് ഉന്നയിച്ചിട്ടുണ്ട്.

എന്നാലും ഞാൻ പൊതുവായ കാര്യങ്ങൾ ചുരുക്കി പറഞ്ഞ് അവസാനിപ്പിക്കാം. നേരത്തെ ശ്രീ. പി.ജെ. ജോസഫ് ഉൾപ്പെടെയുള്ളവർ പറഞ്ഞ കണക്കുകൾ വസ്തുതാപരമാണ്. പക്ഷെ എല്ലാപേരും സമ്മതിക്കുന്ന ഒരു കാര്യം നമ്മുടെ സാധ്യതയനുസരിച്ചുള്ള വളർച്ചാ നിരക്കിലേയ്ക്ക് എത്താൻ കഴിയുന്നില്ല എന്നതാണ്. ടൂറിസം മേഖലയിലെ വരുമാനത്തിന്റെ കാര്യത്തിൽ വേണ്ടത്ര എത്താൻ കഴിയുന്നില്ല എന്നുള്ള സ്ഥിതിയുണ്ട്. ഇത് പരിഹരിക്കാൻ കഴിയുന്നതിന് നമുക്ക് നല്ല പ്രകൃതി സമ്പത്തുണ്ട്. ഞാൻ ഇന്നലെ പറഞ്ഞതുപോലെ 600 കി.മീറ്ററോളം കടലുണ്ട്, 600 കി. മീറ്ററോളം മലമ്പ്രദേശങ്ങളുണ്ട്, വളരെ വിസ്തൃതമായ കായൽ ശൃംഖലയുണ്ട്, നമുക്ക് സാംസ്കാരിക പ്രത്യേകതകളുണ്ട്, തനിമകളുണ്ട്. നേരത്തെ ഇവിടെ ബഹുമാനപ്പെട്ട ശർമ്മ സൂചിപ്പിച്ചതുപോലെയുള്ള പൗരാണികമായ പ്രതീകങ്ങളുണ്ട്. ഇതൊക്കെ നമ്മുടെ അമൂല്യ സമ്പത്താണ്. അതിനെ നമുക്ക് പ്രയോജനപ്പെടുത്താനാകണം. അതിന് കാലാനുസൃതമായ മാറ്റങ്ങൾ വേണം എന്നുള്ള നിർദ്ദേശങ്ങൾ ഇവിടെ വന്നു. സർക്കാർ ഉദ്ദേശിക്കുന്നതും അതാണ്. കാര്യക്ഷമതയുള്ള പ്രചരണ പരിപാടികൾ വേണം. നൂതനമായ വിപണന തന്ത്രങ്ങൾ വേണം. അത്തരം ഒരാസൂത്രണത്തിന്റെ ഭാഗമായിട്ടുമാത്രമേ കേരളത്തെ വിനോദ സഞ്ചാര ഭൂപടത്തിൽ ലോകത്തിന്റെ മുന്നിൽ എത്തിക്കാനാകൂ. എന്നാൽ

വർദ്ധിച്ചുവരുന്ന മത്സരമുണ്ട്. അത് നേരത്തെ പലരും ഇവിടെ സൂചിപ്പിച്ചതാണ്. നമ്മുടെ കണക്ടിവിറ്റിയുടെ കാര്യത്തിൽ ഗതാഗത സൗകര്യങ്ങളുടെ അപര്യാപ്തതയുണ്ട്. നമ്മുടെ ഉത്പന്നങ്ങളുടെ പുതുതമ നഷ്ടപ്പെടുന്നുണ്ട്. പുതിയ മേഖലകളിൽ പുതിയ ഉത്പന്നങ്ങൾ ഉണ്ടാക്കാൻ നമുക്ക് കഴിയുന്നില്ല. ഇതൊക്കെ നമ്മുടെ വെല്ലുവിളികളാണ്. അപ്പോൾ ഇങ്ങനെയുള്ള സാഹചര്യങ്ങൾ നമുക്ക് പ്രയാസങ്ങളുണ്ടാക്കുന്നുണ്ട്. മറ്റുള്ളവരുടെ മത്സരത്തിനോടൊപ്പം ഓടി എത്തണമെങ്കിൽ ഈ കാര്യങ്ങളിൽ പരിഹാരമുണ്ടാകണം. അപ്പോൾ അതിന് പുതിയ ലക്ഷ്യങ്ങളും പുതിയ ഉത്പന്നങ്ങളും പ്രചരണ പദ്ധതികളും പുതിയ ദിശാബോധവുമുണ്ടാകണം. അത്തരം രീതിയിൽ കാര്യങ്ങൾ നിർവ്വഹിക്കണമെന്നാണ് സർക്കാർ ഉദ്ദേശിക്കുന്നത്. കേരള ടൂറിസം എന്ന ബ്രാൻഡ്, God's own Country എന്ന പേര് ലോകത്ത് ഇന്നും പ്രസക്തമാണ്. അത് മങ്ങിയെന്ന് ഞാൻ കരുതുന്നില്ല. നമ്മുടെ യാത്രികർക്കെല്ലാം സ്വീകാര്യമായ രീതിയിൽ കേരളമാകെ അതിനൊരു ഡെസ്റ്റിനേഷനാക്കി മാറ്റി വിപുലപ്പെടുത്താനുള്ള പദ്ധതിലേയ്ക്ക് നമുക്ക് പോകണം. അതിനുവേണ്ടിയുള്ള പുതിയ ഉത്പന്നങ്ങളും പുതിയ വിപണികളും പുതിയ സന്ദർശകരും പുതിയ ലക്ഷ്യങ്ങളുമൊക്കെയാണ് ഇതിന്റെയൊരു തന്ത്രമെന്ന നിലയ്ക്ക് ഞങ്ങൾ

ഉദ്ദേശിക്കുന്നത്.

ശ്രീ. തോമസ് ചാണ്ടി: സർ, ചൈനീസ് പ്രധാനമന്ത്രിയും റഷ്യൻ പ്രധാനമന്ത്രിയും ഇൻഡ്യൻ പ്രധാനമന്ത്രിയുമെല്ലാം പങ്കെടുത്ത കോൺഫറൻസ് നടന്നത് ഗോവയിലാണ്. കേരളത്തിന്റെ എത്രയോ ഇരട്ടി ടൂറിസ്റ്റുകൾ വരുന്നയിടമാണ് ഗോവ. കേരളത്തിൽനിന്ന് ഒരു ഡയറക്ട് ഫ്ലൈറ്റ് ഗോവയിലേയ്ക്കില്ല. അവർ ബാംഗ്ലൂർ വഴിയോ ട്രെയിനിലോ ഒക്കെ കയറി വരേണ്ട അവസ്ഥയാണുള്ളത്. അതിനുവേണ്ടി എന്തെങ്കിലും ഈ ഗവൺമെന്റിന് ചെയ്യാൻ കഴിയുമോ?

ശ്രീ. എ. സി. മൊയ്തീൻ: സർ, ഞാൻ പറഞ്ഞുവരുമ്പോൾ അതിനെക്കുറിച്ച് പറയാം. പരമ്പരാഗത വിപണികൾ ശക്തിപ്പെടുത്തുന്നതോടൊപ്പം പുതിയ വിപണികളെത്തേണ്ട സ്ഥിതിയാണ്. ആഗോള ട്രാവൽ മാർട്ടുകളിലും ട്രേഡ് മേളകളിലുമൊക്കെ നമ്മുടെ സാന്നിധ്യം ഉറപ്പാക്കുന്ന പ്രവർത്തനങ്ങൾ ആരംഭിച്ചുകഴിഞ്ഞു. ചൈന, മിഡിൽ ഈസ്റ്റ്, ജപ്പാൻ, ആസ്ട്രേലിയ തുടങ്ങിയ സ്ഥലങ്ങളിൽ അത്യാവശ്യം പ്രചരണ പരിപാടികൾ നടത്താൻ കഴിഞ്ഞതുകാരണം വിദേശ ടൂറിസ്റ്റുകളുടെ വരവ് തുടങ്ങിയിട്ടുണ്ട്. ബെയ്ജിംഗ് മേളയിൽ നമ്മൾ നല്ല പ്രദർശനം കാഴ്ചവച്ചതാണ്. അറബ് രാജ്യങ്ങളിൽ നല്ല രീതിയിൽ പ്രചരണം നടത്താൻ കഴിഞ്ഞു. അതിന്റെയൊക്കെ ഗുണഫലങ്ങൾ വരികയാണ്. നേരത്തെ ഇവിടെ കേരള ട്രാവൽ

മാർട്ടിനെക്കുറിച്ച് സൂചിപ്പിച്ചു. 57 രാജ്യങ്ങളിൽ ഇത്തവണ പത്തുരാജ്യങ്ങളാണ് പുതിയതായി കേരള ട്രാവൽ മാർട്ടിൽ വന്നത്. പുതിയ സംരംഭകർ വന്നു. 557 ടൂർ കമ്പനികൾ വന്നു. കേരള ട്രാവൽ മാർട്ട് മുഖ്യം നല്ലതുപോലെ നടന്നിട്ടുണ്ട്. ഞാൻ അത് നിഷേധിക്കുന്നില്ല. കേരളാ ടൂറിസത്തെക്കുറിച്ചറിയാൻ ആളുകൾ എത്തിപ്പെടുന്നുണ്ട് എന്നുള്ള സാഹചര്യം കേരള ട്രാവൽ മാർട്ടിൽ കണ്ടു. അതിനുവേണ്ടിയുള്ള ശക്തമായ ഡിജിറ്റൽ പ്രചരണ രീതി തുടങ്ങിക്കഴിഞ്ഞിട്ടുണ്ട്. അതുപോലെ ശ്രീ. ബാബു പോൾ, ഐ.എ.എസ്. മുഖ് എന്നോട് പറഞ്ഞു, ചാർട്ടേർഡ് വിമാനങ്ങൾ ഒരുകാലത്ത് യു.കെ.യിൽനിന്നും മറ്റുള്ള സ്ഥലങ്ങളിൽ വന്നിരുന്നു, അത് സാധാരണക്കാർക്കു കൂടി പ്രയോജനപ്പെടുത്തണമെന്ന്. അത് ആലോചിക്കാൻ കഴിയുന്ന ഒരു നിർദ്ദേശമാണ്. സർക്കാർ ആ രീതിയിൽ ആലോചിച്ചുകൊണ്ടിരിക്കുകയാണ്. അതുപോലതന്നെ ഗോവയിലെ കാര്യം പറഞ്ഞു, വിമാനകമ്പനികളുമായി ബന്ധപ്പെട്ട ഒരു ചർച്ചയ്ക്ക് മുൻകൈയെടുക്കാമെന്ന് കഴിഞ്ഞ ദിവസം ബഹുമാനപ്പെട്ട ഗവർണ്ണർ ഉൾപ്പെടെ സമ്മതിച്ചിട്ടുണ്ട്. കേരളത്തിലെ എയർ കണക്ടിവിറ്റിയുടെ പ്രശ്നം വളരെ ഗൗരവമുള്ളതാണ്. അത് ഗവൺമെന്റ് മാത്രം വിചാരിച്ചാൽ നടക്കുന്ന കാര്യമാണെന്ന് തോന്നുന്നില്ല. അതിന് നമുക്കൊരു ശ്രമം തുടങ്ങാൻ കഴിയുമെന്നാണ് ഞാൻ ഉദ്ദേശിക്കുന്നത്. അടുത്തൊരു വർഷത്തോടുകൂടി

കണ്ണൂർ വിമാനത്താവളം വരികയാണെങ്കിൽ ഉത്തരമലബാറിന്റെ ടൂറിസം മേഖലകളെ ഒരു പുതിയ അന്തരീക്ഷത്തിലേയ്ക്ക് ഉയർത്താൻ കഴിയുന്ന സാഹചര്യം ഉണ്ടാകും. കണക്ടിവിറ്റിയുടെ പ്രശ്നവും പരിഹരിക്കാൻ കഴിയും. ബേക്കലും വയനാടും ഇടുക്കിയിലും മൂന്ന് എയർ സ്ട്രിപ്പുകൾ തുടങ്ങണമെന്ന് തീരുമാനിച്ചു. അതിന്റെ സ്ഥലമെടുപ്പിനുള്ള പരിശോധന ഇപ്പോൾ നടന്നുകൊണ്ടിരിക്കുകയാണ്. ബേക്കലിൽ സിയാലിനെത്തന്നെ ചുമതലപ്പെടുത്തി ആ കാര്യങ്ങൾ നിർവ്വഹിക്കാനാണ് തീരുമാനം. ചെറിയതരത്തിലുള്ള എയർ സ്ട്രിപ്പുകൾ വരാൻ വേണ്ടിയുള്ള സൗകര്യമാണ് ഒരുക്കുന്നത്. അങ്ങ് ചോദിച്ചതുമായി ബന്ധപ്പെട്ട കാര്യമിതാണ്. പുതിയ ലക്ഷ്യങ്ങൾ നേടാനും പുതിയ ഡെസ്റ്റിനേഷനുകളുടെയും ടൂറിസം സർക്യൂട്ടുകളുടെയുമെല്ലാം പുതുതായൊരു മുന്നോട്ടുപോകാൻ കഴിയും എന്നാണ് സർക്കാർ കരുതുന്നത്. ഇതിന്റെ ഭാഗമായി ഞങ്ങൾ ഒരു ടാർജ്ജ് വയ്ക്കുന്നു. അഞ്ചുകൊല്ലംകൊണ്ട് വിദേശ ടൂറിസ്റ്റുകളുടെ എണ്ണം ഇരട്ടിയാക്കണം. ആഭ്യന്തര ടൂറിസ്റ്റുകളുടെ രംഗത്ത് 50 ശതമാനമെങ്കിലും വർദ്ധനവുണ്ടാകണം. അത് കേരളത്തിലൊരു വലിയ കുതിച്ചുചാട്ടമായിരിക്കും. ഇതിന്റെ ഭാഗമായി കൂടുതൽ തൊഴിലവസരങ്ങൾ സൃഷ്ടിക്കപ്പെടാനാകും. ഏകദേശം നാല് ലക്ഷത്തോളം പുതിയ തൊഴിലവസരങ്ങൾ ടൂറിസം മേഖലയിൽ ഈ അഞ്ചുവർഷംകൊണ്ട്

സൃഷ്ടിക്കണമെന്നാണ് സർക്കാർ ലക്ഷ്യം വയ്ക്കുന്നത്. കൂടുതൽ പശ്ചാത്തല സൗകര്യമൊരുക്കി തൊഴിൽ നൽകാൻ കഴിയുന്ന സേവനദാതാക്കളെ സ്വകാര്യ പങ്കാളിത്തത്തിലൂടെ ഉറപ്പാക്കാൻ കഴിയണം. നമുക്ക് ഇനിയും ഹോട്ടലുകളുടെയും റിസോർട്ടുകളുടെയും ക്ലാസിഫൈഡ് മുറികളുടെയും എണ്ണം കൂട്ടണം. ഹോംസ്റ്റേയുടെ കാര്യം നേരത്തെ ഇവിടെ ശരിയായ രീതിയിൽ ചൂണ്ടിക്കാണിച്ചു. ഏറ്റവും ആകർഷകമായ ഒന്നാണ് ഹോംസ്റ്റേകൾ. റെസ്റ്റോൺസിബിൾ ടൂറിസത്തിന്റെയൊക്കെ ഭാഗമായി ഹോംസ്റ്റേകളുടെ ക്ലാസിഫിക്കേഷൻ വന്നതോടുകൂടി ഹോംസ്റ്റേകൾ തുടങ്ങാൻ തയ്യാറായി ആളുകൾ വൻതോതിൽ വന്നിരുന്നതാണ്. അതൊരു പ്രത്യേക മേഖലയിലായിരുന്നു. മലബാർ മേഖലയിൽക്കൂടി നമുക്കത് വ്യാപിപ്പിക്കാൻ കഴിയും. ഇനി ആലപ്പുഴയിൽ ഹൗസ് ബോട്ടുകൾ കൊണ്ടുവരാനുള്ള സാധ്യതയുണ്ടെന്ന് കരുതാനാവില്ല. അഷ്ടമുടി കായലിലും മലബാർ മേഖലകളിലെ കായലുകളിലേയ്ക്കും 500 ഹൗസ് ബോട്ടുകളെങ്കിലും പുതിയതായി കൊണ്ടുവരാനുള്ള സാധ്യതകളുണ്ട്. അത് പ്രയോജനപ്പെടുത്തണം എന്നാണ് ഉദ്ദേശിക്കുന്നത്. ചുരുങ്ങിയ ചെലവിൽ നല്ല വരുമാനമുള്ള ഹോംസ്റ്റേകൾ ഉണ്ടാക്കാൻ കഴിഞ്ഞാൽ കൂടുതൽ സന്ദർശകരെ ആകർഷിക്കാൻ കഴിയും. നേരത്തെ ഇവിടെ ശ്രീ. പി. ജെ. ജോസഫ് പറഞ്ഞ

പ്ലാനേഷൻ, സംരംഭകർ അവരുടെ തന്നെ വസ്തുക്കൾ പ്രയോജനപ്പെടുത്തി ഇപ്പോൾ ടൂറിസത്തിലേയ്ക്ക് വരുന്നുണ്ട്. അവരെ പ്രോത്സാഹിപ്പിക്കുന്ന നയം ഇപ്പോഴുണ്ട്, അത് തുടർന്നുപോകാനാകും. അതുപോലെ കൂടുതൽ സാഹസികതയും മറ്റു വിനോദങ്ങളിലുമൊക്കെ ഏർപ്പെടുവാൻ കഴിയുന്ന പുതിയ തലമുറയെ ആകർഷിക്കാൻ കഴിയുന്ന അഡ്വഞ്ചർ ടൂറിസത്തിന്റെ സാധ്യതകളെ പ്രയോജനപ്പെടുത്തണം. ടൂറിസം വകുപ്പ് ഇത് ഒറ്റയ്ക്ക് ചെയ്യണമെന്നല്ല കരുതുന്നത്. ഇതിന് വനം വകുപ്പിന്റെ സഹകരണം; ഹൈഡൽ ടൂറിസവുമായി ബന്ധപ്പെട്ട് കെ.എസ്.ഇ.ബി.-യുടെ സഹകരണം, തദ്ദേശസ്വയംഭരണ സ്ഥാപനങ്ങളുടെ സഹകരണം, ഇറിഗേഷൻ വകുപ്പിന്റെ കീഴിലുള്ള സ്ഥലങ്ങൾ എന്നിവയുണ്ടാകണം. ഈ വകുപ്പുകളുമായി ബന്ധപ്പെട്ട് കൂടിയാലോചനകൾ തുടങ്ങിക്കഴിഞ്ഞിട്ടുണ്ട്. പരിസ്ഥിതിക്ക് കോട്ടം തട്ടാതെ, പ്രകൃതി സമ്പത്ത് നശിപ്പിക്കാതെ ഈ സാധ്യതകൾ പ്രയോജനപ്പെടുത്താൻ കഴിയുമെന്നു തന്നെയാണ് കരുതുന്നത്. പുതിയ സന്ദർശകരിൽ യുവ യാത്രികർ, പ്രൊഫഷണലുകൾ, പ്രത്യേക അഭിരുചി സംഘങ്ങൾ, എഴുത്തുകാർ എന്നിവരുണ്ട്. നേരത്തെ പറഞ്ഞ കൊച്ചി ബിനാലെ, ഇനി ഒരു പക്ഷേ കേരളത്തിൽ ടൂറിസ്റ്റുകൾ ഏറ്റവും ആകർഷിക്കപ്പെടാൻ പോകുന്ന സംരംഭം കൊച്ചി ബിനാലെയായിരിക്കും. അത് ഏറ്റവും വിജയകരമായി

സംഘടിപ്പിക്കാൻ കഴിഞ്ഞിട്ടുണ്ട്. അതിനെ നല്ല രീതിയിൽ വികസിപ്പിക്കാനാകും. ലോകത്തെമ്പാടുമുള്ള കലാകാരന്മാർ എത്തിപ്പെടുന്ന വേദിയായി കൊച്ചി ബിനാലെ മാറിക്കഴിഞ്ഞു. അത് നല്ലതുപോലെ മുന്നോട്ടുകൊണ്ടുപോകാനാകുമെന്നു തന്നെയാണ് കാണുന്നത്. കേരള ട്രാവൽ മാർട്ടിൽ വച്ച മുദ്രാവാക്യങ്ങളിലൊന്ന് റെസ്പോൺസിബിൾ ടൂറിസമാണ്. അത് കേരളത്തിന്റെ സംഭാവനയാണ്, കേരളം വളർത്തി വികസിപ്പിച്ചതാണ്. ശ്രീ. കോടിയേരി ബാലകൃഷ്ണൻ ടൂറിസം മന്ത്രിയായിരിക്കുന്ന സമയത്ത് കൊണ്ടുവന്ന റെസ്പോൺസിബിൾ ടൂറിസമെന്ന ആശയം കേരളത്തിൽ വളർന്നു വികസിച്ചു, തദ്ദേശവാസികൾക്കുൾപ്പെടെ പ്രയോജനം കിട്ടുന്ന ടൂറിസമായി. സാമ്പത്തിക വികസനത്തിനും സാമൂഹ്യവികസനത്തിനുമെല്ലാമുതകുന്ന ഒരു നയം കേരളത്തിൽ, ഇന്ന് ലോകത്തിന്റെ മുമ്പിൽ അവതരിപ്പിച്ചത് നമ്മളാണ്. ഇന്ന് അത് ലോകം അംഗീകരിക്കുന്നുണ്ട്. കേരള ട്രാവൽ മാർട്ടിൽ ഈ റെസ്പോൺസിബിൾ ടൂറിസമൊരു ഉല്പന്നമായിരുന്നു. അതുപോലെ ഇവിടെ നേരത്തെ പറഞ്ഞ മുസിരിസ്സ് പൈതൃക പദ്ധതി എൽ.ഡി.എഫ്. ഗവൺമെന്റ് തുടങ്ങിയതാണ്. അതിന്റെ ഒന്നാംഘട്ടം പണി പൂർത്തീകരിച്ചിട്ടുണ്ട്, രണ്ടാം ഘട്ടം ആരംഭിക്കാനിരിക്കുകയാണ്. അതിനുള്ള സാധ്യതകൾ നോക്കുകയാണ്. അതുപോലെ സുഗന്ധവ്യഞ്ജന പാത- ഇടുക്കിയിലും

മറ്റൊക്കെയുള്ള സുഗന്ധവ്യഞ്ജന പാതയിൽ അതില്ലെങ്കിലും സുഗന്ധവ്യഞ്ജനങ്ങൾ വാങ്ങിക്കാനുണ്ടായിരുന്ന സുഗന്ധവ്യഞ്ജന റൂട്ട്, അതിലുള്ള രാജ്യങ്ങൾ ഇപ്പോൾ ഇക്കാര്യത്തിൽ നല്ലപോലെ താല്പര്യം പ്രകടിപ്പിച്ചുവരുന്നുണ്ട്. കഴിഞ്ഞ ദിവസം ഡച്ച് അംബാസിഡർ വരികയും സുഗന്ധവ്യഞ്ജന റൂട്ടിലെ 31 രാജ്യങ്ങളുമായി ബന്ധപ്പെട്ട് കൂടിയാലോചനകൾക്ക് തയ്യാറാണെന്ന് പറഞ്ഞിട്ടുണ്ട്. യുനെസ്കോ അംഗീകരിച്ച ഒരു നല്ല പ്രോജക്ടായി; ഒരു പുതിയ ഉല്പന്നമായി വിദേശ ടൂറിസ്റ്റുകളെ ആകർഷിക്കാൻ കഴിയുന്ന സ്ഥിതിയുണ്ട്. സർക്കാർ അതിന്റെ പ്രവർത്തനങ്ങൾ ആരംഭിക്കുകയാണ്. മലബാറിന്റെ സാധ്യതകളെക്കുറിച്ച് ഞാൻ ഇവിടെ സൂചിപ്പിച്ചു. അതിൽ തലശ്ശേരി പൈതൃക പദ്ധതിയുണ്ട്, ഇടക്കാലത്ത് അതിന്റെ പ്രവർത്തനം വേണ്ടത്ര മുന്നോട്ടുകൊണ്ടുപോകാനായില്ല. അതിന്റെ പരിശോധനയിലേയ്ക്കല്ല, അതിനെ സംബന്ധിച്ച് ഞാൻ കഴിഞ്ഞ ദിവസം പറഞ്ഞിരുന്നു. അതിന്റെ അടുത്ത ഘട്ടമാണ്, സാധ്യതകളുള്ള പ്രദേശമാണ്. അതുപോലെ നിള കേന്ദ്രീകരിച്ച് ഹെറിറ്റേജ്, സാംസ്കാരിക യാത്രകൾ ഉൾപ്പെടെയുള്ള കാര്യങ്ങൾ നമുക്ക് ചെയ്യാനാകും. മലബാറിന്റെ സാധ്യതകൾ, വിമാനത്താവളത്തിന്റെ സാധ്യത ഞാൻ നേരത്തെ സൂചിപ്പിച്ചു.

ശ്രീ. പി. ഉബൈദുള്ള: മലപ്പുറം ജില്ലയിലെ ഏറ്റവും പ്രധാനപ്പെട്ട ടൂറിസ്റ്റ്

കേന്ദ്രമായി വളർന്നുവരികയാണ് മലപ്പുറം കോട്ടക്കുന്ന്. കഴിഞ്ഞ കാലത്ത് ബഹുമാനപ്പെട്ട മുൻമന്ത്രിയുടെ നേതൃത്വത്തിൽ അവിടെ ധാരാളം കാര്യങ്ങൾ നടക്കുകയുണ്ടായി. അവസാനമായി ഒരു മാസ്റ്റർ പ്ലാൻ തയ്യാറാക്കിയിട്ടുണ്ട്. ആ മാസ്റ്റർ പ്ലാൻ അനുസരിച്ച് മലപ്പുറം കോട്ടക്കുന്നിൽ പുതിയ വികസനപദ്ധതികൾ ആവിഷ്കരിക്കാൻ ഗവൺമെന്റ് തയ്യാറാകുമോ?

ശ്രീ. എ. സി. മൊയ്തീൻ: ഇത് കഴിഞ്ഞിട്ട് അതിനെ സംബന്ധിച്ച് പറയാം.

ഇതിൽ ഏറ്റവും വലിയ ഡ്രൈവ് ഇൻ ബീച്ചാണ് മുഴുപ്പിലങ്ങാട് ഉൾപ്പെടെയുള്ള സ്ഥലം. അതുപോലെ ധർമ്മടം, തേജസ്വിനി പുഴ ഉൾപ്പെടെയുള്ള മേഖലകളിലെ സാധ്യതകൾ. ഈ സാധ്യതകൾ നല്ലതുപോലെ പ്രയോജനപ്പെടുത്തണമെന്ന രീതിയിലുള്ള പദ്ധതികൾക്ക് ഡി.പി.ആർ. തയ്യാറാക്കിക്കൊണ്ടിരിക്കുകയാണ്. അതിവിടെ നിങ്ങളൊക്കെ ആക്ഷേപമുന്നയിച്ച കിഫ്ബി വഴിയാണ്. അതിന്റെ സാധ്യതകൾ പ്രയോജനപ്പെടുത്താൻ കഴിയുമെന്ന് തന്നെയാണ് ഞങ്ങൾ വിശ്വസിക്കുന്നത്. ഇത്ര വലിയ വികസനപ്രവർത്തനങ്ങൾ നടത്തണമെങ്കിൽ സംസ്ഥാന ബഡ്ജറ്റിനകത്ത് നിന്നുകൊണ്ടാകില്ല. മുമ്പും ഈ രീതി സ്വീകരിച്ചിട്ടുണ്ടെന്ന് കണ്ടതാണ്. അതിൽ ധർമ്മടം, മുഴുപ്പിലങ്ങാട്, കണ്ണൂർ, വയനാട്, കക്കയം, പെരുവണ്ണാമുഴി, കാപ്പാട്, ഇരിങ്ങൽ, വടകര, നിള,

നെല്ലിയാമ്പതി, പിച്ചി, വാഴാനി, ചിമ്മിനി, കാലടി, മലയാറ്റൂർ, അതിരപ്പിള്ളി, പീരുമേട്, കുട്ടിക്കാനം, വാഗമൺ, ഇടുക്കി, അഷ്ടമുടി, കരിനംകുളം, വർക്കല, കാപ്പിൽ, നെയ്യാർ, പേപ്പാറ, പൊന്മുടി തുടങ്ങിയ കേന്ദ്രങ്ങളിലുള്ള പദ്ധതികളുണ്ട്. ഓരോന്നും വിശദാംശങ്ങൾ വേണ്ടതാണ്, ഞാൻ അതിലേക്ക് പോകുന്നില്ല. പൊന്നാനിയിലെ ട്രയാംഗിൾ പദ്ധതി, അതും ഇതിന്റെ ഭാഗമായി തയ്യാറാക്കിയിട്ടുണ്ട്. മലപ്പുറത്തെ കോട്ടക്കുന്നിൽ അഡ്വഞ്ചർ ടൂറിസത്തിന്റെ ഭാഗമായി ചില പ്രവർത്തനങ്ങൾ നടന്നിട്ടുണ്ട്. ഇപ്പോൾ ഒരു പദ്ധതി തയ്യാറാക്കിയിട്ടുണ്ട്. അത് പരിശോധിക്കുകയാണ്. അതുപോലെ ബേക്കൽ എയർസ്ട്രിപ്പിന്റെ കാര്യം നേരത്തെ പറഞ്ഞു. നിലവിലെ ടൂറിസം ഡെസ്റ്റിനേഷനുകളുടെ വൃത്തിയുമായി ബന്ധപ്പെട്ട കാര്യം ഇവിടെ പറഞ്ഞു. ഇപ്പോഴുള്ള ഗ്രീൻ കാർപ്പറ്റ് പദ്ധതി, എല്ലാവരെയും സഹകരിപ്പിച്ച് ജനങ്ങളുടെ ക്യാമ്പയിനായി ഏറ്റെടുത്തത് വിജയകരമാകുന്നുവെന്നാണ് അനുഭവം തെളിയിക്കുന്നത്. തീർച്ചയായും അത് നമുക്ക് ചെയ്യാം. നമ്മുടെ ഗസ്റ്റ് ഹൗസുകളുടെ സ്ഥിതി പരമ ദയനീയമാണ്. അവിടെ പുനരുദ്ധാരണം ചെയ്യേണ്ടതുണ്ട്. ഗുരുവായൂരും തിരുവനന്തപുരത്തെ തൈയ്ക്കാടുമുള്ള ഗസ്റ്റ് ഹൗസുകളിൽ പുതിയ രണ്ട് ബ്ലോക്കുകളുടെ നിർമ്മാണവും ഇതിന്റെ ഭാഗമായി ആലോചിക്കുന്നുണ്ട്, അതിന്റെ

പണി നടക്കുന്നുണ്ട്. അതുപോലെ ഹൗസ് ബോട്ടുകൾക്കും ആയുർവ്വേദ സെന്ററുകൾക്കും ഹോംസ്റ്റോകൾക്കും ഹോട്ടലുകൾക്കുമൊക്കെ....., ഞാൻ അവസാനിപ്പിക്കുകയാണ്. ഓരോ എം.എൽ.എ.മാരുടെയും ഇവിടെ വന്ന ഗൗരവമായ നിർദ്ദേശങ്ങളെല്ലാം....., പുലിമുരുകന്റെ പ്രദേശമുൾപ്പെടെയുള്ള എല്ലാ സ്ഥലങ്ങളും വളരെ ആകർഷകമായ പ്രദേശമാണ്. അത്തരം സാഹചര്യങ്ങളൊക്കെ കേരള ടൂറിസത്തിന്റെ, കേരള സമ്പദ്ഘടനയുടെ, നമ്മുടെ നാടിന്റെ വികസനത്തിനുവേണ്ടി വരുമാനമുണ്ടാക്കാൻവേണ്ടിയുള്ള പ്രവർത്തനത്തിനുള്ള നിർദ്ദേശങ്ങളായി കാണുന്നതാണ്. അവയൊക്കെ തന്നെ ഭാവിയിൽ പരിശോധിക്കാനും ആ കാര്യങ്ങളുടെ സാധ്യതകൾ പരിശോധിക്കാനും തയ്യാറാണ് എന്നും പറഞ്ഞുകൊണ്ട് ഈ രണ്ടു വകുപ്പുകളുടെ ധനാഭ്യർത്ഥന പാസ്സാക്കിത്തരണമെന്ന് അഭ്യർത്ഥിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഇന്നിവിടെ നടന്ന ധനാഭ്യർത്ഥനകളുടെ ചർച്ച കൃഷി, സഹകരണം, ടൂറിസം എന്നിവ സംബന്ധിച്ചാണ്. പ്രത്യേകിച്ച് കൃഷിയും സഹകരണവും വളരെ അടുത്ത് ഇടപഴകുന്ന രണ്ട് വകുപ്പുകളാണ്. കാർഷിക മേഖലയുടെ വളർച്ചയിൽ ഏറ്റവും പ്രധാനപ്പെട്ട പങ്ക്

വഹിക്കുന്ന ഒരു വകുപ്പാണ് സഹകരണ വകുപ്പ്. അതുകൊണ്ട് ഒന്നിച്ച് ചർച്ച ചെയ്യുന്നത് വളരെ സൗകര്യമുള്ള കാര്യം കൂടിയാണ്. സമയക്രമീകരണത്തിന്റെ വിഷയത്തിൽ മാത്രമേ പ്രശ്നമുണ്ടാകുന്നുള്ളൂ. ഇന്ന് നടന്ന ചർച്ചയിൽ പൊതുവെ എല്ലാ അംഗങ്ങളും കൃഷിയുമായി ബന്ധപ്പെട്ടുകൊണ്ടുള്ള അവരുടെ കമ്മിറ്റിമെന്റ് പ്രകടിപ്പിക്കുന്ന രീതിയിൽ തന്നെയാണ് ഇവിടെ സംസാരിച്ചത്. അതുപോലെ ഒരു പ്രതിപക്ഷത്തിന്റെ ഉത്തരവാദിത്വം എന്ന നിലയിലുള്ള പ്രതിപക്ഷാംഗങ്ങളുടെ വിമർശനങ്ങളെല്ലാം ഞാൻ ഉൾക്കൊള്ളുകയാണ്. തീർച്ചയായും ആ വിമർശനത്തിന്റെ അടിസ്ഥാനത്തിൽ തന്നെ കാര്യങ്ങൾ മുന്നോട്ടുപോകാൻ കഴിയും. കൃഷി വകുപ്പ് ഏറ്റെടുക്കുമ്പോൾ വളരെ എളുപ്പത്തിൽ കാര്യങ്ങളൊക്കെ പരിഹരിക്കാൻ കഴിയുമെന്നുള്ള വിചാരമൊന്നും ഈ ഗവൺമെന്റിനില്ലായിരുന്നു. പ്രധാനപ്പെട്ട ഒരു കാര്യം, കഴിഞ്ഞ 25 വർഷത്തെ കണക്കെടുത്ത് പരിശോധിച്ചാൽ നമ്മുടെ കാർഷികമേഖലയിൽ ആരോഗ്യകരമായ വളർച്ചാനിരക്ക് നമുക്കില്ലെന്നുള്ളത് വളരെ വ്യക്തമായി മനസ്സിലാക്കാൻ കഴിയും. ഈ ഗവൺമെന്റ് അധികാരത്തിൽ വരുമ്പോൾ കാർഷികമേഖലയുടെ വളർച്ചാനിരക്ക് താഴോട്ടാണ്. കഴിഞ്ഞ വർഷത്തെ സാമ്പത്തിക അവലോകന റിപ്പോർട്ടിന്റെ കണക്ക് പ്രകാരം (-4.67) ആണ് കാർഷികമേഖലയിലെ വളർച്ചാനിരക്ക്. ഈയൊരു സൂചകത്തിന്റെ

അടിസ്ഥാനത്തിൽ നോക്കുകയാണെങ്കിൽ കാർഷികമേഖലയിൽ വലിയ തകർച്ചയാണ് കഴിഞ്ഞകാലത്തുണ്ടായിട്ടുള്ളത്. ഉല്പാദനരംഗത്തും വലിയ തകർച്ചയുണ്ടായി. നെല്ലുല്പാദനവും നാളികേരോല്പാദനവും താഴേക്കു പോയി. മറ്റെല്ലാ വിളകളുടെ കാര്യത്തിലും വളരെ താഴേക്കാണ് പോയിരിക്കുന്നത്. റബ്ബറിന്റെ കാര്യത്തിൽ പോലും വളരെ അപകടകരമായ നിലയിലുള്ള തകർച്ച നമ്മുടെ നാട്ടിലുണ്ടായി. കേരളത്തിന്റെ ഏറ്റവും വലിയ പ്രത്യേകത ജൈവവൈവിധ്യമാണ്; കാർഷിക മേഖലയിലെ വൈവിധ്യമാണ്. കിഴങ്ങ് വർഗ്ഗങ്ങളുടെ, പയർവർഗ്ഗങ്ങളുടെ, ചെറുധാന്യങ്ങളുടെയൊക്കെ ഉല്പാദനമെടുത്ത് പരിശോധിച്ചാൽ കേരളത്തിൽ വലിയ തോതിലുള്ള തകർച്ചയുണ്ടായിരുന്നെങ്കിൽ സത്യമാണ്. കഴിഞ്ഞ അഞ്ച് കൊല്ലക്കാലത്തെ കണക്കെടുത്ത് പരിശോധിക്കുമ്പോൾ ശുഭോദർക്കമായ ഒരു കാര്യവും നമുക്ക് ചൂണ്ടിക്കാണിക്കാൻ കഴിയില്ല. കഴിഞ്ഞ ഗവൺമെന്റിന്റെ കാലത്തെ ഒരു കാര്യം പറയാൻ ഞാൻ ആഗ്രഹിക്കുന്നു. പച്ചക്കറി ഉത്പാദന രംഗത്ത് കുറച്ച് മെച്ചപ്പെട്ട സ്ഥിതിയുണ്ടായിട്ടുണ്ടെന്നുള്ളത് യാഥാർത്ഥ്യമാണ്. ഒരുപാട് ഇടങ്ങളിൽ അതിനുള്ള പ്രവർത്തനം നടന്നുവെന്ന് നേരത്തേ ശ്രീ. വി. എസ്. ശിവകുമാർ സൂചിപ്പിച്ച ചില കാര്യങ്ങളിൽ വസ്തുതയുണ്ട്. എന്നാൽ അതിന് വേണ്ടത്ര രീതിയിലുള്ള ഒരു പരിഗണന ആ നിലയിൽ കൊടുക്കാൻ കഴിഞ്ഞിട്ടുണ്ടോയെന്നുള്ള

കാര്യം വിമർശനാത്മകമായി തന്നെ നിങ്ങൾ വിലയിരുത്തേണ്ട കാര്യമാണ്. ഇവിടെ നേരത്തേ ബഹുമാനപ്പെട്ട വി. എസ്. ശിവകുമാർ പ്രസംഗത്തിന്റെ അവസാനം നെല്ലിനെക്കുറിച്ച് പറഞ്ഞപ്പോൾ, നെല്ലറയും കല്ലറയുമാക്കിയെന്ന് പറയുകയുണ്ടായി. നമ്മുടെ സംസ്ഥാനത്ത് എല്ലാവരും മൂന്നുനേരം അരിയാഹാരം കഴിക്കുന്ന ആളുകളാണ്. അരി ഉത്പാദിപ്പിക്കുന്ന കാര്യത്തിൽ നമുക്ക് സ്വയംപര്യാപ്ത കൈവരിക്കാൻ പറ്റാത്ത തരത്തിൽ നെല്ലുൽപാദനരംഗം തകർച്ചയിലാണ്. നമ്മുടെ സംസ്ഥാനത്ത് 13 ലക്ഷം ഹെക്ടർ സ്ഥലത്തുണ്ടായിരുന്ന കൃഷി താഴേയ്ക്ക് വന്ന് ഇപ്പോൾ അതിന്റെ സ്ഥിതി 2015-16-ൽ 1,96,870 ഹെക്ടറായി കുറഞ്ഞിരിക്കുകയാണ്. നെല്ലുൽപാദന രംഗത്ത് കഴിഞ്ഞ അഞ്ചുവർഷത്തെ കണക്കെടുത്ത് പരിശോധിച്ചാൽ നിങ്ങളുടെ ഗവൺമെന്റ് അധികാരത്തിൽ വരുമ്പോൾ 2,13,187 ഹെക്ടർ ഉണ്ടായിരുന്ന സ്ഥലത്ത് 1,96,870 ഹെക്ടറായി കുറഞ്ഞുവെന്ന് പറഞ്ഞാൽ നെല്ലറകളെ കല്ലറകളായി തീർത്തത് ആരാണെന്ന് വളരെ വ്യക്തമാണ്. നമ്മുടെ സംസ്ഥാനത്ത് ഏറ്റവും ആദ്യം സ്വയംപര്യാപ്തയിലേയ്ക്ക് വരേണ്ടത് നമ്മുടെ അന്നമായിരിക്കുന്ന നെല്ലിന്റെ കാര്യത്തിലാണ്. ആ സ്വയംപര്യാപ്തയിലേയ്ക്ക് വന്നില്ലെങ്കിലും അന്യ സംസ്ഥാനങ്ങളെ ആശ്രയിക്കുന്ന കാര്യത്തിൽ കുറച്ചെങ്കിലും നമുക്ക് മുന്നോട്ട്

പോകാൻ കഴിയണ്ട. പക്ഷേ, അതിനാവശ്യമായ നടപടികളല്ല കഴിഞ്ഞ ഗവൺമെന്റ് ചെയ്തത്. ഞാൻ യു.ഡി.എഫ്. ഗവൺമെന്റിനെ കുറ്റപ്പെടുത്താൻ വേണ്ടി പറയുന്നതല്ല. നെല്ലിന്റെ ഉത്പാദന കാര്യത്തിലും, വിസ്തൃതി കുറയുന്നത് നിയന്ത്രിക്കുന്ന കാര്യത്തിലും യാതൊരു താത്പര്യവും കഴിഞ്ഞ ഗവൺമെന്റ് കാണിച്ചില്ലായെന്നുള്ളത് ഒരു വിമർശനമായി കണ്ടാലും എനിക്ക് വിരോധമില്ല. പക്ഷേ, യാഥാർത്ഥ്യം അതാണ്. 2011-ൽ 1379 ഹെക്ടർ സ്ഥലത്തെ നിലം നികത്താനാണ് നിങ്ങൾ അനുമതി കൊടുത്തിരിക്കുന്നത്. അനുമതിയില്ലാതെ അഞ്ചിരട്ടിയിലധികം നിലം നികത്തിയിട്ടുണ്ടാകും. എന്നാൽ ഈ ഗവൺമെന്റ് ഇക്കാര്യത്തിൽ എടുത്തിരിക്കുന്ന സമീപനം തികച്ചും വ്യത്യസ്തമാണ്. ഞാൻ ഒന്ന് സംസാരിച്ചോട്ടേ. ഞാൻ അങ്ങേയ്ക്ക് വഴങ്ങാം.

ശ്രീ. തിരുവഞ്ചൂർ രാധാകൃഷ്ണൻ: സർ, ഞങ്ങളുടെ സൗജന്യത്തിലാണ് ഈ സംസാരം തന്നെ നടക്കുന്നത്. ആ 30 മിനിട്ട് പോയി. ഇനി അഡീഷണലായിട്ടുള്ളത് നമുക്ക് ഉല്പയ അവകാശമുള്ള സമയമാണ്. ഇവിടെ പ്രധാനപ്പെട്ട പ്രശ്നം 2009-ലെയും 2010-ലെയും ബഡ്ജറ്റ് സ്പീച്ച് എടുത്ത് പരിശോധിച്ചാൽ അറിയാം. ഇങ്ങനെ നെൽവയൽ നികത്തിയ സ്ഥലങ്ങൾ ലീഗലൈസ് ചെയ്യുന്നതിനുവേണ്ടിയുള്ള പദ്ധതികൾ ഉണ്ടാക്കുമെന്ന് പറഞ്ഞിരുന്നു.

അത് നിങ്ങൾ ഉണ്ടാക്കിയ പദ്ധതിയാണ്. 2009-ലെയും 2010-ലെയും ബഡ്ജറ്റ് സ്വീച്ചിലുണ്ട്. അങ്ങ് പിന്നെ എന്തിനാണ് എൽ.ഡി.എഫ്., യു.ഡി.എഫ്. തർക്കമാക്കി കൊണ്ടുപോകുന്നത്.

ശ്രീ. വി. എസ്. സുനിൽകുമാർ: സർ, അങ്ങ് തർക്കമാക്കിയതാണ്. ഞാൻ വസ്തുത പറഞ്ഞപ്പോൾ രാഷ്ട്രീയം അതിനകത്ത് ഉൾപ്പെടുത്തിയതാണ് ഇപ്പോൾ തർക്കമായിട്ട് മാറിയിരിക്കുന്നത്. ഞാൻ ഒരിക്കലും തർക്കം ഉന്നയിച്ചതല്ല. ഞാൻ നിങ്ങളുടെ തന്നെ ഗവൺമെന്റിന്റെ കാലത്ത് കൊടുത്ത കണക്കുവെച്ചാണ് പറയുന്നത്. ഞാൻ മാത്രം ഉണ്ടാക്കിയ കണക്കല്ല. ഇവിടെ കൃഷി മന്ത്രിക്ക് ഒരു കണക്ക് കൊണ്ടുവരാൻ കഴിയില്ലല്ലോ. ഞാൻ പറഞ്ഞത് നെല്ലിന്റെ ഉത്പാദന മേഖല തകർന്നുകൊണ്ടിരിക്കുകയാണെന്നാണ്. നമുക്കാവശ്യമായ 40 ലക്ഷം മെട്രിക് ടൺ നെല്ലുൽപാദിപ്പിക്കാൻ നമുക്ക് സാധ്യമല്ല. എൽ.ഡി.എഫ്. ഗവൺമെന്റ് ലക്ഷ്യം വയ്ക്കുന്നത് 3 ലക്ഷം ഹെക്ടറിലേയ്ക്ക് നെല്ലുൽപാദനത്തിന്റെ വിസ്തൃതി വർദ്ധിപ്പിക്കാനാണ്. ആ ലക്ഷ്യം വെച്ചുകൊണ്ട് മുന്നോട്ടുപോകുമ്പോൾ തികച്ചും വ്യത്യസ്തമായ നയം ഗവൺമെന്റ് എടുക്കുന്നത്, ഇനി ഒരിഞ്ച് നെൽവയൽ പോലും കൃഷി ആവശ്യത്തിനല്ലാതെ ഉപയോഗിക്കാൻ പറ്റാത്ത വിധത്തിൽ കർക്കശമായ നിലപാട് ഈ ഗവൺമെന്റ് എടുക്കും. അക്കാര്യത്തിൽ

യാതൊരു സംശയവും വേണ്ട. അതിന്റെ ഭാഗമായി വരാൻ പോകുന്ന ഹരിത കേരളം പരിപാടിയിലും.... ഈ വർഷം നെല്ലിന്റെ വർഷമായി ഗവൺമെന്റ് പ്രഖ്യാപിക്കുന്നതിന്റെ ലക്ഷ്യം തന്നെ 'നമ്മുടെ അന്നം നമ്മുടെ നെല്ല്' എന്ന മുദ്രാവാക്യത്തിന്റെ അടിസ്ഥാനത്തിൽ ഒരു പദ്ധതി ആവിഷ്കരിക്കുന്നതിനുവേണ്ടി 100 വിധത്തിലുള്ള പരിപാടികളോടുകൂടിയുള്ള ഉത്തരവ് ഇറങ്ങിക്കഴിഞ്ഞു. എനിക്ക് അഭ്യർത്ഥിക്കാനുള്ളത് ഇക്കാര്യത്തിൽ പ്രതിപക്ഷാംഗങ്ങൾ അടക്കമുള്ള ആളുകളുടെ പിന്തുണ ആവശ്യമാണ്. എം.എൽ.എ.മാരും രാഷ്ട്രീയ നേതാക്കന്മാരും ഇനിയെങ്കിലും നെൽവയലുകൾ നികത്തുന്ന സന്ദർഭങ്ങളിൽ അത് ആരാണെങ്കിലും അതിനെ എതിർക്കാൻ വേണ്ടിയുള്ള നിലപാട് രാഷ്ട്രീയത്തിന് അതീതമായി എടുത്തേപറ്റൂ. നമ്മുടെ സംസ്ഥാനത്ത് ഇനി നികത്താൻ നിലമില്ല. ഇനിയും നമ്മൾ നിലം നികത്താനാണ് പോകുന്നതെങ്കിൽ കേരളത്തിന്റെ സ്ഥിതി....നെൽവയലുകൾ എന്ന് പറയുന്നത് നെല്ലുൽപാദിപ്പിക്കാനുള്ള കേന്ദ്രം മാത്രമല്ല ഒരു സ്ഥലത്ത് നെല്ലുൽപാദനം നടത്തുന്ന വയൽ നികത്തി കഴിഞ്ഞാൽ ആ വയൽ മാത്രമല്ല നികത്തപ്പെടുന്നത്. ആ വയൽ നികത്തപ്പെടുന്നതോടുകൂടി ആ വയലിലേയ്ക്കുള്ള ജലഗമനനിർഗ്ഗമന സംവിധാനം തകരുകയാണ്. അതിനോടനുബന്ധമായിട്ടുള്ള ചിറകളും ജലസ്രോതസ്സുകളും അവസാനിക്കുകയാണ്. ഇതുണ്ടാക്കാൻ പോകുന്ന

പ്രത്യംലാതമാണ് കടുത്ത വരൾച്ചയിലേയ്ക്ക് സംസ്ഥാനത്തെ കൊണ്ടെത്തിച്ചിരിക്കുന്നത്. നമ്മുടെ സംസ്ഥാനത്തുണ്ടായിരുന്ന നെൽവയലുകൾ നഷ്ടപ്പെട്ടതുമൂലം ഇടതുപക്ഷത്തിനോ അല്ലെങ്കിൽ യു.ഡി.എഫ്.-നോ നഷ്ടമുണ്ടായി എന്നതല്ല പ്രശ്നം. നമ്മുടെ സമൂഹത്തിന് നികത്താനാകാത്ത വലിയ നഷ്ടം സംഭവിച്ചിരിക്കുകയാണ്. ഈ സാഹചര്യത്തിൽ കൃഷി വകുപ്പ് ലക്ഷ്യം വയ്ക്കുന്നത് കേരളത്തിലെ കാർഷിക മേഖലയിൽ നെല്ലുൽപാദനം നടത്തുന്ന കൃഷിയിടങ്ങൾ 3 ലക്ഷം ഹെക്ടറിലേയ്ക്ക് വർദ്ധിപ്പിക്കാൻ വേണ്ടിയുള്ള കർമ്മ പരിപാടി ആവിഷ്കരിക്കുകയാണ്. അതിന്റെ ഭാഗമായി തരിശ് കിടക്കുന്ന സ്ഥലങ്ങൾ സംബന്ധിച്ച് വ്യക്തമായ മാപ്പിംഗ് നടത്തുകയാണ്. ആ മാപ്പിംഗിന്റെ അടിസ്ഥാനത്തിൽ ഓരോ ജില്ലയിലും മണ്ഡലങ്ങളിലും ബ്ലോക്കുകളിലും പഞ്ചായത്തിലും ഏതൊക്കെ സ്ഥലങ്ങൾ തരിശ് കിടക്കുന്നുണ്ടെന്ന് കണ്ടെത്തി ആ തരിശു നിലങ്ങൾ കൃഷിയോഗ്യമാക്കാൻ വേണ്ടിയുള്ള തടസ്സങ്ങൾ എന്താണെന്നതിന്റെ ആക്ഷൻ പ്ലാനുണ്ടാക്കി എം.എൽ.എ.മാരുടെയും ജനപ്രതിനിധികളുടെയും ഉത്തരവാദിത്വത്തിൽ പലവിധത്തിലുള്ള ഫണ്ടുകൾ ഒരുമിച്ചു ചേർത്തുകൊണ്ട് ഈ മേഖലയിലെല്ലാം കൃഷിയോഗ്യമാക്കാൻ വേണ്ടിയുള്ള ഫേയ്സ് ബൈ ഫേയ്സായിട്ടുള്ള പദ്ധതി തയ്യാറാക്കി അഞ്ച് കൊല്ലം ആകുമ്പോഴേയ്ക്കും മൂന്ന്

ലക്ഷം ഹെക്ടറിലേയ്ക്ക് വരികയെന്നുള്ളതാണ് ലക്ഷ്യം. അതിന് പുറമേ പാഡി മാത്രമല്ല നമുക്ക് കരണൽ കൃഷി ചെയ്യാനുള്ള സാധ്യത വർദ്ധിപ്പിക്കണം. ഈ ഗവൺമെന്റ് വന്നതിനുശേഷം 2500 ഹെക്ടർ എന്ന ലക്ഷ്യംവെച്ചുകൊണ്ട് ആരംഭിച്ചെങ്കിലും 2800 ഹെക്ടറിലേയ്ക്ക് കരണൽ കൃഷി കൊണ്ടുവരാൻ നമുക്ക് സാധിച്ചു. ഈ വരുന്ന വർഷം 10000 ഹെക്ടറിലേയ്ക്ക് വർദ്ധിപ്പിക്കാൻ ഗവൺമെന്റ് ഉദ്ദേശിക്കുകയാണ്. അതിനുപുറമേ ഇന്ന് ഒരുപു കൃഷി ചെയ്യുന്ന നെൽവയലുകളിലെല്ലാം നമുക്ക് എവിടെയൊക്കെ ഇരുപു കൃഷി ചെയ്യാൻ കഴിയുമെന്നതിനെക്കുറിച്ച് മാപ്പിംഗ് നടത്തണം. അതിനായി എല്ലാ എം.എൽ.എ.മാരുടെയും സഹായം ആവശ്യമാണ്. ആ സ്ഥലങ്ങളിൽ എവിടെയൊക്കെ രണ്ടുപു കൃഷിചെയ്യാൻ കഴിയുമോ ആ സ്ഥലങ്ങളിലെല്ലാം ഘട്ടംഘട്ടമായി രണ്ടുപു കൃഷിയിലേയ്ക്ക് വരണം. ഈ വരുന്ന വർഷം 5000 ഹെക്ടറിലേയ്ക്കെങ്കിലും രണ്ടാമത്തെ പുകൃഷി ചെയ്യാൻ കഴിയുന്ന ഇടങ്ങൾ കണ്ടെത്താൻ വേണ്ടി സാധിക്കണം. ഈ രീതിയിൽ നെല്ലുൽപാദന രംഗത്ത് വലിയ വർദ്ധനവുണ്ടാക്കാൻ ഗവൺമെന്റ് ആഗ്രഹിക്കുകയാണ്. ഈ വർഷം, ഈ ഗവൺമെന്റ് വന്നതിനുശേഷം 2375 ഹെക്ടർ സ്ഥലത്ത് തരിശ് കിടക്കുന്ന നിലം കൃഷിയോഗ്യമാക്കിയിട്ടുണ്ട്. അതിൽ 1054 ഹെക്ടർ സ്ഥലത്ത് കൃഷി

ആരംഭിച്ചുകഴിഞ്ഞു. നവംബർ മാസം 20-ാം തീയതിക്ക് മുമ്പായി 1321 ഹെക്ടർ സ്ഥലത്തുകൂടി കൃഷി ചെയ്യുന്നതോടെ 2375 ഹെക്ടർ സ്ഥലത്ത് ഈ വർഷം തന്നെ കൃഷി ആരംഭിച്ചുകൊണ്ട് തുടക്കം കുറിച്ചിരിക്കുകയാണ്. അതാണ് ഞാൻ പറഞ്ഞത് 1379 ഹെക്ടർ സ്ഥലം നികത്താൻ നേരത്തെ നിങ്ങൾ അനുമതി കൊടുത്തെങ്കിൽ ഞങ്ങൾ അവിടെ കൃഷി ചെയ്യാൻ ആഗ്രഹിക്കുകയാണ്. ഇതിൽ എല്ലാവരുടെയും ഉത്തരവാദിത്വമുണ്ട്. നമുക്കെല്ലാവർക്കും ഉത്തരവാദിത്വമുണ്ട്. ഭരണ-പ്രതിപക്ഷ വ്യത്യാസമില്ലാതെ നമുക്ക് ഈ ഉദ്യമത്തിലേക്ക് വരേണ്ടതുണ്ട്. സമ്പൂർണ്ണമായി നെൽകൃഷി തിരിച്ചുകൊണ്ടുവരിക എന്നുപറയുമ്പോൾ, സംസ്ഥാന ഗവൺമെന്റ് ആഗ്രഹിക്കുന്നത് നമ്മുടെ ഭക്ഷ്യസുരക്ഷയെന്ന് പറയുന്നത് ഏറ്റവും പ്രധാനപ്പെട്ട ഘടകമാണ്. ആ ഘടകം പൂർത്തീകരിക്കപ്പെടണമെന്നുണ്ടെങ്കിൽ നെല്ലുൽപ്പാദനം വർദ്ധിപ്പിക്കണം. അതുമാത്രം വർദ്ധിപ്പിച്ചാൽ പോരാ നെല്ലിനോടൊപ്പം നമ്മുടെ പരമ്പരാഗതമായ പല നെല്ലിനങ്ങൾ നമുക്ക് തിരിച്ചുകൊണ്ടുവരേണ്ടതുണ്ട്. അതിനുപുറമെ നെല്ല്, പച്ചക്കറി ഇനങ്ങൾ മാത്രമല്ല കിഴങ്ങുവർഗ്ഗങ്ങൾ ധാരാളമായി ഉത്പാദിപ്പിക്കുന്ന നമ്മുടെ പഴയ ശീലം തിരിച്ചുകൊണ്ടുവരണം. അതോടൊപ്പം നമ്മുടെ ചെറു ധാന്യങ്ങളായിട്ടുള്ള പണ്ട് നമ്മുടെ നാട്ടിൽ വളരെ വ്യാപകമായി ഉണ്ടായിരുന്ന തിനയും റാഗിയും

ഉൾപ്പെടെയുള്ള പഴയ ധാന്യങ്ങളെല്ലാം നമുക്ക് തിരിച്ചുകൊണ്ടുവരാൻ കഴിയണം. അതുപോലെ മുതിര, എള്ള് ഉൾപ്പെടെയുള്ള നിരവധി വിഭവങ്ങൾ ഇവിടെ ഉത്പാദിപ്പിക്കപ്പെട്ടിരുന്നതാണ്. പക്ഷെ, പല കാരണങ്ങളാൽ ആ ഉത്പാദന രംഗത്ത് നിന്നെല്ലാം നമ്മൾ താഴോട്ടുപോയി. അതുകൊണ്ട് സംസ്ഥാന കൃഷി വകുപ്പ് ഓരോ ക്രോപ്പിന്റെയും അടിസ്ഥാനത്തിൽ ടാർജ്ജ് കൊടുത്തുകൊണ്ട് അത് ഉത്പാദിപ്പിക്കാൻ കഴിയുന്ന കാലാവസ്ഥയും മണ്ണിന്റെ ഘടനയുമൊക്കെയുള്ള സ്ഥലങ്ങൾ കണ്ടെത്തി അവിടെയെല്ലാം ഇത് കൃഷി ചെയ്യാൻ വേണ്ടിയുള്ള ടാർജ്ജ് കൊടുക്കുകയാണ്. അതിന്റെ അടിസ്ഥാനത്തിൽ ഈ മേഖലയിൽ ഭക്ഷ്യസുരക്ഷ ഉറപ്പാക്കാൻ, സ്വയംപര്യാപ്തയിലേയ്ക്ക് വരാൻ വേണ്ടിയുള്ള പരിപാടികളാണ് ഗവൺമെന്റ് ആവിഷ്കരിക്കാനുദ്ദേശിക്കുന്നത്. ഇവിടെ പച്ചക്കറിയെപ്പറ്റി പറഞ്ഞപ്പോൾ ജൈവകൃഷിയെപ്പറ്റി സൂചിപ്പിക്കുകയുണ്ടായി. ഒരു ജൈവ മൗലികവാദം കൊണ്ടുവരാൻ പോകുന്നുവെന്ന് നേരത്തെ ബഹുമാന്യനായ വി. ടി. ബൽറാം പറഞ്ഞു. ഒരിക്കലുമില്ല. ഈ ഗവൺമെന്റ് ജൈവകൃഷിയെ മാത്രമല്ല പ്രകൃതി കൃഷിയെയും പ്രോത്സാഹിപ്പിക്കാൻ ഉദ്ദേശിക്കുകയാണ്. അത് ജൈവ മൗലികവാദമെന്ന് വിളിച്ച് ആക്ഷേപിച്ചാൽ ആ ആക്ഷേപം കേൾക്കാൻ ഞാൻ തയ്യാറാണ്. ഡോ. സുഭാഷ് പലേക്കറെ ഗവൺമെന്റ് തന്നെ ഔപചാരികമായി,

ഔദ്യോഗികമായി കേരളത്തിലേയ്ക്ക് ക്ഷണിക്കുകയാണ്. അത് ജൈവ-കാർഷിക നയം രൂപപ്പെടുത്തിയെടുക്കുന്നതിന്റെ ഭാഗമായാണ്. ശ്രീ.

വി.എസ്. ശിവകുമാർ സൂചിപ്പിച്ചതുപോലെ കഴിഞ്ഞ ഗവൺമെന്റിന്റെ കാലത്തുമാത്രമല്ല ശ്രീ. മുല്ലക്കര രത്നാകരൻ മന്ത്രിയായിരുന്ന കാലത്തും ജൈവ കാർഷിക നയം ആവിഷ്കരിക്കുകയുണ്ടായി. ഇത് ഈ സഭയിൽ ചർച്ച ചെയ്ത നയമാണ്. ആ നയത്തിന് ചുവടുപിടിച്ചുകൊണ്ടു തന്നെയാണ് ഇവിടെ....

ശ്രീ. വി. ടി. ബൽറാം: സർ, ഞാൻ പറഞ്ഞതിന് താങ്കൾക്ക് കൺഫ്യൂഷൻ ഉണ്ടാകേണ്ട കാര്യമില്ല. ജൈവകാർഷിക നയത്തെ അപ്പാടെ തള്ളികളയുകയല്ല. അതിന്റെ സാധ്യതകൾ പ്രയോജനപ്പെടുത്തുന്നതിൽ സന്തോഷമേയുള്ളൂ. പക്ഷെ, ഇത് ഒരു മൗലികവാദപരമായ സമീപനമായിട്ട് ഉയർത്തിക്കൊണ്ടുവരുന്ന ചില ആളുകളുണ്ട്. ഇതിന്റെ പ്രൊഡക്ഷൻ ലോസ് അടക്കമുള്ള കാര്യം പരിഗണിച്ചുകൊണ്ട് നമുക്ക് എല്ലാവർക്കും കേറ്റർ ചെയ്യാൻ കഴിയുന്ന ഫുഡ് പ്രൊഡക്ഷൻ ഉണ്ടാകണമെങ്കിൽ ഒരു ഇക്കോ ഫ്രണ്ട്ലി ആയിട്ടുള്ള അഗ്രികൾച്ചർ അതായത് ഹാനികരമായിട്ടുള്ള കാര്യങ്ങൾ ഒഴിവാക്കി രാസ കീടനാശിനികളും രാസ വളങ്ങളും പരമാവധി മിതപ്പെടുത്തി കോ-ഓപ്പറേറ്റീവായി നടത്തണം. എന്നാൽ ഇത് മൗലികവാദപരമായ സമീപനമായി വരുമ്പോൾ അത് ശാസ്ത്ര വിരുദ്ധതയിലേയ്ക്ക്

നയിക്കുന്നുണ്ടെന്നുള്ള കാര്യം താങ്കളുടെ ശ്രദ്ധയിൽപ്പെടുത്തിയെന്നേയുള്ളൂ.

ശ്രീ. വി. എസ്. സുനിൽകുമാർ: സർ, കീടനാശിനികളുടെ ഉപയോഗം കുറയ്ക്കാൻ വേണ്ടിയുള്ള ശക്തമായ നടപടി ആരംഭിച്ചപ്പോൾ കൃഷി വകുപ്പിന്റെ തീരുമാനം ഉത്പാദന തകർച്ചയുണ്ടാക്കും, അത് അശാസ്ത്രീയമാണെന്ന് പ്രചരിപ്പിക്കുന്ന കുറേയാളുകൾ ഉണ്ട്. അങ്ങ് ആ കൂട്ടത്തിൽപ്പെട്ട ആളല്ലായെന്ന് വിചാരിച്ചല്ല മറുപടി പറയുന്നത്. ഞാൻ താങ്കൾക്ക് മറുപടി പറയുന്നുവെന്ന വ്യാജേന അവർക്കുകൂടിയുള്ള മറുപടിയാണ് പറയുന്നത്. അതായത് ഇവിടെ ഒരു മൗലികവാദമല്ല ഉന്നയിക്കാൻ ഉദ്ദേശിക്കുന്നത് ഇവിടെ കീടനാശിനികളുടെ ഉപയോഗം എങ്ങനെ കുറച്ചുകൊണ്ടുവരാൻ കഴിയുമോ..... നിലവിലുള്ള 1968-ലെ നിയമപ്രകാരം കീടനാശിനി പ്രയോഗത്തെ സംബന്ധിച്ച് വ്യക്തമായ മാനദണ്ഡങ്ങളും നിയമങ്ങളും ഇവിടെയുണ്ട്. ആ നിയമങ്ങൾ പ്രകാരം ഓരോ കീടനാശിനി കണ്ടുപിടിക്കുമ്പോഴും അത് ഏത് ക്രോപ്പിന് ഉപയോഗിക്കണം, എത്രമാത്രം ഉപയോഗിക്കണം, എങ്ങനെ ഉപയോഗിക്കാൻ പാടില്ലായെന്ന് സംബന്ധിച്ച് വ്യക്തമായ മാനദണ്ഡമുണ്ട്. ഇവിടെത്തെ കൃഷി ഓഫീസർമാർ പെസ്റ്റിസൈഡ് ഇൻസ്പെക്ടർമാരാണ്. അവർ അവിടെ എല്ലാ രണ്ടാഴ്ച കൂടുമ്പോഴും വിസിറ്റ് ചെയ്യണം, സ്റ്റോക്ക് വെരിഫൈ ചെയ്യണം, ആർക്ക് കൊടുത്തുവെന്ന് അന്വേഷിക്കണം, കൃഷി ഓഫീസർമാരുടെയും

വിദഗ്ദ്ധന്മാരുടെയും പ്രിന്സിപ്പ്ഷൻ ഇല്ലാതെ കൊടുക്കാൻ പാടില്ല. ഈ നിയമങ്ങൾ 1968 മുതൽ ഉണ്ടായിട്ടും വേണ്ടത്ര പരിഗണിക്കപ്പെടാതെ പോയതുകൊണ്ടാണ് കഴിഞ്ഞ വർഷം മാത്രം 1271 മെട്രിക് ടൺ കീടനാശിനി കേരളത്തിൽ പ്രയോഗിക്കപ്പെട്ടതെന്നുള്ള കാര്യം സഭ അറിയണം. അത്രമാത്രം മെട്രിക് ടൺ കീടനാശിനി പ്രയോഗിക്കപ്പെടേണ്ട കാര്യം ഇവിടെയുണ്ടായിരുന്നോ! അത് നിയന്ത്രിക്കാൻ വേണ്ടി തീരുമാനം എടുക്കുമ്പോൾ അത് ഉത്പാദന തകർച്ചയിലേയ്ക്ക് പോകുമെന്ന് പ്രചരിപ്പിക്കുന്ന കൂട്ടത്തിൽ ആകരുതെന്നുകൊണ്ട് മാത്രമാണ് ഞാൻ പറയുന്നത്.

ശ്രീ. അനിൽ അക്കര: സർ, നമ്മുടെ നാട്ടിൽ അധികാര വികേന്ദ്രീകരണം നടപ്പിലായ സമയത്ത് ഏറ്റവും ആദ്യം അധികാരം കൈമാറിയ വകുപ്പാണ് കൃഷിവകുപ്പ്. കഴിഞ്ഞ വർഷം വലിയ വിമർശനമുണ്ടായത്, ഗ്രാമപഞ്ചായത്തുകൾ ചെലവഴിച്ച സംഖ്യയിൽ 40 ശതമാനമാണ് ഉല്പാദന മേഖലയ്ക്ക് ചെലവഴിച്ചിട്ടുണ്ടായിരുന്നത് എന്നതാണ്. കഴിഞ്ഞ തവണ അത് 20 ശതമാനമായി കുറഞ്ഞു. ഇപ്പോൾ നമുക്ക് ചോദ്യത്തിന് മറുപടിയായി തന്നതിൽ, മാനദണ്ഡങ്ങളിൽ മാറ്റം വരുത്തുന്ന കാര്യം പരിഗണനയിലല്ല എന്നാണ് തന്നിട്ടുള്ളത്. 20 ശതമാനത്തിൽ മാറ്റം വരുത്തിയില്ലെങ്കിൽ ജൈവകൃഷിക്കുവേണ്ടി

പഞ്ചായത്തുകൾക്ക് പ്രത്യേകമായി തുക വകയിരുത്താൻ തദ്ദേശവകുപ്പ് തയ്യാറായില്ലെങ്കിൽ..... കേരളത്തിൽ ഏറ്റവും കൂടുതൽ പച്ചക്കറികൾ ഉല്പാദിപ്പിക്കുന്നത് പഞ്ചായത്തുമായി ബന്ധപ്പെട്ടാണ്. ബയോ കൺട്രോൾ ലാബുകളിൽനിന്നും സൂഡോമോണസും മിത്രകീഡങ്ങളെയും ഉപയോഗിച്ചുകൊണ്ടാണ് ഇത് ചെയ്യുന്നത്. ഇത് ഇപ്പോൾ തന്നെ കിട്ടാനില്ല. പഞ്ചായത്തുകൾക്ക് തുക വയ്ക്കാൻ കഴിയുന്നില്ല. 20 ശതമാനം എന്നുള്ളത് ഒരു വലിയ പ്രഖ്യാപനമെന്ന നിലയിൽ ഗവൺമെന്റ് പറഞ്ഞതാണ്. അതിന് മാറ്റങ്ങൾ വന്നിട്ടില്ല.

ശ്രീ. വി. എസ്. സുനിൽ കുമാർ: സർ, ഇതിൽ ബഹുമാനപ്പെട്ട അംഗത്തിന് അറിയാത്ത ഒരു കാര്യമുണ്ടായിരുന്നു. കഴിഞ്ഞ ഗവൺമെന്റിന്റെ കാലത്ത് തദ്ദേശസ്വയംഭരണ സ്ഥാപനങ്ങൾ ഉല്പാദന മേഖലയിൽ 8 ശതമാനം പോലും തുക മാറ്റിവയ്ക്കുകയോ ചെലവഴിക്കുകയോ ചെയ്തിട്ടില്ല. ഈ ഗവൺമെന്റ് വന്നപ്പോൾ 20 ശതമാനം നിർബന്ധമായും ചെലവഴിക്കണമെന്ന് പറയുമ്പോൾ 12 ശതമാനം അധികം ചെലവഴിക്കാനുള്ള അനുമതി കൊടുക്കുകയാണ്. അത് 30 ശതമാനം വരെ കൊടുക്കാമെന്ന് പറയുമ്പോൾ തദ്ദേശസ്വയംഭരണ സ്ഥാപനങ്ങളിലൂടെ വൻ തുക കൃഷിക്കുവേണ്ടി ചെലവഴിക്കപ്പെടും. സഭയെ തെറ്റിദ്ധരിപ്പിക്കരുത്.

ശ്രീ. അനീൽ അക്കര: സർ, ഞാൻ പറഞ്ഞത് അതല്ല.

ശ്രീ. വി. എസ്. സുനിൽ കുമാർ: സർ, അങ്ങ് ഇത് പറഞ്ഞതുകൊണ്ട് ഒരു

കാര്യം കൂടി മനസ്സിലാക്കേണ്ടതുണ്ട്. കാർഷിക മേഖലയിലെ തകർച്ച (-)4.67

എന്നുപറയുമ്പോൾ കേന്ദ്രവിഷ്കൃത പദ്ധതി, Make in India എന്ന്

കൊട്ടിയോഷിക്കപ്പെടുന്ന പരിപാടി ശ്രീ. നരേന്ദ്ര മോദി

നടപ്പാക്കിക്കൊണ്ടിരിക്കുകയാണ്. ആ പരിപാടിയിൽ കാർഷിക മേഖലയ്ക്കുവേണ്ടി

ചെലവഴിക്കുന്ന തുക വളരെ ചെറുതാണ്. ശ്രീ. കെ. കൃഷ്ണകുട്ടി ഇവിടെ

സൂചിപ്പിച്ചതാണിത്. ഇവിടെ വലിയ പദ്ധതികൾക്കുവേണ്ടിയും റോഡ്

നിർമ്മാണത്തിനുവേണ്ടിയുമൊക്കെ കോടിക്കണക്കിന് രൂപ ചെലവഴിക്കുമ്പോൾ

കാർഷിക മേഖലയ്ക്കുവേണ്ടിയുള്ള വിഹിതം വെട്ടിക്കുറച്ചതിന്റെ ഫലമായി RKVY,

NFSM തുടങ്ങിയ പദ്ധതികൾക്ക് നൂറ് ശതമാനം കേന്ദ്രവിഹിതമുണ്ടായിരുന്നത്

2016-17-ൽ 60:40 ആയി കുറച്ചു. എൻ.എച്ച്.എം.-ന്റെ കാര്യത്തിൽ 2015 വരെ

85:15 ആയിരുന്നു. 15 ശതമാനമാണ് സംസ്ഥാന

ഗവൺമെന്റിന്റെ വിഹിതം. അത് 60:40 ആയി കുറച്ചിരിക്കുകയാണ്.

അങ്ങനെവരുമ്പോൾ സംസ്ഥാന ഗവൺമെന്റുകൾ ഇതുവരെ ചെലവഴിച്ചതിനേക്കാൾ

അമിതമായ ഭാരം കേന്ദ്ര ഗവൺമെന്റ് സംസ്ഥാനങ്ങൾക്കുമേൽ

അടിച്ചേല്പിക്കുകയാണ്. കാർഷിക മേഖലയ്ക്കുവേണ്ടി കേന്ദ്ര ഗവൺമെന്റ് വലിയ ഗുരുതരമായ രീതിയിൽ നിലപാട് സ്വീകരിക്കുമ്പോഴാണ് സംസ്ഥാന ഗവൺമെന്റ് ഉല്പാദന മേഖലയിൽ പഞ്ചായത്തുകൾക്ക് കൊടുക്കുന്ന വിഹിതം വർദ്ധിപ്പിച്ചുകൊണ്ട് നിങ്ങളുടെ ഗവൺമെന്റ് കൊടുത്തതിനേക്കാൾ കൂടുതൽ കൊടുക്കുന്നത്. കാർഷിക മേഖലയുടെ വികസനത്തിനുവേണ്ടി ഗവൺമെന്റ് ചെയ്യുന്ന വളരെ വ്യക്തമായ ഇടപെടലിന്റെ ഭാഗമായിട്ടാണിത്.

ഇവിടെ ചെറു ധാന്യങ്ങൾ ഉൾപ്പെടെയുള്ള ധാന്യങ്ങളുടെ ഉല്പാദനം വർദ്ധിപ്പിക്കാൻ കഴിയണം. അതോടൊപ്പം ഒരിക്കലും ഒരു വകുപ്പെന്ന നിലയിൽ കൃഷി വകുപ്പിന് മാത്രമായി ഈ കാർഷിക മേഖലയുടെ വളർച്ചയെ മുന്നോട്ടുകൊണ്ടുപോകാൻ സാധ്യമല്ല. ഇറിഗേഷൻ വകുപ്പിന്റെയും സഹകരണ വകുപ്പിന്റെയും വനം വകുപ്പിന്റെയും മൃഗസംരക്ഷണ വകുപ്പിന്റെയും ഗ്രാമവികസന വകുപ്പിന്റെയും തദ്ദേശസ്വയംഭരണ വകുപ്പിന്റെയും സഹായം ആവശ്യമാണ്. ഇങ്ങനെയൊരു കോ-ഓർഡിനേഷൻ ആവശ്യമാണ്. നേരത്തെ ശ്രീ.

കെ. കൃഷ്ണൻകുട്ടി ഇവിടെ സൂചിപ്പിക്കുകയുണ്ടായി. പ്രധാനമന്ത്രിയുടെ കൃഷി സഞ്ചായി യോജനയുമായി ബന്ധപ്പെട്ടുള്ള ഇറിഗേഷൻ പ്രോജക്ടിന്റെ കാര്യത്തിൽ നിങ്ങളുടെ ഗവൺമെന്റ് കാണിച്ച വളരെ ഗുരുതരമായൊരു വീഴ്ചയെ സംബന്ധിച്ച് ഞാൻ

ചൂണ്ടിക്കാണിക്കുകയാണ്. വിവിധ വകുപ്പുകളെ ഏകോപിപ്പിച്ചുകൊണ്ട് തദ്ദേശസ്വയംഭരണ സ്ഥാപനങ്ങളുടെയും ജനപ്രതിനിധികളുടെയും കൂടി സാന്നിധ്യത്തിൽ ചർച്ച നടത്തിവേണം ഇറിഗേറ്റഡ്, നോൺ ഇറിഗേറ്റഡ് പ്രദേശങ്ങളുടെ പ്ലാനുണ്ടാക്കി പദ്ധതി തയ്യാറാക്കാൻ. പക്ഷേ 14 ജില്ലകളിലും യാതൊരു ശാസ്ത്രീയതയുമില്ലാതെ കേന്ദ്ര ഗവൺമെന്റിന്റെ കയ്യിൽ കിട്ടിയാൽ എടുത്ത് ദൂരെ കളയുന്ന രീതിയിലുള്ള റിപ്പോർട്ടുണ്ടാക്കി. ഈ ഗവൺമെന്റ് വന്നതിനുശേഷം ആ റിപ്പോർട്ടുകളിൽ മാറ്റം വരുത്താൻവേണ്ടി കളക്ടർമാരുടെ യോഗം വിളിച്ചുകൂട്ടുകയും ഇത് വളരെ പ്രധാനപ്പെട്ട ഒരു ഉത്തരവാദിത്തമായി എടുത്തിരിക്കുകയാണ്. കേന്ദ്ര ഗവൺമെന്റിൽനിന്നും ലഭ്യമാകുന്ന പദ്ധതി വിഹിതം ലഭിക്കാൻവേണ്ട നിലയിൽ മാറ്റം വരുത്തുകയാണ്. ഈ രീതിയിൽ അടിസ്ഥാനപരമായ മാറ്റങ്ങൾ ഈ മേഖലയിൽ ഗവൺമെന്റ് കൊണ്ടുവരികയാണ്.

നിങ്ങൾ മനസ്സിലാക്കേണ്ട ഒരു കാര്യം, ഞങ്ങൾ അധികാരത്തിൽ വരുമ്പോൾ നെൽകൃഷിക്കാർക്ക് കൊടുക്കാനുള്ള കുടിശ്ശിക നിങ്ങൾ വരുത്തിയത് 339 കോടി രൂപയാണ്. 7 മാസത്തെ പെൻഷൻ കുടിശ്ശിക 225 കോടി രൂപയും നാളികേര കൃഷിക്കാർക്ക് കൊടുക്കാനുള്ളത് 80 കോടി രൂപയുമാണ്. പ്രകൃതി ദുരന്തം മൂലം 2012 മുതൽ ഒരു നയാപൈസ നിങ്ങൾ കൊടുത്തിട്ടില്ല. 2012-13-ൽ 10 കോടി 14

ലക്ഷം രൂപയും 2013-14-ൽ 13 കോടി 94 ലക്ഷം രൂപയും 2014-15-ൽ 32 കോടി രൂപയും 2015-16-ൽ 36 കോടി 28 ലക്ഷം രൂപയും ഉൾപ്പെടെ 92 കോടി രൂപയാണ് ഈ പാവപ്പെട്ട കൃഷിക്കാർക്ക് നിങ്ങൾ കൊടുക്കാനുള്ളത്. ഒരു വാഴ പോയാൽ കൃഷിക്കാരന് കൊടുക്കുന്ന 100 രൂപ അടക്കമുള്ള തുക മൂന്നനാല് കൊല്ലമായി നിങ്ങൾ കൊടുത്തിട്ടില്ല. എന്നിട്ടാണ് നിങ്ങൾ ഈ പറയുന്നത്.

നിങ്ങൾ പെൻഷൻ കുടിശ്ശികയെപ്പറ്റി പറഞ്ഞു. നിങ്ങൾ പെൻഷന്റെ മാനദണ്ഡമുണ്ടാക്കിയത് എങ്ങനെയാണ്? 5 ഏക്കർ ഭൂമിയുണ്ടാകണം, 60 വയസ്സ് കഴിയണം. ഒരു മാനദണ്ഡമാണിത്. വെൽഫെയർ ബോർഡില്ല. ഖജനാവിൽനിന്നും നേരിട്ട് പണം കൊടുക്കണം. കഴിഞ്ഞ വർഷം മാത്രം ഒരു ലക്ഷത്തി അമ്പത്തിയാറായിരം കൃഷിക്കാരുടെ എണ്ണമാണ് വർദ്ധിച്ചത്. മൂന്ന് ലക്ഷത്തി അമ്പത്തിയാറായിരം കൃഷിക്കാർക്കാണ് പെൻഷൻ കൊടുക്കേണ്ടത്. ഈ ഗവൺമെന്റ് അധികാരത്തിൽ വന്നയുടനെ ഒരു മാനദണ്ഡവും നോക്കാതെ ഖജനാവിലുണ്ടായിരുന്ന 112 കോടി രൂപ അതുവരെയുള്ള ഏഴ് മാസത്തെ കുടിശ്ശിക കൊടുത്തുതീർത്തു. നിങ്ങൾ അത് പറയാത്തത് എന്താണ്? ഇവിടെ ഒരു പൈസ മാറ്റിവെച്ചില്ല. ഇതിൽ അനധികൃതമായി ധാരാളം ആളുകളുണ്ടെന്നും അത് പരിശോധിക്കണമെന്നും ധനകാര്യ വകുപ്പ് ഞങ്ങളോട് പറഞ്ഞു. അത്

പരിശോധിക്കേണ്ട എന്നാണോ നിങ്ങളുടെ അഭിപ്രായം? 5 ഏക്കർ ഭൂമി, 60 വയസ് പ്രായം എന്നുപറഞ്ഞാൽ ഒരു വരുമാന മാനദണ്ഡവുമില്ലാതെ ധാരാളം ആളുകൾക്ക് പെൻഷൻ കൊടുക്കാൻ കഴിയുമോ? ശ്രീ. കെ. കൃഷ്ണൻകുട്ടിയുടെ കാർഷിക നയത്തിന്റെ ഭാഗമായി നിങ്ങൾ ആരംഭിക്കാൻ തീരുമാനിച്ച കർഷക ക്ഷേമ ബോർഡ് ഞങ്ങൾ തള്ളിക്കളയുകയല്ല. ആ കർഷക ക്ഷേമബോർഡ് കേരളത്തിൽ രൂപീകരിക്കാനും ഈ പെൻഷൻ പദ്ധതി ആ ബോർഡിനെ ഏൽപ്പിക്കാനും പോകുകയാണ്. അതിനുമുമ്പായി ഈ രംഗത്ത് നിലനിൽക്കുന്ന അവ്യക്തതകൾ മാറ്റാനും മാനദണ്ഡം പുതുക്കി നിശ്ചയിക്കാനുംവേണ്ടി കൃഷിവകുപ്പ് ഉദ്യോഗസ്ഥന്മാരെ ചുമതലപ്പെടുത്തിയിരിക്കുകയാണ്. അത് നിശ്ചയിച്ചുകഴിഞ്ഞാൽ ഒരു താമസവുമില്ലാതെ നിങ്ങളെക്കാൾ ഉത്തരവാദിത്തത്തോടുകൂടി എല്ലാവർക്കും പെൻഷൻ കൊടുക്കും. റബ്ബർ കൃഷിക്കാരെക്കുറിച്ച് ഇന്നലെ കെ. എം. മാണി സാർ ഇവിടെ അടിയന്തരപ്രമേയം അവതരിപ്പിച്ചു. ഞാൻ അതിന് മറുപടിയും പറഞ്ഞതാണ്. ബഹുമാനപ്പെട്ട പ്രതിപക്ഷ നേതാവിനോട് എനിക്ക് ചോദിക്കാനുള്ളത് വാസ്തവത്തിൽ ഇന്നലെ അങ്ങ് വാക്കൗട്ട് നടത്തിയത് ശ്രീ. പി. ചിദംബരത്തിന് എതിരെ ആയിരുന്നില്ലേ?

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ശ്രീ. പി. ചിദംബരം

പോയിട്ട് എത്രയോ കാലമായി. ശ്രീ. പി. ചിദംബരം പോയിട്ട് അധിക കാലമൊന്നും ആയിട്ടില്ല. ചിദംബരം പോയിട്ടും അതിന്റെ ദോഷം ഇപ്പോഴും പോയിട്ടില്ല. അതാണ് പ്രശ്നം. ശ്രീ. പി. ചിദംബരം പോയിട്ടും

അദ്ദേഹത്തിന്റെ ദോഷം ഇപ്പോഴും നിലനില്ക്കുന്നുവെന്ന് പറഞ്ഞാൽ എത്രമാത്രം പ്രശ്നമാണ് അദ്ദേഹം ഉണ്ടാക്കിയതെന്ന് മനസ്സിലായില്ലേ? ഞാൻ അങ്ങയോട് ചോദിക്കുന്നു, അന്ന് നിങ്ങൾ ആരംഭിച്ച നയമാണല്ലോ ഈ കാര്യങ്ങൾക്കെല്ലാം കാരണം. ശ്രീ. എസ്. ശർമ്മ ആസിയാൻ കരാറിനെപ്പറ്റി ഇവിടെ

നേരത്തെ സൂചിപ്പിച്ചു. റബ്ബർ കൃഷിക്കാർക്ക് നിങ്ങളുടെ ഗവൺമെന്റിന്റെ കാലത്ത് 300 കോടി രൂപ മാറ്റിവച്ചു. പിന്നീട് അത് 500 കോടി രൂപയായി വർദ്ധിപ്പിച്ചുവെന്ന് ബഹുമാന്യനായ മുൻമുഖ്യമന്ത്രി പറഞ്ഞു. ഞാൻ അങ്ങ പറഞ്ഞതിനുശേഷം വീണ്ടും കണക്ക് നോക്കി. 60 കോടി രൂപയിൽ താഴെയാണ് നിങ്ങൾ കൊടുത്തിരിക്കുന്നത്.

ശ്രീ. ഉമ്മൻ ചാണ്ടി: സർ, അങ്ങ് ഇവിടെ അസത്യം പറയില്ലായെന്ന് ഞാൻ വിശ്വസിക്കുന്നു. ഇത് അങ്ങയെ തെറ്റിദ്ധരിപ്പിച്ചതാണ്. ഇന്നലെ ഞാൻ നോക്കി. കഴിഞ്ഞ ബഡ്ജറ്റിലെ 300 കോടി രൂപയും ചെലവഴിച്ചു. അങ്ങ് ഒരു കണക്ക് പറഞ്ഞു. അതുകൊണ്ടാണ് അങ്ങയെ തെറ്റിദ്ധരിപ്പിച്ചെന്ന് ഞാൻ പറഞ്ഞത്. ഈ

വർഷത്തെ ബഡ്ജറ്റിൽ 500 കോടി രൂപയുണ്ട്. ആ 500 കോടി രൂപയിൽ ആറുമാസമായി നിങ്ങൾ 254 കോടി രൂപ കൊടുത്തുവെന്ന് പറയുന്നത് ശരിയാണ്. അത് ഈ വർഷത്തേയ്ക്കുള്ളതാണ്. ഞാൻ ആധികാരികമായി പറയുകയാണ് ഞങ്ങൾ കഴിഞ്ഞ വർഷത്തെ 300 കോടി രൂപയും കൊടുത്തിട്ടുണ്ട്.

ശ്രീ. വി. എസ്. സുനിൽ കുമാർ: സർ, ഞാൻ അങ്ങയോട് തർക്കിക്കാൻവേണ്ടി പറയുന്നതല്ല. അങ്ങയോട് ഒരു കാര്യം പറയാനുണ്ട്. പ്രധാനപ്പെട്ട കാര്യം വ്യക്തമാക്കാൻ തന്നെയാണ് ഉദ്ദേശിക്കുന്നത്. ഞാൻ പറയട്ടെ, 60 കോടി രൂപയിൽ താഴെയാണെന്ന് പറഞ്ഞല്ലോ; ഈ ഗവൺമെന്റ് വന്നശേഷമാണ് ബാക്കി വരുന്ന 300 കോടി രൂപയിലെത്തിക്കുന്ന തുക പൂർണ്ണമായി കൊടുത്തത്. നിങ്ങളുടെ 300 കോടി രൂപ കൊടുക്കാൻ ഞങ്ങൾ വരേണ്ടിവന്നു എന്നേയുള്ളൂ. അതൊന്നും ആരും ഇതുവരെ പറഞ്ഞിട്ടില്ല. ഇനി 500 കോടി രൂപ മാറ്റിവെച്ചത് ഞങ്ങൾ അടുത്തവർഷം തീർച്ചയായും കൊടുക്കും. രണ്ടാംഘട്ടം രജിസ്ട്രേഷന്റെ കാര്യത്തിലുള്ള അവിശ്വത മാറ്റാൻവേണ്ടി അത് നീട്ടിക്കൊടുക്കാൻ തീരുമാനിച്ചിരിക്കുകയാണ്. ഞാൻ അങ്ങയോട് തർക്കിക്കാനോ അങ്ങ് പറഞ്ഞ കാര്യങ്ങൾ ഇല്ലാതാക്കാൻവേണ്ടിയോ പറയുന്നതല്ല. വസ്തുത വസ്തുതയായി തന്നെ കാണണം.

ശ്രീ. ഉമ്മൻ ചാണ്ടി: സർ, അങ്ങ് പറഞ്ഞപ്പോൾ ഞാൻ ആകെ പകച്ചുപോയി.

കാരണം എന്റെ കൈയ്യിലുള്ള കണക്ക് വ്യത്യസ്തമാണ്. അതുകൊണ്ട് ഇന്നലെ ഞാൻ ഡിപ്പാർട്ടുമെന്റിൽനിന്ന് ചെക്ക് ചെയ്തു. അതനുസരിച്ചാണ് 300 കോടി രൂപ കൊടുത്തുകഴിഞ്ഞുവെന്ന് മനസ്സിലായത്. ഈ വർഷത്തെ 500 കോടി രൂപയിൽ നിന്ന് 254 കോടി രൂപ നിങ്ങൾ കൊടുത്തിട്ടുണ്ട്. അത് ഞാൻ സമ്മതിക്കുന്നു. അത് ഈ വർഷത്തെ ആറുമാസത്തേക്കുള്ളതാണ് കൊടുത്തിരിക്കുന്നത്.

ശ്രീ. വി. എസ്. സുനിൽ കുമാർ: സർ, അങ്ങനെയല്ല. കഴിഞ്ഞവർഷത്തെ 300 കോടി രൂപയിൽ നിങ്ങൾ ഒന്നും കൊടുക്കാതിരുന്നതാണ്. ഇപ്പോൾ ഞാൻ കഴിഞ്ഞ ബഡ്ജറ്റിൽ വച്ച 113 കോടി രൂപയാണ് കർഷക പെൻഷനുവേണ്ടി കൊടുത്തിരിക്കുന്നത്. വ്യക്തികൾ മാത്രമേ മാറുന്നുള്ളൂ; ഗവൺമെന്റ് മാറുന്നില്ല. അതിനകത്ത് കൊടുക്കാൻ തീരുമാനിക്കുന്ന ഒരു ഡിറ്റർമിനേഷനുണ്ട്; അവിടെയാണ് വ്യത്യാസം. നിങ്ങൾ 56 കോടി രൂപ കൊടുത്ത് അവസാനിപ്പിച്ചപ്പോൾ ഞങ്ങൾ അത് 300 കോടി രൂപയായി തികച്ച് കൊടുത്തു. അതല്ലാതെ ഞങ്ങൾ ഒന്നും ചെയ്തില്ല. As on date നോക്കിയാൽ മതി. ഞാൻ തർക്കിക്കാൻ പറയുന്നതല്ല. നാളികേരത്തിന്റെ കാര്യത്തിൽ ഞാനൊരു കാര്യം വ്യക്തമാക്കാൻ ആഗ്രഹിക്കുകയാണ്. നാളികേര സംഭരണത്തിന്റെ കാര്യത്തിൽ ഒരുപാട് പ്രശ്നങ്ങൾ നിലനില്ക്കുന്നു. പ്രതിപക്ഷാംഗങ്ങൾ പറഞ്ഞ വിമർശനത്തെ

ഞാൻ ഉൾക്കൊള്ളുകയാണ്. നാളികേര സംഭരണരംഗത്ത് നിരവധി പ്രശ്നങ്ങളുണ്ട്. എന്താണ് കാര്യം? കേരഫെഡ് എന്നുപറയുന്ന സ്ഥാപനത്തിന് എൽ.ഡി.എഫ്. ഗവൺമെന്റ് അധികാരത്തിൽനിന്ന് വിട്ടൊഴിയുമ്പോൾ 65 കോടി രൂപ ഫിക്സ്ഡ് ഡെപ്പോസിറ്റുണ്ടായിരുന്നതാണ്. ആ കേരഫെഡാണ് ഇതിന്റെ സംഭരണം ഏറ്റെടുത്തിരിക്കുന്നത്. കേരഫെഡിന്റെ നാളികേര സംഭരണത്തെ സംബന്ധിച്ച് ഫിനാൻസ് ഡിപ്പാർട്ടുമെന്റിന്റെ റിപ്പോർട്ട് ഞങ്ങളാണ് പരിശോധിച്ചത്. ആ റിപ്പോർട്ടിൽ പറയുന്ന കാര്യം, നാളികേരം സംഭരിച്ച് കൊപ്രയാക്കി കൊടുക്കുന്നതുമായി ബന്ധപ്പെട്ടുകൊണ്ട് സംഭരണ കാര്യത്തിൽ നടന്ന ഗുരുതരമായ അഴിമതിയാണ്. അത് ഒന്നോ രണ്ടോ കോടി രൂപയുടെ അഴിമതിയല്ല; നിരവധി കോടികളുടെ അഴിമതിയാണ്. ആ അഴിമതി കണ്ടുപിടിക്കുകയും വിജിലൻസിനെക്കൊണ്ട് അന്വേഷിക്കാൻ തീരുമാനിക്കുകയും ചെയ്തു. ഈ ഗവൺമെന്റ് വന്നശേഷം 57 കോടി രൂപ കുടിശ്ശികയിലേക്ക് കൊടുത്തു. കേരഫെഡിന്റെ ഉത്പാദനം തകർന്നുകൊണ്ടിരിക്കുന്ന സാഹചര്യത്തിൽ ഈ ഗവൺമെന്റ് വന്നതിനുശേഷം ഓണക്കാലത്ത് മാത്രം 2700 മെട്രിക് ടൺ വെളിച്ചെണ്ണ ഉത്പാദിപ്പിച്ചു. കേരഫെഡിന്റെ ചരിത്രത്തിലെ ഏറ്റവും വലിയ ഉത്പാദനമാണിത്. ഉത്പാദനം വർദ്ധിപ്പിക്കുകയും കേരഫെഡിനെ കുറച്ചുകൂടി

സജീവമാക്കുകയും ചെയ്തു. കൊപ്ര സംഭരണവുമായി ബന്ധപ്പെട്ട് നാലു കൊല്ലമായി നിങ്ങൾ നാഫെഡുമായി ഒരിടപാടും നടത്തിയില്ല. ഈ ഗവൺമെന്റ് വന്നതിനുശേഷം പ്രിൻസിപ്പൽ സെക്രട്ടറിയെ അങ്ങോട്ടയയ്ക്കുകയും ഇടപാട് നടത്തുകയും നാഫെഡുമായി കൊപ്ര സംഭരണത്തിന് ഒരു എഗ്രിമെന്റ് ഉണ്ടാക്കുകയും ചെയ്തു. ഞങ്ങൾ ഇവരെയെല്ലാം വിളിച്ചിരിക്കുകയാണ്. ഫിനാൻസ് ഡിപ്പാർട്ടുമെന്റ് പറഞ്ഞിരിക്കുന്ന ഒരു കാര്യം, കുടിശ്ശിക കൊടുത്തിരിക്കുന്നതുമായി ബന്ധപ്പെട്ട് ഉണ്ടായിരിക്കുന്ന അഴിമതി ഗുരുതരമായ ഒരു വിഷയമാണെന്ന് ഫിനാൻസ് ഡിപ്പാർട്ടുമെന്റ് കണ്ടുപിടിച്ചിരിക്കുന്ന സാഹചര്യത്തിൽ കഴിഞ്ഞ ഭരണസമിതിയുടെ കാലത്ത് നടന്നിരിക്കുന്ന കണക്കുകൾ കൃത്യമായി രേഖപ്പെടുത്തി തരാതെ ഫിനാൻസ് ഡിപ്പാർട്ടുമെന്റിന് പണം കൊടുക്കാൻ കഴിയില്ലെന്നുള്ള നിലപാട് സ്വീകരിച്ചിരിക്കുകയാണ്. അത് ന്യായമായ ഇടപാടാണ് തള്ളിക്കളയാൻ കഴിയുന്ന കാര്യമല്ല. അതുകൊണ്ട് ഗവൺമെന്റ് കൊടുക്കേണ്ട പണം കൊടുക്കാൻ ഒരു തടസ്സമുണ്ടായി. എന്നാൽ ഗവൺമെന്റ് വെറുതെയിരുന്നില്ല. ഗവൺമെന്റ് നാഫെഡിനെയും കേരഫെഡിനെയും മാർക്കറ്റ് ഫെഡിനെയും വിളിച്ച് നാളികേരം സംഭരിക്കാൻവേണ്ടി സംവിധാനമുണ്ടാക്കുന്നതിനെപ്പറ്റി ആലോചിച്ചു. അതിനുശേഷം ഫിനാൻസ് ഡിപ്പാർട്ടുമെന്റുമായി ചർച്ച നടത്തുകയും കേരഫെഡ്

ലോൺ എടുത്താൽ ഗവൺമെന്റ് അതിനകത്ത് ഗ്യാരന്റി കൊടുക്കാമെന്ന ഒരു നിലപാട് ഇപ്പോൾ ഫിനാൻസ് ഡിപ്പാർട്ടുമെന്റ് സ്വീകരിച്ചിരിക്കുകയാണ്. ആ ഗ്യാരന്റിയുടെ അടിസ്ഥാനത്തിൽ കേരഫെഡ് സംസ്ഥാന സഹകരണ ബാങ്കിൽ നിന്നോ ഷെഡ്യൂൾഡ് ബാങ്കിൽ നിന്നോ ഗവൺമെന്റ് കൊടുക്കാനുള്ള തുക ലോൺ എടുത്താൽ, കൃഷിക്കാർക്ക് കൊടുക്കാനുള്ള തുക മുഴുവൻ കൊടുക്കാൻ കഴിയുമെന്നുള്ള ഒരു തീരുമാനം ഗവൺമെന്റ് എടുത്തുകഴിഞ്ഞിട്ടുണ്ട്. ആ ലോൺ എടുത്താൽ കൃഷിക്കാർക്ക് കൊടുക്കാനുള്ള കുടിശ്ശിക പൂർണ്ണമായിട്ടും കൊടുത്ത് തീർക്കാൻ സാധിക്കും. അതുവരെ നിങ്ങൾ ക്ഷമിക്കണം. ഈ അഴിമതിയാണ് തുക കൊടുത്തുതീർക്കാൻ തടസ്സമായതെന്ന് ഞാൻ വളരെ വ്യക്തമായി സൂചിപ്പിക്കാൻ ആഗ്രഹിക്കുകയാണ്.

ശ്രീ. പി. ജെ. ജോസഫ്: സർ, പച്ചത്തേങ്ങ സംഭരിക്കുകയെന്നുള്ള പരിപാടി നിർത്തിവയ്ക്കേണ്ട കാര്യമില്ല. അത് പാരലലായിട്ട് തുടരാനല്ലേ?

ശ്രീ. വി. എസ്. സുനിൽ കുമാർ: സർ, സംഭരണം നിർത്തിയിട്ടില്ല. സംഭരണം തുടരുകയാണ്. എവിടെയെങ്കിലും സംഭരണം നിർത്തിയിട്ടുണ്ടെങ്കിൽ, അത് അവിടെനിന്ന് എടുക്കുന്നതിലുള്ള തടസ്സം കൊണ്ട് പത്തോ പതിനഞ്ചോ ദിവസം എടുത്താലും വീണ്ടും അവിടെ നിന്ന് എടുക്കുകയാണ്. ഒരു ഫാമിൽ നിന്നും

രണ്ടുമാസത്തിൽ 10 നട്ടുകൾ എന്ന നിലയിൽ, ഇത് നിങ്ങളുണ്ടാക്കിയ ഒരു മാനദണ്ഡമാണ്. ഞങ്ങൾ അത് മാറ്റിയിട്ടില്ല; മാറ്റാൻ ആഗ്രഹിക്കുകയാണ്. ഇപ്പോൾ ഒരു പാമിൽ നിന്നും 15 നട്ടുകളെങ്കിലും എടുക്കാനും തുക ഇരുപത്തിയഞ്ചോ ഇരുപത്തിയേഴോ ആയി വർദ്ധിപ്പിക്കാനും തീരുമാനിച്ചിട്ടുണ്ട്. ഈ പ്രശ്നം പരിഹരിച്ചുകഴിഞ്ഞാൽ മുൻകാലപ്രാബല്യത്തോടുകൂടി അതിനാവശ്യമായ നടപടികൾ എടുക്കും. അതിനുള്ള സാവകാശം വേണം. ബഹുമാനപ്പെട്ട പ്രതിപക്ഷാംഗങ്ങൾക്കൂടി അത് മനസ്സിലാക്കണം. ഗവൺമെന്റിന് ഇക്കാര്യത്തിൽ ഒന്നും മറച്ചുവയ്ക്കാനില്ല. വ്യക്തമായ രീതിയിൽതന്നെ മുന്നോട്ടുപോകും. ഒരു സ്ഥലത്തും നാളികേര സംഭരണം നിർത്തിവെച്ചിട്ടില്ല; നാളികേരം നേരത്തെ എടുത്തുകൊണ്ടിരുന്നതു പോലെതന്നെ എടുത്തുകൊണ്ടിരിക്കുകയാണ്. കൃഷിക്കാർതന്നെ പറയുന്ന ഒരു കാര്യം, പണം തന്നില്ലെങ്കിലും കുഴപ്പമില്ല, നാളികേരം വാങ്ങണമെന്നാണ്. പണം പിന്നീട് തന്നാലും മതിയെന്നാണ്. കാരണം നാളികേരം അവിടെ സൂക്ഷിക്കാൻ കഴിയില്ല. ഞങ്ങളുടെ രീതി നാളികേരം പൊളിച്ചു വാങ്ങുകയെന്നുള്ളതാണ്. ഇങ്ങനെ വാങ്ങുന്ന നാളികേരം സൂക്ഷിക്കാൻ കഴിയുന്ന കാര്യമല്ല. 392 കൃഷിഭവനങ്ങൾ വഴിയാണ് വാങ്ങിക്കൊണ്ടിരിക്കുന്നത്. നിങ്ങൾ വാങ്ങിക്കൊണ്ടിരുന്ന അതേ കൃഷിഭവനിൽ നിന്നുതന്നെയാണ് ഞങ്ങളും വാങ്ങുന്നത്.

എന്നാൽ പുതിയ അപേക്ഷകൾ ക്ഷണിച്ച് 300 കൃഷിഭവനങ്ങളെ 500 കൃഷിഭവനിലേക്ക് വർദ്ധിപ്പിക്കാൻ ഗവൺമെന്റ് തീരുമാനിച്ചിട്ടുണ്ട്. അതിന്റെ 512 അപേക്ഷകൾ കിട്ടിയിട്ടുണ്ട്. ആ 512 അപേക്ഷകളുടെ അടിസ്ഥാനത്തിൽ തീരുമാനമെടുക്കും.

ശ്രീ. ഇ. പി. ജയരാജൻ: സർ, നാളികേര വികസനത്തിനുവേണ്ടി കേന്ദ്രഗവൺമെന്റ് 50 കോടിയിൽപരം രൂപ നാളികേരവികസന ബോർഡിന് കൊടുത്തു. ആ പണം മുഴുവൻ ആഘോഷം നടത്തി, ഒരു നാളികേര കൃഷിക്കാരന്മാരുടേയും സബ്സിഡി ആനുകൂല്യം കൊടുത്തില്ല. ബഹുമാന്യനായ ഉമ്മൻചാണ്ടി ഗവൺമെന്റിന്റെ കാലത്ത് ചെയ്തിരിക്കുന്നത്, തമിഴ്നാട്ടിൽനിന്ന് കുറഞ്ഞ വിലയ്ക്ക് കിട്ടുന്ന നാളികേരം വാങ്ങിക്കൊണ്ടുവന്ന് ഇവിടത്തെ സംഭരണ തത്വത്തെയും കൃഷിക്കാരുടെ അനുകൂലമായ സാഹചര്യത്തെയും അപ്പാടെ തകർത്തുകളയുകയാണ്. അതുസംബന്ധിച്ച് ഗവൺമെന്റ് അന്വേഷണം നടത്തണം.

ശ്രീ. വി. എസ്. സുനിൽ കുമാർ: സർ, നാളികേര വികസന ബോർഡും, നാളികേര വികസന പ്രൊഡക്ഷൻ കമ്പനി 29 കമ്പനികൾ രൂപീകരിച്ചു. അതിൽ മൂന്ന് കമ്പനികളൊഴിച്ച് ആർക്കുംതന്നെ പണം കിട്ടിയിട്ടില്ല. അതുസംബന്ധിച്ച്

ഗുരുതരമായ അഴിമതി ആരോപണം ഉണ്ടായിട്ടുണ്ട്. ഇതുമാത്രമല്ല കൃഷി വകുപ്പുമായി ബന്ധപ്പെട്ടുകൊണ്ട് നടന്ന അഴിമതി ആരോപണത്തെപ്പറ്റിയും അഴിമതിയെപ്പറ്റിയും പറയുകയാണെങ്കിൽ അത് രാഷ്ട്രീയ ചർച്ചയായി മാറിപ്പോകുമല്ലോ എന്നു വിചാരിച്ച് ഞാൻ പറയാത്തതാണ്. ഞാൻ വിട്ടുവീഴ്ച ചെയ്യുന്നില്ല. അങ്ങനെ ഒരു വിട്ടുവീഴ്ചയും പ്രതീക്ഷിക്കേണ്ട. ഞാൻ പറയാത്തത് ബഹുമാനപ്പെട്ട സ്പീക്കർ എനിക്കൊരു കത്ത് തന്നു. ബഹുമാനപ്പെട്ട കെ. സി. ജോസഫ് ചോദ്യം ചോദിച്ചു
എന്നെ കഴയുരുത്.

ശ്രീ. കെ. സി. ജോസഫ്: സർ, നാളികേര സംഭരണം നടക്കുന്നുവെന്ന് പറഞ്ഞു. ഞാൻ പറയുന്നു കണ്ണൂർ ജില്ലയിൽ കഴിഞ്ഞ ഒന്നര മാസക്കാലമായി നാളികേരം സംഭരിക്കുന്നില്ല. കാരണം യാർഡുകളിൽ കൊപ്ര നിറഞ്ഞുകഴിഞ്ഞു; സംഭരിക്കാൻ സാധിക്കുന്നില്ല. അങ്ങ് അത് അന്വേഷിക്കണം. ഈ സഭയിൽ പറയുമ്പോൾ അങ്ങയുടെ പ്രസ്താവന വസ്തുതാപരമായിരിക്കണം.

ശ്രീ. വി. എസ്. സുനിൽ കുമാർ: സർ, ഏതെങ്കിലും സ്ഥലത്ത് കൊപ്രാ യാർഡിൽ നിറയുകയോ സംഭരണം നടത്താൻ കഴിയാതെ വന്നാൽ കൃഷിക്കാരിൽ നിന്നും പൊളിച്ചുവാങ്ങാൻ കഴിയാത്ത സ്ഥലത്ത് രണ്ടാഴ്ചയോ ഒരു മാസമോ ചിലപ്പോൾ നിന്നിട്ടുണ്ടായിരിക്കാം. അതിന്റെ അർത്ഥം നിർത്തിയെന്നല്ല.

കൃഷിക്കാരിൽ നിന്നും വാങ്ങിയത് കേടാകാതിരിക്കാൻ ചെയ്യുന്ന മെക്കാനിസമാണ്. അതിൽ എന്തെങ്കിലും ഉണ്ടെങ്കിൽ പരിശോധിക്കാം. യാതൊരു പ്രശ്നവുമില്ല. ഗവൺമെന്റ് നിർത്താൻ തീരുമാനിച്ചിട്ടില്ല തുടരാൻ തന്നെയാണ് തീരുമാനിച്ചിരിക്കുന്നത്. ശ്രീ. ഇ. പി. ജയരാജൻ പറഞ്ഞതുപോലെ ഇക്കാര്യത്തിൽ വ്യക്തമായ അന്വേഷണം ഉണ്ടാകുമെന്നാണ് ഞാൻ പറഞ്ഞത്. ഇക്കാര്യത്തിൽ മാത്രമല്ല പല കാര്യങ്ങളിലും ഇതുപോലുള്ള ആരോപണം ഉണ്ടായിട്ടുണ്ട്. അതെല്ലാം അന്വേഷിക്കും. അതൊന്നും വിശദമാക്കാൻ ആഗ്രഹിക്കുന്നില്ല. ഇന്ന് അതിനെക്കാൾ ഗുരുതരമായ വിഷയം നമ്മുടെ മുൻപിലുണ്ട്. ഇനി വരാൻ കാലം വലിയ വരൾച്ചയാണ് നമ്മൾ നേരിടാൻ പോകുന്നത്. ഞെട്ടിപ്പിക്കുന്ന വാർത്തകളാണ് ഇപ്പോൾ വയനാട്ടിൽ നിന്നും കേൾക്കുന്നത്. പാലക്കാട്, വയനാട് ജില്ലകളിൽ വെള്ളമില്ലാതെ കൃഷിക്കാർ വളരെ പ്രയാസപ്പെടുകയാണ്. മണ്ണ് ചുട്ടുപൊള്ളി മണ്ണിരകൾ ചാകുന്നു എന്ന പ്രധാനപ്പെട്ട വാർത്തയാണ് വയനാട്ടിൽ നിന്നും വന്നിരിക്കുന്നത്. ഒരുപാട് സ്ഥലങ്ങളിൽ മണ്ണിരകൾ പുറത്തേയ്ക്ക് വന്ന് കൂട്ടമായി ചത്തൊടുങ്ങുകയാണ്. അമ്പലവയൽ യൂണിവേഴ്സിറ്റിയോട് ഇതുസംബന്ധിച്ച് അന്വേഷണം നടത്താൻ പറഞ്ഞിരുന്നു. ഇത് രൂക്ഷമായ വരൾച്ചയുടെ ലക്ഷണമാണെന്നാണ് അവർ പറഞ്ഞിരിക്കുന്നത്. വരൾച്ച സമയത്ത്

മണ്ണിനടിയിൽ താമസിക്കുന്ന തവളകൾ കൂട്ടത്തോടെ പാലായനം ചെയ്യുകയും ചത്തൊടുങ്ങുകയും ചെയ്യുന്ന വാർത്തകളും ഉണ്ട്. സമീപകാലത്ത് ഉണ്ടാകാത്ത വിധത്തിലുള്ള ഒരു വലിയ വരൾച്ചയെ സംസ്ഥാനം നേരിടാൻ പോകുകയാണ്. ഹരിത കേരളം പരിപാടിയുടെ ഭാഗമായി കൃഷിവകുപ്പും ഹരിത മിഷനും ഒരുമിച്ച് ചേർന്നുകൊണ്ടുള്ള പരിപാടികൾക്കാണ് സംസ്ഥാന ഗവൺമെന്റ് മുന്നോട്ട് വയ്ക്കുന്നത്. നമ്മുടെ മണ്ണിന്റെ ജല ലഭ്യത ഉറപ്പാക്കാനും ഭൂഗർഭ ജല സമ്പത്ത് സംരക്ഷിക്കാനും വേണ്ടിയിട്ടുള്ള ബൃഹത്തായ പരിപാടികൾ ഇപ്പോഴെ ആരംഭിച്ചില്ലെങ്കിൽ വരുന്ന വർഷത്തിൽ കേളത്തിൽ കൊടിയ വരൾച്ച ഉണ്ടാകാൻ പോകുകയാണ്. രാഷ്ട്രീയ വിഷയത്തേക്കാൾ ഉപരിയായി അതൊരു സാമൂഹ്യ പ്രശ്നമായി മാറാൻ പോകുകയാണ്. ഇക്കാര്യത്തിൽ ഒറ്റക്കെട്ടായ സമീപനം ഭരണ-പ്രതിപക്ഷ വ്യത്യാസമില്ലാതെ ഉണ്ടാകണമെന്ന് അഭ്യർത്ഥിക്കുകയാണ്. കൃഷിക്കാർക്ക് പെണ്ണി കിട്ടാൻ ബുദ്ധിമുട്ടുണ്ടെന്ന് ശ്രീ. കെ. രാജൻ പറയുകയുണ്ടായി. കഴിഞ്ഞ ഗവൺമെന്റിന്റെ കാലത്ത് 65 കർഷകർ ആത്മഹത്യ ചെയ്തതും ഒരു ദിവസം 2000 കൃഷിക്കാരനാണ് കൃഷിയിൽ നിന്നും അന്യം നിന്നുപോകുന്നുവെന്നും, ഓരോ അര മണിക്കൂറിൽ ഒരു കൃഷിക്കാരൻ ആത്മഹത്യ ചെയ്യുന്നുവെന്നും ഇവിടെ പറയുകയുണ്ടായി. ഇടതുപക്ഷ ജനാധിപത്യ മുന്നണി സർക്കാർ ഇക്കാര്യത്തിൽ

ഉറപ്പുപറയാം. ഈ ഗവൺമെന്റിന്റെ കാലത്ത് ഒരു കൃഷിക്കാരനും ഗവൺമെന്റിന്റെ നയം മൂലം ആത്മഹത്യ ചെയ്യേണ്ടാതെ ഗതികേട് ഉണ്ടാക്കില്ല. അക്കാദ്യത്തിൽ കൃഷിക്കാരെ സംരക്ഷിക്കുകയെന്നുള്ളതായിരിക്കും ഗവൺമെന്റിന്റെ നയം. ഒരു കൃഷിക്കാരൻ ആത്മാഭിമാനത്തോടുകൂടി തല ഉയർത്തിപ്പിടിച്ച് ഞാനൊരു കൃഷിക്കാരനാണെന്ന് പറയാൻ ആത്മാഭിമാനമുണ്ടാക്കലാണ് ഈ ഗവൺമെന്റിന്റെ ജോലി. കൃഷിക്കാർക്ക് പെണ്ണ് കിട്ടും, ഒരു പ്രശ്നവും ഉണ്ടാകുകയില്ല. ഉൽപ്പാദന മേഖലയിൽ മാറ്റം ഉണ്ട്. മണ്ണിന്റെ ഘടന മുതൽ മാർക്കറ്റ് വരെയുള്ള കാര്യങ്ങളിൽ ഇടപെടണം. കഴിഞ്ഞ ഓണക്കാലത്ത് എല്ലാ വകുപ്പുകളും (സഹകരണ വകുപ്പും തദ്ദേശസ്വയംഭരണ വകുപ്പും) ഒരുമിച്ച് ചേർന്നുകൊണ്ടാണ് ഓണ വിപണിയിൽ ഇടപെട്ടത്. ആയിരക്കണക്കിന് കുടുംബശ്രീകളാണ് ഈ രംഗത്ത് വന്നിരിക്കുന്നത്. ഓണ സമൃദ്ധി എന്നൊരു പരിപാടി ആരംഭിച്ചു. കേരളത്തിൽ 1350 പച്ചക്കറി ഔട്ട് ലെറ്റുകൾ ഉണ്ടാക്കി 4800 മെട്രിക് ടൺ പച്ചക്കറി സംഭരിച്ചു. അതിൽ 3040 മെട്രിക് ടൺ പച്ചക്കറിയും കേരളത്തിലെ കൃഷിക്കാരന്റെ പച്ചക്കറിയാണ് ഗവൺമെന്റ് സംഭരിച്ചത്. അതിനുമുൻപ് ഹോർട്ടികോർപ്പിന്റെ സ്റ്റാളുകളിൽ കേരളത്തിന്റെ കൃഷിക്കാരന്റെ പച്ചക്കറി അല്ല സംഭരിച്ചിരുന്നത്. തമിഴ്നാട്ടിലെ കച്ചവടക്കാരന്റെ പച്ചക്കറി സംഭരിച്ച് ആറ് മാർക്കറ്റിലൂടെ ഇവിടെ മുഴുവൻ വിൽപന നടത്തുന്ന

സംവിധാനമാണ് നടന്നുകൊണ്ടിരുന്നത്. അതിന് മാറ്റം വരുത്തി. ഇതൊരു മാർക്കറ്റ് ഇന്റർവെൻഷനാണ്. ഈ മാർക്കറ്റ് ഇന്റർവെൻഷൻ ഓണക്കാലത്ത് നടത്തിയത് ഉപഭോക്താക്കളെക്കൂടി ലക്ഷ്യം വച്ചുകൊണ്ടാണ്. നമ്മളെക്കാൾ കേരളത്തിന്റെ ആവശ്യകത മനസ്സിലാക്കുന്നത് തമിഴ്നാട്ടിലെ യൂണിവേഴ്സിറ്റിയും കൃഷിവകുപ്പുമാണ്. കേരളത്തിൽ ഏതൊക്കെ മാർക്കറ്റിൽ ഏതൊക്കെ പച്ചക്കറികൾ വേണമെന്നും ഏതൊക്കെ സീസണിൽ ഏതൊക്കെ പച്ചക്കറി ആവശ്യമുണ്ട് എന്നതിനെപ്പറ്റി നമ്മളെക്കാൾ വ്യക്തമായി അറിയാവുന്നതും അതിന്റെ സ്ട്രാറ്റജിയുള്ളതും തമിഴ്നാട്ടിലെ അഗ്രിക്കൾച്ചറൽ ഡിപ്പാർട്ടുമെന്റിനും അഗ്രിക്കൾച്ചറൽ യൂണിവേഴ്സിറ്റിക്കുമാണ്. അവരുടെ മാർക്കറ്റിംഗ് സ്ട്രാറ്റജിയാണ് ഇവിടേയ്ക്ക് രണ്ടായിരം കോടിയുടെ പച്ചക്കറി കൊണ്ടുവരുന്നത്. അതാണ് വിഷമയമായ പച്ചക്കറി ഇവിടേക്ക് വരാൻ ഇട വരുത്തുന്നത്. ഈ ഓണവിപണിയുടെ അനുഭവത്തിന്റെ പശ്ചാത്തലത്തിൽ ഒരു മാർക്കറ്റിംഗ് സ്ട്രാറ്റജി ഉണ്ടാക്കാനാണ് ഗവൺമെന്റ് തീരുമാനിച്ചിരിക്കുന്നത്. 52 ആഴ്ചകളെ അടിസ്ഥാനപ്പെടുത്തി ഓരോ ആഴ്ചയിലും ഏതൊക്കെ വിളകൾ എവിടെയൊക്കെ കൃഷി ചെയ്ത് ഈൽഡ് ഉണ്ടാക്കുന്നുവെന്ന് സംബന്ധിച്ച് വ്യക്തമായ ഒരു രൂപരേഖ ഉണ്ടാക്കി അതിന്റെ അടിസ്ഥാനത്തിൽ കേരളത്തിലെ ഹോർട്ടികോർപ്പിന് കൂടുതൽ ഔട്ട്ലെറ്റുകൾ ഉണ്ടാക്കാനും കൂടുതൽ

ഇക്കോ ഷോപ്പുകളിലൂടെയും കൃഷിവകുപ്പ് ഇപ്പോൾ ആരംഭിച്ചിരിക്കുന്ന ക്ലസ്റ്ററുകളിലൂടെയും സ്വയംസഹായ സംഘങ്ങളുടെ ഔട്ട്ലെറ്റുകളിലൂടെയും സഹകരണ ബാങ്കുകൾ നടത്തുന്ന ഔട്ട്ലെറ്റുകളിലൂടെയെല്ലാം കൃഷിക്കാരുടെ ഉൽപ്പന്നങ്ങൾ ന്യായമായ വിലയ്ക്ക് വാങ്ങുമെന്ന് ഉറപ്പാക്കാനുള്ള സംവിധാനം ഗവൺമെന്റ് ഉണ്ടാക്കി. 52 ആഴ്ചകൾ കേന്ദ്രീകരിച്ചുകൊണ്ട് കൃഷിക്കാരന് നഷ്ടമുണ്ടാകാത്ത രീതിയിലുള്ള procurement system, ഒരു ഇ-പ്ലാറ്റ്ഫോം കൊണ്ടുവരാൻ ഗവൺമെന്റ് ഉദ്ദേശിക്കുകയാണ്. അങ്ങനെയൊരു മാർക്കറ്റിംഗ് സിസ്റ്റം കൊണ്ടുവരികയാണ്.

ഡോ. എൻ. ജയരാജ്: സർ, എന്റെ നിയോജകമണ്ഡലത്തിൽ അങ്ങ് വന്നപ്പോൾ കണ്ട ഗ്രീൻഷോർ മാർക്കറ്റ് എന്ന കാർഷിക മാർക്കറ്റ് കൃഷിക്കാർ തന്നെ തയ്യാറാക്കുന്ന അവർതന്നെ നേതൃത്വം നൽകുന്ന മാർക്കറ്റുകൾ സംസ്ഥാന വ്യാപകമായി വ്യാപിപ്പിക്കാൻ കഴിഞ്ഞാൽ ഇവിടെ പറഞ്ഞതുപോലെ ആഭ്യന്തര ഉൽപ്പാദനത്തെ വളരെ കൃത്യമായി തന്നെ ഏറ്റവും ന്യായമായ വില കൃഷിക്കാർക്ക് നൽകാൻ കഴിയും. കഴിഞ്ഞ രണ്ടുവർഷക്കാലമായി കാഞ്ഞിരപ്പള്ളിയിൽ വളരെ നല്ല നിലയിൽ പ്രവർത്തനം നടക്കുന്നുണ്ട്. നമ്മുടെ അനുഭവത്തിന്റെ വെളിച്ചത്തിൽ അത് സംസ്ഥാന വ്യാപകമായി നടപ്പിലാക്കാനുള്ള നടപടികൾ ഇതിന്റെ ഭാഗമായി

എടുക്കുമോയെന്നുള്ളതാണ് എന്റെ ചോദ്യം?

ശ്രീ. വി. എസ്. സുനിൽ കുമാർ: സർ, തീർച്ചയായിട്ടും ഞാൻ അന്ന് അങ്ങയുടെ മണ്ഡലത്തിൽ വന്നപ്പോൾ പറഞ്ഞിരുന്ന കാര്യമാണ്. ഏറ്റവും മാതൃകാപരമായി നടക്കുന്ന കൃഷിക്കാരുടെ കൂട്ടായ്മയാണിത്. ആ കൂട്ടായ്മയുടെ രീതിയിലാണ് ഇവിടെ 159 ബ്ലോക്കുകളിൽ 2 ക്ലസ്റ്ററുകൾ വീതം ആരംഭിക്കാനും ഈ രൂപത്തിലുള്ള കൃഷിക്കാരുടെ കൂട്ടായ്മ ഓരോ സ്ഥലത്തും ഉണ്ടാക്കാനും അവരുടെ മാർക്കറ്റുകൾ അവർ തന്നെ കണ്ടെത്താനും അവരെ സഹായിക്കാനുമുള്ള സംവിധാനമാണ്. അവർക്ക് ആവശ്യമായ ഒരു ഇ-പ്ലാറ്റ്ഫോം ഗവൺമെന്റ് ഉണ്ടാക്കുകയാണ്. ഏത് കൃഷിക്കാരന്റെയും ഉൽപ്പന്നത്തെ സംബന്ധിച്ച് നമ്മുടെ ഏറ്റവും ആധുനിക ശാസ്ത്ര സാങ്കേതിക വിദ്യയായ ഇൻഫർമേഷൻ ടെക്നോളജിയുമായി കൂട്ടിച്ചേർത്തുകൊണ്ട് ഒരു ഇ-പ്ലാറ്റ്ഫോം ഉണ്ടാക്കാൻ വേണ്ടി ഉദ്ദേശിക്കുകയാണ്. കാസർഗോഡ് ജില്ലയിൽ അമിത ഉൽപ്പാദനം ഉണ്ടെങ്കിൽ അത് ഇവിടേയ്ക്ക് ട്രാൻസ്പോർട്ട് ചെയ്യാനുള്ള സംവിധാനം ഉണ്ടാകും. കർഷകന് കൃത്യമായ വില കിട്ടാനാവശ്യമായ രീതിയിൽ ഒരു മാർക്കറ്റിംഗ് സംവിധാനം ഉണ്ടാക്കാൻ ഗവൺമെന്റ് ആഗ്രഹിക്കുകയാണ്.

ശ്രീ. പി. ടി. തോമസ്: സർ, കുറഞ്ഞ വിലയ്ക്ക് കാരറ്റ് വാങ്ങി ഒരു കിലോയ്ക്ക്

25 രൂപവച്ച് കൂടിയ വിലയ്ക്ക് നിങ്ങൾ എറണാകുളത്ത് വിറ്റത് സംബന്ധിച്ച് ചാനലുകൾ എല്ലാം റിപ്പോർട്ട് ചെയ്തിരുന്നു. ഇതിനെതിരെ എന്തെങ്കിലും നടപടി സ്വീകരിച്ചുണ്ടോ?

ശ്രീ. വി. എസ്. സുനിൽ കുമാർ: സർ, വട്ടവട-കാന്തല്ലൂർ പ്രദേശത്ത് നിങ്ങളുടെ ഗവൺമെന്റ് ഒരു കൊല്ലക്കാലം 400 ടൺ പച്ചക്കറിയാണ് എടുത്തതെങ്കിൽ ഓണക്കാലത്ത് മാത്രം 661 മെട്രിക് ടൺ പച്ചക്കറി വാങ്ങി. തമിഴ്നാട്ടിലെ കച്ചവടക്കാർക്ക് കൊടുക്കുന്നതിനേക്കാൾ 10 ശതമാനം അധിക വിലയ്ക്ക്... കൃഷിക്കാരുടെയും സഹകരണ സ്ഥാപനങ്ങളുടെയും കൃഷിവകുപ്പ് ഉദ്യോഗസ്ഥന്മാരുടെയും ഒരു കമ്മിറ്റി ഉണ്ടാക്കി അവർ നിർദ്ദേശിച്ച വിലയാണ് വാങ്ങിയത്. അല്ലാതെ നിങ്ങൾ തെറ്റിദ്ധരിപ്പിക്കരുത്. ഇന്നുവരെ ഒരു കൃഷിക്കാരനും ഇതുവരെ പറയാത്ത പരാതി 'ക്ഷീരമുളളൊരു അകിടിൻ ചുവട്ടിലും ചോര തന്നെ കൊതുകിനു കൗതുകം' എന്ന് പറയരുത്. ഇവിടെ കൃഷിവകുപ്പ് ആത്മാർത്ഥമായി ഇടപെട്ടതാണ്. ഏതെങ്കിലും ഒരു കൃഷിക്കാരൻ നെഞ്ചത്ത് കൈവെച്ച് പറയട്ടെ ഈ കൃഷി വകുപ്പ് ഇടപെട്ടതിൽ എന്തെങ്കിലും തെറ്റുണ്ടെന്ന് പറയട്ടെ. വെറുതെ ഏതെങ്കിലും ചാനലിൽ എന്തെങ്കിലും വന്നുവെന്ന് കരുതി പക്ഷെ നിങ്ങൾ പറഞ്ഞ കാര്യം സത്യമുണ്ടെങ്കിൽ ഞാൻ പരിശോധിച്ച് നടപടി

സ്വീകരിക്കും.

ശ്രീ. എസ്. രാജേന്ദ്രൻ: സർ, അപ്പാരത്തുള്ളവർ സത്യം പഠിച്ചിട്ട് പറയുന്നതായിരിക്കും നല്ലത്. കച്ചവടക്കാരാണ് കൃഷിക്കാരായി കഴിഞ്ഞ ഗവൺമെന്റിന്റെ കാലത്ത് കച്ചവടം നടത്തിക്കൊണ്ടിരുന്നത്. ഇപ്പോൾ കൃഷിക്കാരനാണ് ഉൽപ്പന്നം കൊടുക്കാൻ തുടങ്ങിയിട്ടുള്ളത്. അതിന്റെ തുടക്കത്തിൽ ചില പ്രശ്നങ്ങൾ ഉണ്ടായിട്ടുണ്ട്. അത് പരിഹരിക്കാൻ ബഹുമാനപ്പെട്ട മന്ത്രി നേരിട്ട് തുടരുകയുണ്ട്. ആ പ്രശ്നങ്ങൾ പരിഹരിക്കാൻ ബഹുമാനപ്പെട്ട മന്ത്രി തന്നെ നേരിട്ട് രണ്ടു ദിവസമാണ് ഓരോ പഞ്ചായത്തിലും എടുത്തത്. പരിഹാരം നടക്കുന്നുണ്ട്, അതിന്റെ പുരോഗതിയുമുണ്ട്.

ശ്രീ. വി. എസ്. സുനിൽ കുമാർ: സർ, നിങ്ങളുടെ ഗവൺമെന്റിന്റെ കാലത്ത് വട്ടവട-കാന്തല്ലൂർ പ്രദേശത്തെ കൃഷിക്കാർക്ക് അവരുടെ ഉൽപ്പന്നങ്ങൾ ചമ്പ് വിലയ്ക്ക് വിൽക്കേണ്ടി വന്നു. ഒരു ഹോർട്ടികോർപ്പം അന്വേഷിച്ചു പോയില്ല. ഇപ്പോഴാണ് അവർക്ക് നാഥനുണ്ടെന്ന് മനസ്സിലായത്. അവിടെ ഒരു ദിവസം നമുക്ക് രണ്ടുപേർക്കും കൂടെ പോകാം.

ശ്രീ. പി. ടി. തോമസ്: സർ, കുറഞ്ഞ വിലയ്ക്ക് സാധനം വാങ്ങി കൂടിയ വിലയാണ് വിറ്റത്. വട്ടവട-കാന്തല്ലൂർ പച്ചക്കറികൾ എടുക്കണമെന്ന് അങ്ങയോട്

കോഫീ ഹൗസിൽ വച്ച് വിശദമായി സംസാരിക്കുകയും അതിന്റെ അടിസ്ഥാനത്തിൽ അദ്ദേഹം അവിടെ പോയിട്ടുണ്ട്. അവിടെ പോയി വില കുറച്ച്.... (മൈക്ക് ഓഫ്)....

ശ്രീ. വി. എസ്. സുനിൽകുമാർ: സർ, അങ്ങ് ഉദ്ദേശിച്ചത് അങ്ങ് പറഞ്ഞതുകൊണ്ടാണ് പച്ചക്കറി എടുത്തതെന്ന് പറയാനാണെങ്കിൽ ഞാൻ അത് അങ്ങേയ്ക്ക് വിട്ടുതരാൻ തയ്യാറാണ്. അങ്ങ് പറഞ്ഞതുകൊണ്ടാണ് പച്ചക്കറിയെടുക്കാൻ ഞാൻ അങ്ങോട്ട് പോയതെന്ന് വേണമെങ്കിൽ പറയാം.

മി. സ്പീക്കർ: ബഹുമാനപ്പെട്ട മിനിസ്റ്റർ, അങ്ങ് ഇവിടെ നടന്ന ചർച്ചയ്ക്ക് മറുപടി പറയൂ.

ശ്രീ. വി. എസ്. സുനിൽകുമാർ : സർ, ബഹുമാന്യനായ പി.ടി. തോമസ് പറഞ്ഞതിൽ എന്തെങ്കിലും വസ്തുതയുണ്ടെങ്കിൽ പരിശോധിച്ച് നടപടി സ്വീകരിക്കും. മാത്രമല്ല ബഹുമാന്യനായ പി.ടി തോമസ്, നമുക്ക് ഒരു ദിവസം അവിടെ പോകാം ഇനി ഞാൻ അവിടെ പോകുമ്പോൾ താങ്ങളെ വിളിച്ചിരിക്കും.

ശ്രീ. പി. ബി. അബ്ദുൽ റസ്സാക്ക്: സർ, ഒർക്കാടിയയിൽ ഒരു കൃഷി വിദ്യാലയ കേന്ദ്രമുണ്ട്. ഇപ്പോഴത് പാതിവഴിയിൽ ഉപേക്ഷിച്ചിരിക്കുകയാണ്. പത്തേക്കരോളം സ്ഥലമുണ്ട്. കെട്ടിടം പകുതി നിലനിർത്തിയിരിക്കുകയാണ്. അതിന് ആവശ്യമായ

കത്ത് അങ്ങയ്ക്ക് നൽകിയിട്ടുണ്ട്.

ശ്രീ. വി. എസ്. സുനിൽകുമാർ: സർ, അത് ശരിയാണ്. അങ്ങ് പഠനവിഷയം പരിശോധിച്ചു നടപടി സ്വീകരിക്കാം. കാർഷികമേഖലയിലെ ഉൽപ്പാദനത്തെക്കുറിച്ചും മാർക്കറ്റിംഗിനെക്കുറിച്ചും മാത്രം ചിന്തിച്ചിട്ട് കാര്യമില്ല. വാല്യു അഡീഷൻ സെക്ടറിനെ സംബന്ധിച്ചാണ് ഗവൺമെന്റ് ഏറ്റവും ഗൗരവമായി ആലോചിക്കുന്നത്. നമ്മുടെ നാളികേര ഉല്പാദനത്തിന്റെ ആറ് ശതമാനം പോലും വാല്യു അഡീഷൻ മേഖലയ്ക്ക് പോകുന്നില്ല. കേരളം ഇന്ത്യയിലെ ഏറ്റവും അധികം നാളികേരം ഉല്പാദിപ്പിക്കുന്ന സ്ഥലമാണെങ്കിൽ നമ്മുടെ നാളികേരത്തിന്റെ ആറ് ശതമാനം പോലും വാല്യു അഡീഷനുണ്ടാക്കുന്നില്ല. ഇതാണ് നമ്മുടെ ഏറ്റവും വലിയ പ്രശ്നം. ശ്രീലങ്ക, ഫിലിപ്പൈൻസ് ഉൾപ്പെടെയുള്ള രാജ്യങ്ങളിൽ ഇരുപത്തിനാലും ഇരുപത്തിയാറും തരത്തിലുള്ള വാല്യു അഡീഷൻ ഉല്പന്നങ്ങൾ അന്താരാഷ്ട്ര നിലവാരത്തിലുണ്ടാക്കുമ്പോൾ കേരളത്തിൽ അതിന് കഴിയുന്നില്ല. 29 പ്രൊഡക്ഷൻ കമ്പനികളുടെ യോഗം ഞാൻ വിളിച്ചുകൂട്ടി. അവരുണ്ടാക്കുന്ന നീര ഉല്പാദിപ്പിക്കുന്ന കാര്യത്തിൽ ടെക്നോളജിക്കലി അവർ വളരെ പുറകിലാണ്. സ്റ്റാന്റേർഡ് വളരെ മോശമാണെന്ന് പറയുന്നു. അവർക്ക് പാക്കിംഗ് സിസ്റ്റമില്ല, വേണ്ടത്ര ടെക്നോളജി ഇല്ല. അതുകൊണ്ടാണ് ക്രോപ്പുകളെ അടിസ്ഥാനപ്പെടുത്തി 14 ജില്ലകളിലും

അഗ്രോപാർക്കുകൾ നിർമ്മിക്കാൻ 500 കോടി രൂപ ഈ ഗവൺമെന്റ് മാറ്റിവെച്ചിരിക്കുന്നത്. ഓരോ പ്രദേശത്തുമുണ്ടാക്കുന്ന അഗ്രോപാർക്കുകളിൽ എല്ലാ മേഖലയിലുംപ്പെട്ട സംരംഭകർക്കുവേണ്ടി അവരുണ്ടാക്കുന്ന ഉല്പന്നങ്ങൾ ഏതാണോ അതിനാവശ്യമായ ഏറ്റവും അന്താരാഷ്ട്ര നിലവാരമുള്ള ടെക്നോളജി അവിടെ പ്രൊവൈഡ് ചെയ്തുകൊടുക്കും. ഫെസിലിറ്റി സെന്റർ എന്ന നിലയിലാണ് അഗ്രോപാർക്കുകൾ ആരംഭിക്കാൻ ഉദ്ദേശിക്കുന്നത്. ഇതിന്റെ മുന്നോടിയായി കേരളത്തിൽ 2016 ഡിസംബർ മാസം 1-ാം തീയതി മുതൽ 5-ാം തീയതിവരെ നിങ്ങളുടെ ഗവൺമെന്റ് കൊണ്ടുവന്ന, ശ്രീ കെ. കൃഷ്ണൻകുട്ടി കൊണ്ടുവന്ന ഒരു നയത്തെപ്പറ്റി ഇവിടെ സൂചിപ്പിക്കുകയുണ്ടായി. ഞങ്ങൾ ആ നയം പൂർണ്ണമായി തള്ളിക്കളയുന്നില്ല. ആ നയത്തിന് ആവശ്യമായ മാറ്റം വരുത്തി ഒരു വിദഗ്ദ്ധ സമിതി കൂടി പരിശോധിച്ചു, ആ നയം വേറെരീതിയിൽ മാറ്റാൻ ഉദ്ദേശിക്കുകയാണ്. ആ നയത്തിൽ പറഞ്ഞ എല്ലാ കാര്യങ്ങളും തള്ളിക്കളയാൻ ഈ ഗവൺമെന്റ് ഉദ്ദേശിക്കുന്നില്ല. അതിൽ പറഞ്ഞ ഒരു കാര്യമാണ്, കൃഷിക്കാർക്ക് ലാഭവിഹിതമുണ്ടാകണമെന്നുള്ളത്. ഞങ്ങൾ ഒന്നാം തീയതി മുതൽ അഞ്ചാം തീയതി വരെ ഒരു അന്താരാഷ്ട്ര നിലവാരത്തിലുള്ള വാല്യു അഡീഷൻ പോളിസി വർക്ക്ഷോപ്പ് നടത്താൻ തീരുമാനിച്ചിരിക്കുന്നു. ആ പോളിസി വർക്ക്ഷോപ്പിൽ,

കേരളത്തിൽ ഇപ്പോൾ കാർഷികാധിഷ്ഠിതമായി ആരംഭിച്ചിരിക്കുന്ന വാല്യു അഡീഷൻ ഇൻഡസ്ട്രിയുമായി ബന്ധപ്പെട്ട് പ്രവർത്തിക്കുന്ന സ്ഥാപനങ്ങളേയും പ്രവർത്തിക്കുന്ന ആളുകളേയും പുതിയതായി വരാനാഗ്രഹിക്കുന്ന ആളുകളെയുമെല്ലാം സെലക്ട് ചെയ്തുകൊണ്ടിരിക്കുകയാണ്. അവർക്കെല്ലാം വേണ്ടിയാണ് വാല്യു അഡീഷൻ പോളിസി വർക്കുഷോപ്പ് നടത്തുന്നത്. ഇവിടെ മൂല്യവർദ്ധിത ഉല്പന്നങ്ങൾ ഉണ്ടാക്കുമ്പോൾ അതിലൊരു വിഹിതം കൃഷിക്കാരുനകൂടി ലഭ്യമാകുന്നവിധത്തിലുള്ള ഒരു പോളിസിയുണ്ടാക്കാനാണ് ഗവൺമെന്റ് ആഗ്രഹിക്കുന്നത്. റബ്ബറിന്റെ വില കുറയുമ്പോഴും ടയറിന്റെ വില മാറുന്നില്ല, ടയറിന്റെ വില കൂടിക്കൊണ്ടിരിക്കുകയാണ്. ഒരു ലിറ്റർ പാൽ 29 രൂപയ്ക്ക് കിട്ടുമ്പോൾ 190 രൂപയ്ക്കാണ് അത് വിൽക്കുന്നത്. 8 രൂപയ്ക്ക് കിട്ടുന്ന നാളികേരം മൂല്യവർദ്ധിത ഉല്പന്നമുണ്ടാക്കുമ്പോൾ നൂറോ നൂറ്റമ്പതോ രൂപ ആവുകയാണ്. ഒരു കിലോ ഉരുളക്കിഴങ്ങ് 80 രൂപയ്ക്ക് വാങ്ങുമ്പോൾ 690 രൂപയ്ക്ക് വിൽക്കുകയാണ് കൃഷിക്കാരന് അതിൽ നിന്നൊന്നും ഗുണം കിട്ടുന്നില്ല. കൃഷിക്കാരുനകൂടി ലാഭവിഹിതം കിട്ടത്തക്കവിധത്തിൽ ഒരു പോളിസിയുണ്ടാക്കാൻ ഉദ്ദേശിച്ചുകൊണ്ടും കേരളത്തിന്റെ തനതായ രീതിയിലുള്ള കാർഷിക കാലാവസ്ഥയുള്ള മറ്റ് രാജ്യങ്ങൾ, ഫിലിപ്പൈൻസ്, ശ്രീലങ്ക ഉൾപ്പെടെയുള്ള മറ്റ് രാജ്യങ്ങളിലടക്കം, ഇപ്പോൾ നടക്കുന്ന

വാല്യു അഡീഷൻ ഇൻഡസ്ട്രിയിലെ ടെക്നോളജി കൂടി കൊണ്ടുവന്ന് പരിചയപ്പെടുത്താൻ ഉതകുന്ന വിധത്തിലുള്ള അഞ്ച് ദിവസത്തെ വാല്യു അഡീഷൻ വർക്ഷോപ്പ് ഗവൺമെന്റ് നടത്താൻ പോകുകയാണ്. ആ വർക്ഷോപ്പോടുകൂടി കേരളത്തിൽ മൂല്യ വർദ്ധിത ഉല്പാദന രംഗത്ത് വലിയ മാറ്റമുണ്ടാക്കാൻ കഴിയുമെന്നും നമ്മുടെ സംസ്ഥാനത്തെ ചെറുപ്പക്കാരായ ആളുകളെ ഈ മേഖലയിലേക്ക് കൊണ്ടുവരാൻ കഴിയുമെന്നും ഗവൺമെന്റ് പ്രതീക്ഷിക്കുകയാണ്. ഈ വാല്യു അഡീഷൻ വർക്ഷോപ്പിന്റെ ഭാഗമായി കർഷക യുവജനസംഗമം നടത്തുകയാണ്. ഇപ്പോൾ കാർഷികമേഖലയിൽ താൽപ്പര്യത്തോടുകൂടി പ്രവർത്തിച്ചുകൊണ്ടിരിക്കുന്ന ചെറുപ്പക്കാരേയും പുതിയ തലമുറയിൽപ്പെട്ട ആളുകളേയും ഐ.ടി. വിദഗ്ദ്ധന്മാരായ ചെറുപ്പക്കാരേയും അവിടെ വിളിച്ചുചേർത്തുകൊണ്ട് ഒരു പുതിയ തലമുറയെക്കൂടി കൃഷിയിലേക്ക് കൊണ്ടുവരാനുള്ള ഉദ്യമം ഗവൺമെന്റ് ആരംഭിക്കുകയാണ്. ഇതിന്റെ കൂടി ഭാഗമായി ബഹുമാനപ്പെട്ട വിദ്യാഭ്യാസവകുപ്പുമായി ആലോചിച്ച് അടുത്ത അധ്യായനവർഷം കൃഷി വിദ്യാഭ്യാസത്തിൽ ഒന്നാം ക്ലാസ്സുമുതലുള്ള പാഠ്യപദ്ധതിയിലെ ഒരു പാഠ്യവിഷയമാക്കി മാറ്റുന്നതാണ്. ഇപ്പോൾ നമ്മുടെ സംസ്ഥാനത്ത് ഒരു കുട്ടി മലയാളം പഠിക്കാതെ പത്താംക്ലാസ് പാസാകും, എന്നാൽ അടുത്ത വർഷം മുതൽ കേരളത്തിൽ കൃഷി പഠിക്കാതെ ഒരു കുട്ടിക്കും പത്താം ക്ലാസ്

പാസാകാൻ സാധിക്കാത്ത വിധത്തിൽ, കുട്ടികളെ കൃഷി പഠിപ്പിക്കണം. ഇത് കേട്ടിട്ട് ഇഷ്ടപ്പെട്ടതുകൊണ്ടാണ് ബഹുമാനപ്പെട്ട കുഞ്ഞാലിക്കുട്ടി സാർ ചിരിക്കുന്നതെന്ന് എനിക്കറിയാം, കാരണം അങ്ങ് ഒരു നല്ല കൃഷിക്കാരനാണ്. ഇവിടെയിരിക്കുന്ന പലരും നല്ല കൃഷിക്കാരാണ്. എനിക്ക് ഉമ്മൻ ചാണ്ടി സാറിനോട് പറയാനുള്ളത്, ഞാൻ സാറിന്റെ പള്ളിയുടെ അടുത്ത് പോയിരുന്നു. പള്ളിയുടെ അടുത്ത് 57 ഏക്കർ തരിശ് സ്ഥലം കിടക്കുന്നുണ്ടെന്ന് മനസ്സിലായി. അങ്ങ് മുൻകൈ എടുത്ത് അവിടെ കൃഷിചെയ്യാൻ തയ്യാറാകണം. നമ്മളെല്ലാവരും കൃഷിക്കാരാവണം. ഭക്ഷണം കഴിക്കുന്ന ആരാണെങ്കിലും അവർ കൃഷി ചെയ്യാൻ തയ്യാറാകണമെന്നുള്ളതാണ് ഈ ഗവൺമെന്റിന്റെ നിർദ്ദേശം. ശ്രീ. പി.കെ. കുഞ്ഞാലിക്കുട്ടിയുടെ വീട്ടിൽ കൃഷി ചെയ്യുന്നുണ്ടെന്ന് എനിക്കറിയാം. അങ്ങയുടെ വീട്ടിലും കൃഷിയുമായി ബന്ധപ്പെട്ട കാര്യങ്ങൾ ചെയ്യണമോയെന്ന് ഞാൻ പ്രതിപക്ഷനേതാവിനോട് ചോദിച്ചു. ഇവിടെ ആർക്കും കൃഷി ചെയ്യാം. പി. ജെ ജോസഫ് സാർ പ്രസിദ്ധനായ ഒരു കൃഷിക്കാരനാണ്. ഇവിടെ ഇരിക്കുന്ന പല ആളുകളും, ശ്രീ. അനിൽ അക്കര ജൈവകൃഷിയുടെ കോൺഗ്രസ്സിന്റെ ചുമതലക്കാരനാണ്. എല്ലാവരും കൃഷിക്കാരാകണം, എല്ലാ സ്ഥലവും കൃഷിയിടമാക്കണം എന്ന മുദ്രാവാക്യം ഭരണ - പ്രതിപക്ഷ വ്യത്യാസമില്ലാതെ നമുക്ക് ഏറ്റെടുക്കണം. ഭക്ഷണം

കഴിക്കുന്നുണ്ടെങ്കിൽ നമ്മൾ കൃഷി ചെയ്യണം. അതൊരു സംസ്കാരമാക്കി മാറ്റണം. ശ്രീ. കെ. കൃഷ്ണൻകുട്ടി അറിയപ്പെടുന്ന കൃഷിക്കാരനാണ്. കൃഷിവകുപ്പിന് ഇക്കാര്യത്തിൽ യാതൊരു സങ്കുചിത മനോഭാവവുമില്ല. ഓരോ മണ്ഡലത്തിലേയും എം.എൽ.എ.-മാർ മുൻകൈ എടുത്ത് നടത്തുന്ന കൃഷിയുമായി ബന്ധപ്പെട്ട ഏത് പ്രോജക്ടുകൾക്കും ഈ ഗവൺമെന്റ് പരിമിതികൾക്കകത്തുനിന്ന് എന്തുചെയ്യാൻ കഴിയുമോ അത് ചെയ്യും. രാഷ്ട്രീയം നോക്കാതെ, ഏത് രീതിയിലും സഹായിക്കും അതാണ് ഈ ഗവൺമെന്റിന്റെ ലക്ഷ്യം. പൂച്ച കുറുത്തതാണോ വെളുത്തതാണോ എന്നത് പ്രശ്നമല്ല, അത് എലിയെ പിടിക്കുമോ എന്നുമാത്രമേ നോക്കുന്നുള്ളൂ.

ശ്രീ. പാറക്കൽ അബ്ദുല്ല: സർ, എല്ലാ ആളുകളും കൃഷിയിലേയ്ക്ക് പോകണമെന്ന് പറയുമ്പോൾ കൃഷികൊണ്ട് മാത്രം ഉപജീവനം നടത്തുന്ന ഒരു വലിയ വിഭാഗം ആളുകളുണ്ട്. അവർക്ക് കൃഷി ഒരിക്കലും ലാഭകരമല്ല. അങ്ങ് നേരത്തേ പറഞ്ഞു കൃഷിയുമായി ബന്ധപ്പെട്ട വിദ്യാഭ്യാസം നൽകുന്നുവെന്ന്, ഇവിടെ തെങ്ങ് കയറാൻ ആളെ കിട്ടുന്നില്ല. ഒരു തെങ്ങ് കയറാൻ 35 രൂപ കൊടുക്കേണ്ട സാഹചര്യമാണുള്ളത്. ആ രംഗത്ത് ആളില്ലാത്തതുകൊണ്ട് പിടിച്ചുപറിയാണ് നടക്കുന്നത്.

ശ്രീ. വി. എസ്. സുനിൽകുമാർ: സർ, അദ്ദേഹം പറഞ്ഞത് പ്രധാനപ്പെട്ട ഒരു

വിഷയമാണ്. ഈ ഗവൺമെന്റ് ഇപ്പോൾ പ്രഖ്യാപിക്കാൻ ഉദ്ദേശിക്കുന്ന ഒരു കാര്യം, 64 അഗ്രോസർവ്വീസ് സെന്ററുകളാണ്.

മി. സ്പീക്കർ: ബഹുമാനപ്പെട്ട മിനിസ്റ്റർ അംഗങ്ങൾ ചാഞ്ഞും ചരിഞ്ഞും ചെയറിനെയാണ് കുറ്റപ്പെടുത്തിക്കൊണ്ടിരിക്കുന്നത്.

ശ്രീ. വി. എസ്. സുനിൽകുമാർ: സർ, ഇവിടെ നേരത്തെ കൃഷിക്കാർക്കുവേണ്ടി അടിയന്തരപ്രമേയം അവതരിപ്പിക്കുമ്പോൾ കൃഷിക്കാരുടെ കാര്യത്തിലെന്താണ് ഇത്ര അവഗണന എന്ന് എനോട് ചോദിച്ചത്, ഇപ്പോൾ എനിക്ക് നിങ്ങളോട് തിരിച്ചു ചോദിക്കേണ്ടിവരും. നിങ്ങൾ നിശബ്ദരായിരുന്നാൽ ഞാൻ പറയാനുള്ള കാര്യം അഞ്ചുമിനിറ്റുകൊണ്ട് തീർക്കാം. 64 അഗ്രോ സർവ്വീസ് സെന്ററുകളും അതുപോലെ 200 തൊഴിൽ സേനകളും രൂപീകരിച്ചിട്ടുണ്ട്. സഹകരണ വകുപ്പ് ആരംഭിച്ചിട്ടുള്ള തൊഴിൽസേനയടക്കം അഗ്രോ സർവ്വീസ് സെന്റർ അടക്കമുള്ള എല്ലാത്തിനേയും ഏകോപിപ്പിച്ച് സംസ്ഥാനതലത്തിൽ ഒരു അഗ്രോ സർവ്വീസ് സെന്ററിനെ അടിസ്ഥാനപ്പെടുത്തിക്കൊണ്ടുള്ള ഒരു തൊഴിൽ സേന ഗവൺമെന്റ് രൂപീകരിക്കുകയാണ്. ആ തൊഴിൽ സേനയ്ക്ക് തെങ്ങിന്റെ തടമെടക്കൽ മുതൽ കോയ്മെതിയത്രയും വരെ ഉപയോഗിക്കാൻ കഴിയുന്ന ടെക്നോളജി അറിയുന്ന, ഏറ്റവും ചുരുങ്ങിയത് 25 തൊഴിലാളികളടങ്ങുന്ന ഒരു സംഘമാണ് ഉണ്ടാക്കാൻ

പോകുകയാണ്. ആ സംഘം ഇന്ന് കൃഷിക്കാർക്കുണ്ടാകുന്ന ചെലവിനെ പകുതിയാക്കി കുറയ്ക്കുന്നവിധത്തിൽ ആവശ്യമായ സഹായം കൊടുത്തുകൊണ്ട് കൃഷിക്കാരുടെ ഉല്പാദനചെലവ് കുറയ്ക്കാൻവേണ്ടിയുള്ള നടപടിയാണ് ഗവൺമെന്റ് മുന്നോട്ടുവയ്ക്കുന്നത്. അങ്ങനെയൊന്നാൽ ഉല്പാദനചെലവ് കുറച്ചുകൊണ്ടുവരാൻ കഴിയും. കൃഷി ലാഭകരമായി മുന്നോട്ടുകൊണ്ടുപോകാൻ കഴിയും.

ശ്രീ. കെ. വി. വിജയദാസ്: സർ, നെല്ലിന്റെ വില വർദ്ധിപ്പിക്കുമോ?

ശ്രീ. വി. എസ്. സുനിൽകുമാർ: സർ, നെല്ലിന്റെ വില വർദ്ധിപ്പിക്കാൻ ഗവൺമെന്റ് ഉദ്ദേശിക്കുന്നുണ്ട്. പക്ഷെ അത് ഗവൺമെന്റിനോട് ആലോചിച്ച് ചെയ്യുന്നതായിരിക്കും. 152 പ്ലാന്റ് ഹെൽത്ത് ക്ലിനിക്കുകൾ പ്രവർത്തിക്കുന്നുണ്ടെന്ന് നേരത്തെ ഇവിടെ സൂചിപ്പിച്ചത്. അത് 200 ആയി വർദ്ധിപ്പിക്കാൻ തീരുമാനിച്ചിട്ടുണ്ട്. 30 കേരഗ്രാമങ്ങളാണ് നിലവിലുള്ളത്. 20 കേരഗ്രാമങ്ങൾ കൂടി പുതിയതായി തുടങ്ങാൻ ആലോചിക്കുകയാണ്. നേരത്തെ ഇവിടെ സൂചിപ്പിച്ചതുപോലെ നല്ലൂർ കൃഷി വ്യാപകമാക്കുന്നതിനുവേണ്ടിയുള്ള തീരുമാനമാണ് എടുത്തിട്ടുള്ളത്. കേരളത്തെ ജൈവ കാർഷിക സംസ്ഥാനമാക്കി മാറ്റാൻവേണ്ടിയുള്ള ഘട്ടഘട്ടമായ നടപടികളുമായിട്ടാണ് മുന്നോട്ടുപോകുന്നത്. ഓരോമണ്ഡലത്തിലും പ്രത്യേകം പ്രത്യേകം പരിപാടികൾ ആവിഷ്കരിക്കുന്നുണ്ട്.

തരിശ് നിലങ്ങൾ ഉൾപ്പെടെയുള്ള സ്ഥലങ്ങളിൽ കൃഷി ആരംഭിക്കുന്നതിനും അതുപോലെ തരിശുകിടക്കുന്ന പാഡി മാത്രമല്ല, മറ്റ് മേഖലയിലേയ്ക്കു കൂടി കൃഷി ആരംഭിക്കാൻ ആവശ്യമായ പരിപാടികൾ ഓരോ മേഖലയുമായി ബന്ധപ്പെട്ട് നടത്തുന്നതിനുവേണ്ട നടപടികൾ ഗവൺമെന്റ് സ്വീകരിക്കുന്നതായിരിക്കും.

ഇതിനുപുറമെ ഗവൺമെന്റ് അന്താരാഷ്ട്ര നിലവാരമുള്ള ഒരു വിത്ത് ബാങ്ക് സംസ്ഥാനത്ത് ആരംഭിക്കുന്നതാണ്. ജൈവകൃഷിയുടെ ഭാഗമായി ജൈവകൃഷിയുടെ പ്രധാനപ്പെട്ട ലക്ഷ്യം അതിന്റെ ക്വാണ്ടിറ്റിയും ക്വാളിറ്റിയും ഡൈവേഴ്സിറ്റിയും ലക്ഷ്യം വച്ചുകൊണ്ടാണ്. ഡൈവേഴ്സിറ്റിയുടെ ഭാഗമായി കേരളത്തിന്റെ തനതായ നെൽവിത്തുകളടക്കമുള്ള പരമ്പരാഗത വിത്തുകളെ സംരക്ഷിക്കാൻവേണ്ടിയുള്ള അന്താരാഷ്ട്ര നിലവാരമുള്ള ഒരു വിത്ത് ബാങ്ക് കേരള അഗ്രിക്കൾച്ചർ യൂണിവേഴ്സിറ്റിയുമായി സഹകരിച്ചുകൊണ്ട് തൃശ്ശൂരിലെ മണ്ണത്തിയിലുള്ള അഗ്രിക്കൾച്ചർ യൂണിവേഴ്സിറ്റിയിൽ ആരംഭിക്കാൻ തീരുമാനിക്കുകയാണ്. വിത്ത് ബാങ്ക് ഒരു ഗവേഷണ കാര്യത്തിനുവേണ്ടി മാത്രമല്ല, മറിച്ച് ആ വിത്തുബാങ്കിൽ നമ്മുടെ സംസ്ഥാനത്ത് തനതായിട്ടുള്ള എല്ലാ വിത്തുകളും കൃഷിക്കാരന്റെ കയ്യിലും മണ്ണിലും വളരാൻ ആവശ്യമായ രീതിയിൽ അതിനെ വ്യാപിപ്പിക്കാൻ കൂടി ഉദ്ദേശിച്ചുകൊണ്ടുള്ള വിത്ത് ബാങ്കാണ് സംസ്ഥാനത്ത് ആരംഭിക്കാൻ

ഉദ്ദേശിക്കുന്നത്. ഞാൻ ചുരുക്കുകയാണ്. ഇത് നേരത്തെ പറഞ്ഞതുപോലെ നമുക്കെല്ലാവർക്കും

മി. സ്റ്റീക്കർ: പ്ലീസ്...പ്ലീസ്...ഇനി ചോദ്യങ്ങളില്ല.

ശ്രീ. വി. എസ്. സുനിൽ കുമാർ: സർ, ബഹുമാനപ്പെട്ട ബി.ഡി. ദേവസ്സി ചോദിക്കുന്നത് എണ്ണപ്പന.... ഓയിൽപാമുമായി ബന്ധപ്പെട്ട് ഒരു ഫാക്ടറി ആരംഭിക്കണമെന്ന് ഒരു നിർദ്ദേശമുണ്ടായിരുന്നു. അത് അടുത്തവർഷം ആരംഭിക്കാനുള്ള നടപടി സ്വീകരിക്കുന്നതായിരിക്കും. ഞാൻ ചുരുക്കുകയാണ്. കൃഷിയുടെ കാര്യത്തിൽ നമ്മളെല്ലാവരും ഒരുമിച്ച് നിന്നാൽ മാത്രമേ കാർഷികമേഖലയ്ക്ക് മുന്നോട്ടുപോകാൻ കഴിയുകയുള്ളൂ. കേന്ദ്രഗവൺമെന്റ് നയത്തിനെതിരായി, ആർ.സി.ഇ.പി. കരാറടക്കമുള്ള കരാറുകൾക്കെതിരായി, ഇവിടെ ഇന്നലെ നിങ്ങൾ നടത്തിയ വാക്കൗട്ട് പോലെ, വാക്കൗട്ടിൽ നിങ്ങൾ കാണിച്ച രാഷ്ട്രീയം ആർ.സി.ഇ.പി. കരാറിന്റെ കാര്യത്തിലും ഉണ്ടായിക്കഴിഞ്ഞാൽ റബ്ബറും നെല്ല് ഉൾപ്പെടെയുള്ള കാര്യങ്ങളിലുണ്ടാകാൻ പോകുന്ന തകർച്ച വളരെ വലുതായിരിക്കും. അതുകൊണ്ട് ആർ.സി.ഇ.പി. കരാറിനെതിരായി കേരളത്തിലെ ഗവൺമെന്റും പ്രതിപക്ഷവും ജനങ്ങളും ഒറ്റക്കെട്ടായി നിന്നുകൊണ്ട് അതിനെ എതിർക്കാനാവശ്യമായ ഒരു തീരുമാനം കൂടി ഉണ്ടാകണമെന്നുകൂടി ഞാൻ

അഭ്യർത്ഥിക്കുകയാണ്.

ശ്രീ. തിരുവഞ്ചൂർ രാധാകൃഷ്ണൻ:.....(മൈക്ക് ഓഫ്).....

മി. സ്പീക്കർ: പ്ലീസ്.....പ്ലീസ്.....ഇനി ആർക്കും ചോദ്യമില്ല. എന്താണ് ശ്രീ.

തിരുവഞ്ചൂർ രാധാകൃഷ്ണൻ; അങ്ങ് തന്നെയല്ലേ സമയം നീണ്ടുപോയി എന്നുപറഞ്ഞ് ആക്ഷേപം ഉന്നയിച്ചത്. ഇത്രയും നേരം വിമർശനം ഉന്നയിച്ചത് അങ്ങല്ലേ? അങ്ങ് പറഞ്ഞവസാനിപ്പിക്കൂ.

ശ്രീ. വി. എസ്. സുനിൽകുമാർ: സർ, ഞാൻ ചുരുക്കുകയാണ്. ഇനിയും ധാരാളം കാര്യങ്ങൾ പറയാനുണ്ട്. ഈ ഡിമാന്റ് പാസ്സാക്കിത്തരണമെന്ന് അഭ്യർത്ഥിക്കുകയാണ്.

മി. സ്പീക്കർ: മഴയുടെ അമ്മയ്ക്ക് എന്നും കുറ്റമാണ് എന്ന് മലയാളത്തിൽ ഒരു പഴഞ്ചൊല്ലുണ്ട്. മഴ പെയ്യാലും കുറ്റം, മഴ പെയ്യില്ലെങ്കിലും കുറ്റമാണ്. സ്പീക്കർ സഭ നിയന്ത്രിച്ചാലും പരാതി, നിയന്ത്രിച്ചില്ലെങ്കിലും പരാതിയാണ്. സഭയുടെ പുറത്തുനിന്നും ആരുവന്ന് സഭാനടപടികൾ നീട്ടിക്കൊണ്ടുപോകുന്നില്ല. നമ്മൾ മാത്രമേ ഇവിടെയുള്ളൂ. നമ്മൾ സ്വയം അച്ചടക്കം പാലിക്കാത്തതുകൊണ്ട് സംഭവിച്ചതാണ്. ഞാനൊരു കാര്യം വീണ്ടും ഓർമ്മപ്പെടുത്തുകയാണ്. കക്ഷിനേതാക്കളുടെ യോഗത്തിൽ എടുത്തിട്ടുള്ള തീരുമാനം 9.30 മുതൽ 10

മണിയോടുകൂടി അടിയന്തര പ്രമേയത്തിന്റെ ഘട്ടം അര മണിക്കൂറുകൊണ്ട് അവസാനിക്കണം. ബാക്കിയുള്ള ഒരു മണിക്കൂറുകൊണ്ട് സബ്മിഷനുകളും ശ്രദ്ധക്ഷണിക്കലുകളും അവസാനിക്കണം. അങ്ങനെ 11 മണിയോടുകൂടി ചർച്ച ആരംഭിച്ചാൽ നമുക്ക് നിശ്ചിത സമയത്ത് പരിഹരിക്കാൻ സാധിക്കും. പക്ഷേ അത് പാലിക്കുന്നതിൽ സഭാംഗങ്ങൾ എന്ത് അച്ചടക്കമാണ് സ്വയം പാലിക്കുന്നതെന്ന് ആലോചിക്കുന്നത് നല്ലതാണ്. അതുകൊണ്ട് അത് പാലിക്കുന്നതിനുവേണ്ടിയുള്ള പരിശ്രമം വീണ്ടും ചെയ്തിന്റെ ഭാഗത്തുനിന്നും നാളെ മുതൽ ഉണ്ടാകും. ബഹുമാനപ്പെട്ട മന്ത്രിമാരും ഈ നിലപാട് മനസ്സിലാക്കി സമയം ഉപയോഗപ്പെടുത്താൻ ശ്രദ്ധിക്കണമെന്ന് കൂടി ചെയർ അഡ്വർത്തിക്കുകയാണ്.

ധനാഭ്യർത്ഥന നമ്പർ XXVII- സഹകരണം

സർവ്വശ്രീ എ.പി. അനിൽ കുമാർ, തിരുവഞ്ചൂർ രാധാകൃഷ്ണൻ, കെ. മുരളീധരൻ, കെ. സി. ജോസഫ്, ശ്രീ. പി. സി. ജോർജ്ജ്, മോൻസ് ജോസഫ്, കെ.എം. ഷാജി, പാറക്കൽ അബ്ദുല്ല, ടി. വി. ഇബ്രാഹിം, അബ്ദുൽ ഹമീദ്. പി., പി. ഉബൈദുള്ള, എൻ. ഷംസുദ്ദീൻ, എൻ.എ. നെല്ലിക്കുന്ന്, ശ്രീ. എം. ഉമ്മർ, ഡോ. എം. കെ. മുനീർ എന്നീ അംഗങ്ങൾ XXVII-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങളെ

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ
കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത
ധനാഭ്യർത്ഥനയ്ക്കുനേരെ 9-ാം കോളത്തിൽ കാണിച്ചിട്ടുള്ള തുക 2016-2017
സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി
അനുവദിക്കണമെന്ന പ്രമേയത്തെ

അനുകൂലിക്കുന്നവർ

പ്രതികൂലിക്കുന്നവർ

ശ്രീ. കെ. സി. ജോസഫ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

അനുകൂലിക്കുന്നവർ:

1. ശ്രീ.കെ. വി. അബ്ദുൾ ഖാദർ
2. ശ്രീ. വി. അബ്ദുറഹിമാൻ
3. ശ്രീമതി പി. അയിഷാ പോറ്റി
4. ശ്രീ. ആന്റണി ജോൺ
5. ശ്രീ. പി. വി. അൻവർ

6. പ്രൊഫ. കെ. യു. അരുണൻ
7. ശ്രീമതി സി. കെ. ആശ
8. ശ്രീ. കെ. ബാബു
9. ശ്രീ. എ. കെ. ബാലൻ
10. ശ്രീ. ഇ. ചന്ദ്രശേഖരൻ
11. ശ്രീ. കെ. ദാസൻ
12. ശ്രീ. ബി. ഡി. ദേവസ്സി
13. ശ്രീ. സി. ദിവാകരൻ
14. ശ്രീ. എൽദോ എബ്രഹാം
15. ശ്രീ. കെ. ബി. ഗണേഷ് കുമാർ
16. ശ്രീമതി ഗീതാ ഗോപി
17. ശ്രീ. ജോർജ് എം. തോമസ്
18. ശ്രീ. ചിറ്റയം ഗോപകുമാർ
19. ശ്രീ. സി. കെ. ഹരീന്ദ്രൻ
20. ഡോ. കെ. ടി. ജലീൽ
21. ശ്രീ. ജെയിംസ് മാത്യു
22. ശ്രീ. ജി. എസ്. ജയലാൽ
23. ശ്രീ. ഇ. പി. ജയരാജൻ
24. ശ്രീ. ജോൺ ഫെർണാണ്ടസ്
25. ശ്രീ. ഒ. ആർ. കേളു
26. ശ്രീ. സി. കൃഷ്ണൻ
27. ശ്രീ. കെ. കൃഷ്ണൻകുട്ടി
28. ശ്രീ. കെ. കുഞ്ഞിരാമൻ
29. ശ്രീ. കോവൂർ കുഞ്ഞുമോൻ
30. ശ്രീ. മാത്യു ടി. തോമസ്
31. ശ്രീ. കെ. ജെ. മാക്സി
32. ശ്രീമതി ജെ. മേഴ്സിക്രട്ടി അമ്മ
33. ശ്രീ. എ. സി. മൊയ്തീൻ
34. ശ്രീ. മുഹമ്മദ് മുഹസിൻ. പി
35. ശ്രീ. ഡി. കെ. മുരളി
36. ശ്രീ. സി. കെ. നാണ
37. ശ്രീ. എ. പ്രദീപ് കുമാർ

38. ശ്രീ. കെ. ഡി. പ്രസേനൻ
39. ശ്രീമതി യു. പ്രതിഭ ഹരി
40. ശ്രീ. പുരുഷൻ കടലുണ്ടി
41. ശ്രീ. പി. ടി. എ. റഹീം
42. ശ്രീ. എം. രാജഗോപാലൻ
43. ശ്രീ. കെ. രാജൻ
44. ശ്രീ. എസ്. രാജേന്ദ്രൻ
45. ശ്രീ. ആർ. രാജേഷ്
46. ശ്രീ. റ്റി. വി. രാജേഷ്
47. ശ്രീ. കെ. രാജു
48. ശ്രീ. രാജു എബ്രഹാം
49. ശ്രീ. ആർ. രാമചന്ദ്രൻ
50. ശ്രീ. രാമചന്ദ്രൻ കടന്നപ്പള്ളി
51. ശ്രീ. കെ. കെ. രാമചന്ദ്രൻ നായർ
52. ശ്രീ. റ്റി. പി. രാമകൃഷ്ണൻ
53. ശ്രീ. മുല്ലക്കര രത്നാകരൻ
54. പ്രൊഫ. സി. രവീന്ദ്രനാഥ്
55. ശ്രീ. എസ്. ശർമ്മ
56. ശ്രീ. എ. കെ. ശശീന്ദ്രൻ
57. ശ്രീ. സി. കെ. ശശീന്ദ്രൻ
58. ശ്രീ. പി. കെ. ശശി
59. ശ്രീ. ഐ. ബി. സതീഷ്
60. ശ്രീ. ബി. സത്യൻ
61. ശ്രീ. എ. എൻ. ഷംസീർ
62. ശ്രീമതി കെ. കെ. ശൈലജ ടീച്ചർ
63. ശ്രീ. ജി. സുധാകരൻ
64. ശ്രീ. വി. ആർ. സുനിൽ കുമാർ
65. ശ്രീ. വി. എസ്. സുനിൽ കുമാർ
66. ശ്രീ. കടകംപള്ളി സുരേന്ദ്രൻ
67. ശ്രീ. കെ. സുരേഷ് കുറുപ്പ്
68. ശ്രീ. പി. തിലോത്തമൻ
69. ശ്രീ. തോമസ് ചാണ്ടി

70. ശ്രീ. പി. ഉണ്ണി
71. ശ്രീമതി വീണാ ജോർജ്ജ്
72. ശ്രീ. കെ. വി. വിജയദാസ്
73. ശ്രീ. ഇ. കെ. വിജയൻ

പ്രതിഷ്ഠിക്കുന്നവർ:

1. ശ്രീ. അബ്ദുൽ ഹമീദ്.പി.
2. ശ്രീ. പാറക്കൽ അബ്ദുല്ല
3. ശ്രീ. പി. കെ. അബ്ദുറബ്ബ്
4. ശ്രീ. പി. ബി. അബ്ദുൽ റസ്സാക്ക്
5. പ്രൊഫ. ആബിദ് ഹുസൈൻ തങ്ങൾ
6. ശ്രീ. അട്ടൂർ പ്രകാശ്
7. ശ്രീ. അനിൽ അക്കര
8. ശ്രീ. എ. പി. അനിൽ കുമാർ
9. ശ്രീ. അനൂപ് ജേക്കബ്
10. ശ്രീ. അൻവർ സാദത്ത്
11. ശ്രീ. ഐ. സി. ബാലകൃഷ്ണൻ
12. ശ്രീ. വി. ടി. ബൽറാം
13. ശ്രീ. പി. കെ. ബഷീർ
14. ശ്രീ. വി. കെ. ഇബ്രാഹിം കുഞ്ഞു
15. ശ്രീ. എൽദോസ് കുനപ്പിള്ളി
16. ശ്രീ. ഹൈബി ഹുഡൻ
17. ശ്രീ. ടി. വി. ഇബ്രാഹിം
18. ഡോ. എൻ. ജയരാജ്
19. ശ്രീ. കെ. സി. ജോസഫ്
20. ശ്രീ. പി. ജെ. ജോസഫ്
21. ശ്രീ. പി. കെ. കുഞ്ഞാലിക്കുട്ടി
22. ശ്രീ. മോൻസ് ജോസഫ്
23. ഡോ. എം. കെ. മുനീർ
24. ശ്രീ. കെ. മുരളീധരൻ
25. ശ്രീ. എൻ. എ. നെല്ലിക്കുന്ന്

- 26. ശ്രീ. ഉമ്മൻ ചാണ്ടി
- 27. ശ്രീ. തിരുവഞ്ചൂർ രാധാകൃഷ്ണൻ
- 28. ശ്രീ. രമേശ് ചെന്നിത്തല
- 29. ശ്രീ. റോജി. എം. ജോൺ
- 30. ശ്രീ. കെ. എസ്. ശബരീനാഥൻ
- 31. ശ്രീ. വി. പി. സജീന്ദ്രൻ
- 32. ശ്രീ. എൻ. ഷംസുദ്ദീൻ
- 33. ശ്രീ. വി. ഡി. സതീശൻ
- 34. ശ്രീ. സണ്ണി ജോസഫ്
- 35. ശ്രീ. വി. എസ്. ശിവകുമാർ
- 36. ശ്രീ. പി. ടി. തോമസ്
- 37. ശ്രീ. പി. ഉബൈദുള്ള
- 38. ശ്രീ. എം. ഉമ്മർ
- 39. ശ്രീ. എം. വിൻസെന്റ്

അനുകൂലിക്കുന്നവർ - 73

പ്രതികൂലിക്കുന്നവർ - 39

നികഷ്പക്ഷത പാലിക്കുന്നവർ - ആരുമില്ല.

പ്രമേയം പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

ധനാഭ്യർത്ഥന നമ്പർ XXIX- കൃഷി

മി. സ്റ്റീക്കർ: സർവ്വശ്രീ അനിൽ അക്കര, കെ. എം. ഷാജി, എൻ. എ.

നെല്ലിക്കുന്ന്, എൻ. ഷംസുദ്ദീൻ, പി. ഉബൈദുള്ള, അബ്ദുൾ ഹമീദ് പി., ടി. വി.

ഇബ്രാഹിം, പാറക്കൽ അബ്ദുല്ല, വി. പി. സജീന്ദ്രൻ, എൽദോസ് കുനപ്പിള്ളി,

അനൂപ് ജേക്കബ്, എം. ഉമ്മർ, മോൻസ് ജോസഫ്, ശ്രീ. പി. സി. ജോർജ്ജ്,

ഐ. സി. ബാലകൃഷ്ണൻ, പ്രൊഫ. ആബിദ് ഹുസൈൻ തങ്ങൾ, ഡോ. എം. കെ. മുനീർ എന്നീ അംഗങ്ങൾ XXIX-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച
ഖണ്ഡനോപക്ഷേപങ്ങളെ

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ
കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത
ധനാഭ്യർത്ഥനയ്ക്കുനേരെ 9-ാം കോളത്തിൽ കാണിച്ചിട്ടുള്ള തുക 2016-2017
സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി
അനുവദിക്കണമെന്ന പ്രമേയത്തെ

അനുകൂലിക്കുന്നവർ

പ്രതികൂലിക്കുന്നവർ

ശ്രീ. കെ. സി. ജോസഫ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

അനുകൂലിക്കുന്നവർ:

1. ശ്രീ. കെ. വി. അബൂൾ ഖാദർ
2. ശ്രീ. വി. അബൂറഹിമാൻ
3. ശ്രീമതി പി. അയിഷാ പോറ്റി
4. ശ്രീ. പി. വി. അൻവർ
5. ശ്രീ. ആന്റണി ജോൺ
6. പ്രൊഫ. കെ. യു. അരുണൻ
7. ശ്രീമതി സി. കെ. ആശ
8. ശ്രീ. കെ. ബാബു
9. ശ്രീ. എ. കെ. ബാലൻ
10. ശ്രീ. ഇ. ചന്ദ്രശേഖരൻ
11. ശ്രീ. കെ. ദാസൻ
12. ശ്രീ. ബി. ഡി. ദേവസ്സി
13. ശ്രീ. സി. ദിവാകരൻ
14. ശ്രീ. എൽദോ എബ്രഹാം
15. ശ്രീ. കെ. ബി. ഗണേഷ് കുമാർ
16. ശ്രീമതി ഗീതാ ഗോപി
17. ശ്രീ. ചിറ്റയം ഗോപകുമാർ
18. ശ്രീ. സി. കെ. ഹരീന്ദ്രൻ
19. ശ്രീ. ജോർജ്ജ് എം. തോമസ്
20. ഡോ. കെ. ടി. ജലീൽ
21. ശ്രീ. ജെയിംസ് മാത്യു
22. ശ്രീ. ജി. എസ്. ജയലാൽ
23. ശ്രീ. ഇ. പി. ജയരാജൻ
24. ശ്രീ. ജോൺ ഫെർണാണ്ടസ്
25. ശ്രീ. ഒ. ആർ. കേളു
26. ശ്രീ. കോവൂർ കുഞ്ഞുമോൻ
27. ശ്രീ. കെ. കുഞ്ഞിരാമൻ
28. ശ്രീ. കെ. കൃഷ്ണൻ
29. ശ്രീ. കെ. കൃഷ്ണൻകുട്ടി
30. ശ്രീ. മാത്യു ടി. തോമസ്
31. ശ്രീ. കെ. ജെ. മാക്സി
32. ശ്രീമതി ജെ. മേഴ്സി കുട്ടി അമ്മ

33. ശ്രീ. എ. സി. മൊയ്തീൻ
34. ശ്രീ. മുഹമ്മദ് മുഹസിൻ. പി
35. ശ്രീ. ഡി. കെ. മുരളി
36. ശ്രീ. സി. കെ. നാണ
37. ശ്രീ. എ. പ്രദീപ് കുമാർ
38. ശ്രീ. കെ. ഡി. പ്രസേനൻ
39. ശ്രീമതി യു. പ്രതിഭ ഹരി
40. ശ്രീ. പുരുഷൻ കടലുണ്ടി
41. ശ്രീ. പി. ടി. എ. റഹീം
42. ശ്രീ. എം. രാജഗോപാലൻ
43. ശ്രീ. കെ. രാജൻ
44. ശ്രീ. എസ്. രാജേന്ദ്രൻ
45. ശ്രീ. ആർ. രാജേഷ്
46. ശ്രീ. റ്റി. വി. രാജേഷ്
47. ശ്രീ. കെ. രാജു
48. ശ്രീ. രാജു എബ്രഹാം
49. ശ്രീ. ആർ. രാമചന്ദ്രൻ
50. ശ്രീ. രാമചന്ദ്രൻ കടന്നപ്പള്ളി
51. ശ്രീ. കെ. കെ. രാമചന്ദ്രൻ നായർ
52. ശ്രീ. റ്റി. പി. രാമകൃഷ്ണൻ
53. ശ്രീ. മുല്ലക്കര രത്നാകരൻ
54. പ്രൊഫ. സി. രവീന്ദ്രനാഥ്
55. ശ്രീ. എസ്. ശർമ്മ
56. ശ്രീ. എ. കെ. ശശീന്ദ്രൻ
57. ശ്രീ. സി. കെ. ശശീന്ദ്രൻ
58. ശ്രീ. ഐ. ബി. സതീഷ്
59. ശ്രീ. ബി. സത്യൻ
60. ശ്രീ. പി. കെ. ശശി
61. ശ്രീ. എ. എൻ. ഷംസീർ
62. ശ്രീമതി കെ. കെ. ശൈലജ ടീച്ചർ
63. ശ്രീ. ജി. സുധാകരൻ
64. ശ്രീ. വി. ആർ. സുനിൽ കുമാർ

65. ശ്രീ. വി. എസ്. സുനിൽ കുമാർ
66. ശ്രീ. കടകംപള്ളി സുരേന്ദ്രൻ
67. ശ്രീ. കെ. സുരേഷ് കുറുപ്പ്
68. ശ്രീ. പി. തിലോത്തമൻ
69. ശ്രീ. തോമസ് ചാണ്ടി
70. ശ്രീ. പി. ഉണ്ണി
71. ശ്രീമതി വീണാ ജോർജ്ജ്
72. ശ്രീ. കെ. വി. വിജയദാസ്
73. ശ്രീ. ഇ. കെ. വിജയൻ

പ്രതികൂലിക്കുന്നവർ:

1. ശ്രീ. അബ്ദുൽ ഹമീദ്.പി.
2. ശ്രീ. പാറക്കൽ അബ്ദുല്ല
3. ശ്രീ. പി. കെ. അബ്ദുറബ്ബ്
4. ശ്രീ. പി. ബി. അബ്ദുൽ റസ്സാക്ക്
5. പ്രൊഫ. ആബിദ് ഹുസൈൻ തങ്ങൾ
6. ശ്രീ. അടൂർ പ്രകാശ്
7. ശ്രീ. എ. പി. അനിൽ കുമാർ
8. ശ്രീ. അനിൽ അക്കര
9. ശ്രീ. അനൂപ് ജേക്കബ്
10. ശ്രീ. അൻവർ സാദത്ത്
11. ശ്രീ. ഐ. സി. ബാലകൃഷ്ണൻ
12. ശ്രീ. വി. റ്റി. ബൽറാം
13. ശ്രീ. പി. കെ. ബഷീർ
14. ശ്രീ. വി. കെ. ഇബ്രാഹിം കുഞ്ഞ്
15. ശ്രീ. ടി. വി. ഇബ്രാഹിം
16. ശ്രീ. എൽദോസ് കുനപ്പിള്ളി
17. ശ്രീ. ഹൈബി ഇൗഡൻ
18. ഡോ. എൻ. ജയരാജ്
19. ശ്രീ. കെ. സി. ജോസഫ്
20. ശ്രീ. പി. ജെ. ജോസഫ്

- 21. ശ്രീ. പി. കെ. കുഞ്ഞാലിക്കുട്ടി
- 22. ശ്രീ. മോൻസ് ജോസഫ്
- 23. ഡോ. എം. കെ. മുനീർ
- 24. ശ്രീ. കെ. മുരളീധരൻ
- 25. ശ്രീ. എൻ. എ. നെല്ലിക്കുന്ന്
- 26. ശ്രീ. ഉമ്മൻ ചാണ്ടി
- 27. ശ്രീ. തിരുവഞ്ചൂർ രാധാകൃഷ്ണൻ
- 28. ശ്രീ. രമേശ് ചെന്നിത്തല
- 29. ശ്രീ. റോജി. എം. ജോൺ
- 30. ശ്രീ. എൻ. ഷംസുദ്ദീൻ
- 31. ശ്രീ. വി. ഡി. സതീശൻ
- 32. ശ്രീ. കെ. എസ്. ശബരീനാഥൻ
- 33. ശ്രീ. വി. പി. സജീന്ദ്രൻ
- 34. ശ്രീ. സണ്ണി ജോസഫ്
- 35. ശ്രീ. വി. എസ്. ശിവകുമാർ
- 36. ശ്രീ. പി. ടി. തോമസ്
- 37. ശ്രീ. പി. ഉബൈദുള്ള
- 38. ശ്രീ. എം. ഉമ്മർ
- 39. ശ്രീ. എം. വിൻസെന്റ്

അനുകൂലിക്കുന്നവർ - 73

പ്രതികൂലിക്കുന്നവർ - 39

നികഷ്പക്ഷത പാലിക്കുന്നവർ - ആരുമില്ല.

പ്രമേയം പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

ധനാഭ്യർത്ഥന നമ്പർ XLII- വിനോദസഞ്ചാരം

മി. സ്പീക്കർ: സർവ്വശ്രീ മോൻസ് ജോസഫ്, എം. വിൻസെന്റ്, അംഗങ്ങൾ

ഹമീദ് പി., പി. ഉബൈദുള്ള, എൻ. ഷംസുദ്ദീൻ, പി. ടി. തോമസ്, എൻ. എ.
നെല്ലിക്കുന്ന്, എം. ഉമ്മർ, അൻവർ സാദത്ത്, ടി. വി. ഇബ്രാഹിം, പാറക്കൽ അബ്ദുല്ല,
കെ. എം. ഷാജി, വി. ഡി. സതീശൻ, പി. സി. ജോർജ്ജ്, പ്രൊഫ. ആബിദ്
ഹുസൈൻ തങ്ങൾ, ഡോ. എം. കെ. മുനീർ എന്നീ അംഗങ്ങൾ XLII-ാം നമ്പർ
ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങളെ

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെ പേരിൽ
കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത
ധനാഭ്യർത്ഥനയ്ക്കുനേരെ 9-ാം കോളത്തിൽ കാണിച്ചിട്ടുള്ള തുക 2016-2017
സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി
അനുവദിക്കണമെന്ന പ്രമേയത്തെ

അനുകൂലിക്കുന്നവർ

പ്രതികൂലിക്കുന്നവർ

ശ്രീ. കെ. സി. ജോസഫ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

അനുകൂലിക്കുന്നവർ:

1. ശ്രീ. കെ. വി. അബ്ദുൾ ഖാദർ
2. ശ്രീ. വി. അബ്ദുറഹിമാൻ
3. ശ്രീമതി പി. അയിഷാ പോറ്റി
4. ശ്രീ. പി. വി. അൻവർ
5. ശ്രീ. ആന്റണി ജോൺ
6. പ്രൊഫ. കെ. യു. അരുണൻ
7. ശ്രീമതി സി. കെ. ആശ
8. ശ്രീ. കെ. ബാബു
9. ശ്രീ. എ. കെ. ബാലൻ
10. ശ്രീ. ഇ. ചന്ദ്രശേഖരൻ
11. ശ്രീ. കെ. ദാസൻ
12. ശ്രീ. ബി. ഡി. ദേവസ്സി
13. ശ്രീ. സി. ദിവാകരൻ
14. ശ്രീ. എൽദോ എബ്രഹാം
15. ശ്രീ. കെ. ബി. ഗണേഷ് കുമാർ
16. ശ്രീമതി ഗീതാ ഗോപി
17. ശ്രീ. ചിറ്റയം ഗോപകുമാർ
18. ശ്രീ. സി. കെ. ഹരീന്ദ്രൻ
19. ശ്രീ. ജോർജ് എം. തോമസ്
20. ഡോ. കെ. ടി. ജലീൽ
21. ശ്രീ. ജെയിംസ് മാത്യു
22. ശ്രീ. ജി. എസ്. ജയലാൽ
23. ശ്രീ. ഇ. പി. ജയരാജൻ
24. ശ്രീ. ജോൺ ഫെർണാണ്ടസ്
25. ശ്രീ. ഒ. ആർ. കേളു
26. ശ്രീ. കോവൂർ കുഞ്ഞുമോൻ
27. ശ്രീ. കെ. കുഞ്ഞിരാമൻ
28. ശ്രീ. കെ. കൃഷ്ണൻ

29. ശ്രീ. കെ. കൃഷ്ണൻകുട്ടി
30. ശ്രീ. മാത്യു ടി. തോമസ്
31. ശ്രീ. കെ. ജെ. മാക്സി
32. ശ്രീമതി ജെ. മേഴ്സിക്രട്ടി അമ്മ
33. ശ്രീ. എ. സി. മൊയ്തീൻ
34. ശ്രീ. മുഹമ്മദ് മുഹസിൻ. പി
35. ശ്രീ. ഡി. കെ. മുരളി
36. ശ്രീ. സി. കെ. നാണ
37. ശ്രീ. എ. പ്രദീപ് കുമാർ
38. ശ്രീ. കെ. ഡി. പ്രസേനൻ
39. ശ്രീമതി യു. പ്രതിഭ ഹരി
40. ശ്രീ. പുരുഷൻ കടലുണ്ടി
41. ശ്രീ. പി. ടി. എ. റഹീം
42. ശ്രീ. എം. രാജഗോപാലൻ
43. ശ്രീ. കെ. രാജൻ
44. ശ്രീ. എസ്. രാജേന്ദ്രൻ
45. ശ്രീ. ആർ. രാജേഷ്
46. ശ്രീ. റ്റി. വി. രാജേഷ്
47. ശ്രീ. കെ. രാജു
48. ശ്രീ. രാജു എബ്രഹാം
49. ശ്രീ. ആർ. രാമചന്ദ്രൻ
50. ശ്രീ. രാമചന്ദ്രൻ കടന്നപ്പള്ളി
51. ശ്രീ. കെ. കെ. രാമചന്ദ്രൻ നായർ
52. ശ്രീ. റ്റി. പി. രാമകൃഷ്ണൻ
53. ശ്രീ. മുല്ലക്കര രത്നാകരൻ
54. പ്രൊഫ. സി. രവീന്ദ്രനാഥ്
55. ശ്രീ. എസ്. ശർമ്മ
56. ശ്രീ. എ. കെ. ശശീന്ദ്രൻ
57. ശ്രീ. സി. കെ. ശശീന്ദ്രൻ
58. ശ്രീ. ഐ. ബി. സതീഷ്
59. ശ്രീ. ബി. സത്യൻ
60. ശ്രീ. പി. കെ. ശശി

61. ശ്രീ. എ. എൻ. ഷംസീർ
62. ശ്രീമതി കെ. കെ. ശൈലജ ടീച്ചർ
63. ശ്രീ. ജി. സുധാകരൻ
64. ശ്രീ. വി. ആർ. സുനിൽ കുമാർ
65. ശ്രീ. വി. എസ്. സുനിൽ കുമാർ
66. ശ്രീ. കടകംപള്ളി സുരേന്ദ്രൻ
67. ശ്രീ. കെ. സുരേഷ് കുറുപ്പ്
68. ശ്രീ. പി. തിലോത്തമൻ
69. ശ്രീ. തോമസ് ചാണ്ടി
70. ശ്രീ. പി. ഉണ്ണി
71. ശ്രീമതി വീണാ ജോർജ്ജ്
72. ശ്രീ. കെ. വി. വിജയദാസ്
73. ശ്രീ. ഇ. കെ. വിജയൻ

പ്രതികൂലിക്കുന്നവർ:

1. ശ്രീ. അബ്ദുൽ ഹമീദ്.പി.
2. ശ്രീ. പാറക്കൽ അബ്ദുല്ല
3. ശ്രീ. പി. കെ. അബ്ദുറബ്ബ്
4. ശ്രീ. പി. ബി. അബ്ദുൽ റസ്സാക്ക്
5. പ്രൊഫ. ആബിദ് ഹുസൈൻ തങ്ങൾ
6. ശ്രീ. അടൂർ പ്രകാശ്
7. ശ്രീ. എ. പി. അനിൽ കുമാർ
8. ശ്രീ. അനിൽ അക്കര
9. ശ്രീ. അനൂപ് ജേക്കബ്
10. ശ്രീ. അൻവർ സാദത്ത്
11. ശ്രീ. ഐ. സി. ബാലകൃഷ്ണൻ
12. ശ്രീ. വി. റ്റി. ബൽറാം
13. ശ്രീ. പി. കെ. ബഷീർ
14. ശ്രീ. വി. കെ. ഇബ്രാഹിം കുഞ്ഞ്
15. ശ്രീ. ടി. വി. ഇബ്രാഹിം
16. ശ്രീ. എൽദോസ് കുനപ്പിള്ളി

17.	ശ്രീ. ഹൈബി ഇൗഡൻ		
18.	ഡോ. എൻ. ജയരാജ്		
19.	ശ്രീ. കെ. സി. ജോസഫ്		
20.	ശ്രീ. പി. ജെ. ജോസഫ്		
21.	ശ്രീ. പി. കെ. കുഞ്ഞാലിക്കുട്ടി		
22.	ശ്രീ. മോൻസ് ജോസഫ്		
23.	ഡോ. എം. കെ. മുനീർ		
24.	ശ്രീ. കെ. മുരളീധരൻ		
25.	ശ്രീ. എൻ. എ. നെല്ലിക്കുന്ന്		
26.	ശ്രീ. ഉമ്മൻ ചാണ്ടി		
27.	ശ്രീ. തിരുവഞ്ചൂർ രാധാകൃഷ്ണൻ		
28.	ശ്രീ. രമേശ് ചെന്നിത്തല		
29.	ശ്രീ. റോജി. എം. ജോൺ		
30.	ശ്രീ. എൻ. ഷംസുദ്ദീൻ		
31.	ശ്രീ. വി. ഡി. സതീശൻ		
32.	ശ്രീ. കെ. എസ്. ശബരീനാഥൻ		
33.	ശ്രീ. വി. പി. സജീന്ദ്രൻ		
34.	ശ്രീ. സണ്ണി ജോസഫ്		
35.	ശ്രീ. വി. എസ്. ശിവകുമാർ		
36.	ശ്രീ. പി. ടി. തോമസ്		
37.	ശ്രീ. പി. ഉബൈദുള്ള		
38.	ശ്രീ. എം. ഉമ്മർ		
39.	ശ്രീ. എം. വിൻസെന്റ്		
	അനുകൂലിക്കുന്നവർ	-	73
	പ്രതികൂലിക്കുന്നവർ	-	39
	നികഷ്‌പക്ഷത പാലിക്കുന്നവർ	-	ആരുമില്ല.

പ്രമേയം പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

സഭ ഇപ്പോൾ പിരിയുന്നതും നാളെ രാവിലെ 8.30-ന് വീണ്ടും സമ്മേളിക്കുന്നതുമാണ്.

(2016 ഒക്ടോബർ മാസം 20-ാം തീയതി വ്യാഴാഴ്ച രാവിലെ 8.30-ന് വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 5.28-ന് പിരിഞ്ഞു.)

*